

حالی اور آزاد محسن الملک اور وقار الملک کتنے آسمانوں کے تارے تھے؟
 ایک یاد دلاتی ہے۔ ان میں ششلی کی تو فلمونی کہاں سے آئیگی؟ جو زندگی میں
 زندہ تھے۔ رہا دین اور شادوں میں تشارشیر اس شاعر معلوموں میں معلوم۔
 مؤرخوں میں مؤرخ سیاستدانوں میں سیاست اور میں عشق خیطوط کے بانی۔
 تعلیم میں نئی روش کے آموزگار اور علمی تصنیف و تالیف کے میدان میں ہماری
 زبان کے سب سے بڑے شہسوار!
 قلیل مدت حیات اور کمزور صحت کے باوجود ششلی نے جو کچھ کر دکھایا۔
 کیا وہ ایک معجزہ سے کم ہے؟

دبیرم۔ شاعرم۔ رندم۔ ندیمم۔ شہیوہ لا دارم
 (موج کوثر) گرفتارم بر فریاد و افغانم نے آید!



علامہ شبلی

شیراز

شبلی نامہ

خاندان طغولیت تعلیم

شمس العلماء علامہ شبلی نعمانی رحمۃ اللہ علیہ راجپوت نسل سے تھے۔
اور ان میں اس قوم کی ساری خودداری، زود حسی، الواعزمی، قبیلہ پروری
اور جنگجویی موجود تھی۔

لیکن وہ خالص راجپوت نہ تھے۔ ان میں بہت سا بابر کا خون ملا ہوا تھا۔
ان کا خاندانی لقب عام مسلمان راجپوتوں کی طرح کنور یا رانا یا
چودھری یا خان نہ تھا۔ شیخ تھا۔ اور ان میں وہ شہریت، علم و فضل
اور مصلحت و فتنے کے تحت اپنے صحیح خیالات و جذبات کو چھپا کر کھنے
کی عادت، جو راجپوتوں کے خاص اوصاف میں سے نہیں۔ صاف
نمایاں ہے۔

ان کے سب سے پہلے بزرگ، جن تک سلسلہ تحقیق و تفتیش کی

کڑیاں پہنچتی ہیں۔ شیوراج سنگھ جی تھے۔ ان کے مسلمان ہونے کا ایک عجیب و غریب قصہ بیان کیا جاتا ہے۔ جو نہ صرف غایت درجہ دلچسپ ہے۔ بلکہ شبلی کے موروثی طبعی رجحانات پر بھی روشنی ڈالتا ہے۔ علامہ کے ایک عقیدت مند شاگرد 'مولوی اقبال احمد سہیل' اپنی نا تمام سیرت شبلی میں لکھتے ہیں:-

”ایک دن شیوراج سنگھ جی کو (شدید گرمی کے موسم میں صبح کو نہار منہ علاقہ زمینداری پر کسی ضرورت سے جانا پڑا۔ اتفاقاً دیر ہو گئی۔ دوپہر کو کئی میل کی مسافت دھوپ میں طے کر کے مکان پر پہنچے۔ بھوک پیاس سے بے تاب ہو رہے تھے۔ گھوڑے سے اترتے ہی سیدھے چوکے میں چلے گئے۔ یہ خیال نہیں رہا کہ جوتیاں باہر اُتار دیں۔ اُن کی بڑی بھاوج جو چوکے میں کھانے کا انتظار کر رہی تھیں۔ اور جیسا کہ ہندو مستورات کا دستور ہے۔ اب تک بے آب و دانہ تھیں۔ بگڑ کر بولیں۔ ”کیا نرے ترک ہی ہو گئے۔ جوتے پہنے چوکے میں چلے آئے۔ اور سارا کھانا بھر شٹ کر ڈالا!!“

یہ بھی ٹھیرے آخر راجپوت، ان کو بات کی برداشت کہاں!! وہ بھی ایسا شدید طعنہ۔ اور عورت کے منہ سے!!

شیوراج سنگھ نے بھاوج کا فقرہ سنتے ہی کہا۔ کہ ہم کو ترک ہونے کا طعنہ دیا جاتا ہے۔ تو سچ میچ ترک ہوئے جاتے ہیں!..... اسی وقت گھر سے نکلے اور موضع خانقاہ کی مسجد میں جا کر نہ صرف اپنی

تشنگی بجھائی۔ بلکہ دین حق کے آبِ حیات سے بھی سیراب ہوئے۔ اور
سراج الدین اسلامی نام قرار پایا۔

خدا کی شان ہے۔ جب کسی کو راہِ ہدایت دکھانا ہو۔ تو ایک عورت
کا طعنہ ہی نوائے سروش بن جاتا ہے۔ اور وہ کام کر لیتا ہے۔ جو سینکڑوں
علماء کے وعظ و تبلیغ سے ممکن نہیں!

اور ٹھاکر شیو راج سنگھ جی کی طبیعت کی تیزی اور زودِ حسی بھی
بھولنے کی چیز نہیں۔ کیونکہ ان کی اولاد کو بھی اس میں سے پورا
پورا حصہ ملا تھا۔ اور شبلی کی شخصیت میں کوئی چیز اس قدر نمایاں نہیں
جتنی یہ شدید ذکاوت جس!!

شبلی نے ایک متمول گھر میں آنکھ کھولی۔ ان کے والد شیخ حبیب اللہ
شہرِ اعظم گڑھ کے رئیسِ اعظم تھے۔ وہ بے یک وقت ایک کامیاب وکیل
ایک خوش حال زمیندار اور ایک الو العزم تاجر تھے۔ اس زمانے میں
شہر کی میونسپل کمیٹی کا صدر حاکم ضلع ہوتا تھا۔ معززین شہر کی زیادہ سے
زیادہ رسائی اس بات تک تھی۔ کہ وہ آنریری سیکرٹری ہو جائیں۔ اور
جب تک شیخ حبیب اللہ کی صحت نے اجازت دی۔ وہ اس عہدہ
پر مامور رہے۔ وہ ضلع کے چوٹی کے وکیلوں میں سے سمجھے جاتے تھے۔
اور ان کی زمینداری بھی وسیع تھی۔ اس کے علاوہ انہوں نے دیسی شکر

کے کارخانے اور نیل سازی کی کوٹھیاں قائم کر رکھی تھیں۔ جن سے
خاطر خواہ فائدہ ہوتا تھا۔ وہ سرکار کو چھ ہزار روپیہ سالانہ بطور مالگذاری
ادا کرتے تھے۔ اور ان کی کل سالانہ آمدنی کا اندازہ تیس ہزار (یعنی
قریب قریب ایک کمشنر کی تنخواہ تک) کیا جاتا ہے۔

مولینا شبلی جو ۱۸۵۸ء میں اعظم گڑھ کے نواحی گاؤں بندول میں
پیدا ہوئے۔ شیخ حبیب اللہ کے سب سے بڑے بیٹے تھے۔ ایک امیر
گھرانے میں بڑے بیٹے کی جو عزت و خاطر ہوتی ہے۔ وہ محتاج بیان
نہیں۔ اور شیخ حبیب اللہ تو اپنی اولاد کی خوشی میں گھر لٹا دینے
والے باپ تھے۔ ان کے دوسرے بیٹے مہدی حسن دلاست سے تعلیم
پاکر آئے۔ تو شفیق والد نے جس دھوم دھام سے ان کا خیر مقدم کیا۔
وہ آج تک اعظم گڑھ والوں کو بھولا نہیں۔ سات روز تک مسلسل
اہل شہر کی دعوت رہی۔ اور فیاضی اور امارت کا دل کھول کر مظاہر
ہوا۔ ظاہر ہے۔ کہ شبلی کی اس گھر میں کتنی قدر و منزلت ہوگی۔ چنانچہ
سید سلیمان لکھتے ہیں۔ ”مولینا مرحوم کا بچپن بہت ناز و نعم میں گزرا“
اور جو دو ایک واقعات ان کے بچپن کے ملتے ہیں۔ ان سے شبلی کے
ماحول کی آسائش اور ان کی اپنی ذہانت کا اندازہ ہوتا ہے۔

لیکن اس بچے کے لئے اپنے ماحول میں فقط آرام و آسائش نہ تھی
ایسا معلوم ہوتا ہے۔ کہ قدرت کو اس سے ایک طرح کی ضد تھی۔
اس کے لئے پھولوں کی جو سج تیار ہوتی۔ اس میں کانٹوں کی بھی ایک

صفت ساتھ بچہ جاتی۔ یا پھول ہی کانٹوں میں تبدیل ہو جاتے۔ انگریزی ادب الاطفال میں ایک نو مولود کا قصہ بیان کیا جاتا ہے۔ جس کی پیدائش پر دور دور سے پر یاں آئیں۔ اور طرح طرح کی نعمتیں ساتھ لائیں۔ لیکن ایک خشمگین پری ایسی بھی آئی۔ جس نے ان نعمتوں کو مصیبتوں میں بدل دیا۔

شبلی کے ساتھ بھی قدرت نے تمام عمر اسی طرح کی ستم ظریفی کی۔ اور اس کا آغاز ان کے اپنے گھر سے ہوا۔ شبلی کا گھر ایک عیش و آرام کا گہوارہ تھا۔ خدا کا دیا سب کچھ موجود تھا۔ شفیق باپ اور عزیز ماں کا سایہ ان کے سر پر تھا۔ لیکن جلد ہی اس فردوسِ مسرت میں بادِ صحر کے جھونکے آنے شروع ہوئے۔ شبلی کے والد نے ایک اور شادی کر لی۔ اور اس گھر کا شیرازہ محبت بالکل درہم برہم ہو گیا!

شبلی اور شبلی کی والدہ پر اس واقعہ کا بڑا اثر ہوا۔ ان کی والدہ نے اس کے بعد تمام عمر روتے گزار دی۔ "شیخ صاحب نے غیر کفو میں جو شادی کر لی تھی۔ اس سے وہ بہت دلگیر رہا کرتی تھیں۔ اور آخر اسی غم میں وفات پائی۔" شبلی کو اپنی والدہ سے بچہ محبت تھی۔ اور باپ کا یہ فعل سخت ناگوار تھا۔ والد کی ساری زندگی میں انہوں نے سوچیلی ماں سے بات نہیں کی۔ اس کے گھر نہیں گئے۔ اور جب باپ کی وفات کے بعد وہ اپنی سوچیلی والدہ سے وہ جائداد جو اسے ان کے والد دے گئے تھے۔ بخشوانے گئے (اور وہ باہمت خاتون نہایت فیاضی سے) خاندانی

مصلحتوں کی خاطر اپنے حقوق سے دست بردار ہو گئی (تب بھی اس کا ذکر خطوں میں "چھاؤنی" کہہ کر نہایت کراہت سے کیا ہے!)

اس واقعے نے گھر کی عام فضا پر اثر ڈالا۔ شبلی اور اس کے والد کے درمیان کئی موقعوں پر تکرار کے آثار ملتے ہیں۔ جب وہ تعلیم کی غرض سے لاہور گئے ہیں۔ تو جس سنگی ترشی سے انہوں نے آٹھ دس روپے میں دو جہینے گزارے اور والد کو تکلیف نہ دی (چوں مزاج عالی اندکے برہمی داشت) اس سے باپ بیٹے کے بعد کے تعلقات کا کچھ اندازہ ہو سکتا ہے!

سو شبلی ماں کی آمد کے بعد شبلی کی خانگی مسرت عنفا ہو گئی۔ لیکن اب بھی ایک مہینہ ان ایسا تھا۔ جس میں ان کے لئے طمانیت و کامیابی کے پھول کھلتے تھے۔ اب ان کی تعلیم شروع ہو گئی تھی۔ اور چونکہ وہ ذہین اور طبائع تھے۔ اور دل لگا کر پڑھتے تھے۔ اس لئے ہم چشموں میں ممتاز رہتے۔ اور جو خوشی انہیں اپنے گھر میں نصیب نہ ہوتی تھی۔ وہ مدرسے کی چار دیواری میں مل جاتی۔

شبلی کی تعلیم چھ برس کی عمر میں شروع ہوئی۔ اور اگرچہ ایک لحاظ سے اخذ علوم کا سلسلہ تمام عمر جاری رہا۔ لیکن ۱۸۷۶ء میں جب وہ حج کی غرض سے روانہ ہوئے۔ ان کی رسمی تعلیم کا خاتمہ ہو گیا۔

مولینا نے کلام مجید اور فارسی کی کتابیں اپنے گاؤں بندول میں پڑھیں۔ پھر اعظم گڑھ کے عربی مدرسے میں تعلیم حاصل کی۔ چند روز

جو نیپور بھی پڑھا۔ اس کے بعد ان کے والد نے انہیں مولینا محمد فاروق
 چرمیا کوٹی سے تعلیم حاصل کرنے کے لئے غازی پور بھیج دیا۔ مولینا کی
 اصل تعلیم کا زمانہ یہی تھا۔ یہاں سے فراغت کے بعد مولینا نے اس
 زمانے کے دستور کے مطابق مختلف اساتذہ فن سے فیض حاصل کرنے
 کے لئے مختلف مقامات کا سفر کیا۔ ایک مہینہ دیوبند رہے۔ اور
 علم الفرائض کا ایک رسالہ پڑھا۔ کچھ عرصہ رام پور گزارا اور مولینا
 ارشاد حسین سے فقہ اور اصول کی تعلیم حاصل کی۔ پھر لاہور گئے۔
 اور مولینا فیض الحسن سہارنپوری پروفیسر اور نیٹل کالج لاہور کی خدمت
 میں چند مہینے حاضر رہ کر عربی ادب کا صحیح مذاق پیدا کیا۔ اخیر میں
 حدیث کی طرف توجہ کی۔ اور مولینا احمد علی سہارنپوری سے سنن ترمذی
 کا درس شروع کیا تھا۔ کہ ان کے والد اور دوسرے اعزہ نے حج کا
 قصد کیا۔ اور شبلی نے اپنے استاد کے اشارے سے، اخذ علوم پر
 مذہبی ارکان کی بجائے کوثر زینح دی۔ اور سہارنپور سے ممبئی روانہ ہو گئے۔
 مولینا شبلی نے طلب علوم میں اپنا دامن دور دور تک پھیلا یا۔
 اور مختلف علوم، مثلاً ادب، منطق، حدیث میں جو جو اساتذہ اپنے
 فن میں تمام ہندوستان میں ممتاز تھے۔ ان تک رسائی حاصل کی۔
 اس ذہین اور محنتی طالب نے ہر جگہ سے فیض حاصل کیا۔ لیکن ظاہر
 ہے۔ کہ ایک دو مہینے میں کسی درس گاہ کی خصوصیتیں اخذ کرنے کا
 موقع نہیں ملتا۔ اس دوران میں کسی علم کی ایک آدھ شاخ کی تعلیم

ہو جائے تو ہو جائے۔ لیکن ذہنی تربیت نہیں ہو سکتی معلومات میں اضافہ ہو سکتا ہے۔ لیکن ذہن اور طبیعت کی اصلاح ایک دو مہینے میں کس طرح کی جاسکتی ہے! چنانچہ شبلی پر دیوبند اور سہارنپور کا اثر نہ ہونے کے برابر ہے۔ اور واقعہ یہ ہے کہ ان کے ابتدائی اساتذہ میں سے (شاید سوائے مولینا فیض الحسن کے جنہوں نے ان کے ادب عربی کے مذاق کو سنوارا) جس شخص نے ان کے دل و دماغ پر اپنی شخصیت کا گہرا نقش چھوڑا۔ اور انہیں اپنے رنگ میں رنگ دیا۔ وہ مولینا محمد فاروق چریا کوئی تھے۔

مولینا شبلی ان کی نسبت لکھتے ہیں:-

”میں نے معقولات کی تمام کتابیں، مثلاً میرزا ہد۔ ملا جلال رح میرزا ہد۔ حماد اللہ۔ شرح مطالع۔ صدر الشمس باندہ۔ ان ہی سے پڑھیں۔ اور میری تمام تر کائنات ان ہی کے افادات ہیں۔ فارسی کا مذاق بھی ان ہی کا فیض ہے۔ اکثر اساتذہ کے اشعار پڑھتے اور ان کے ضمن میں شاعری کے نکتے بتاتے۔“

معقولات جس میں مولینا محمد فاروق کو خاص طور پر دسترس تھی۔ عقلی و قیاسی علوم، مثلاً فلسفہ، منطق، کلام کا مجموعہ ہے۔ جسے بلادِ شرقی میں بے حد فروغ ہوا ہے۔ امام الہند شاہ ولی اللہ کے والد نے ان علوم کے ایک مشہور ماہر، میرزا زابد بروی سے تعلیم حاصل کی تھی۔ اور وہ خود بھی ان سے پوری طرح باخبر تھے لیکن شاہ ولی اللہ

نے جو درس و تدریس کا سلسلہ شروع کیا۔ اس میں ان علوم سے
 دانستہ بے توجہی برتی گئی۔ اس مسلک کے بزرگوں کا خیال تھا۔
 کہ ان علوم میں غیر معمولی شغف سے انسان کو خیالی اور قیاسی بحثوں
 سے محبت ہو جاتی ہے۔ اور ان کا جو فائدہ ہے۔ وہ ظاہری ہے۔
 باطنی اصلاح اور اخلاقی سر بلندی میں ان سے کوئی مدد نہیں ملتی۔
 اس کے علاوہ یہ بھی صحیح ہے۔ کہ تفسیر و حدیث کے مقابلے میں
 جن پر شاہ ولی اللہ نے زور دیا۔ یہ علوم دنیوی علوم ہیں۔ انہیں
 مذہبی علوم سمجھنا یا اسلامی طریقہ تعلیم کا ضروری جزو بتانا محض حسن ظن
 ہے۔

معقولات سے جن حضرات نے بے اعتنائی برتی۔ ان کا طریق کار
 معقول وجوہات اور ایک بلیغ حکمت پر مبنی تھا۔ لیکن اس کے باوجود
 اسلامی حکومت کے آخری دور میں ان علوم نے بے انتہا ترقی کی۔
 وجہ اس کی یہ تھی۔ کہ اگرچہ درس و تدریس میں ان علوم کو بنیادی اہمیت
 دینا بہت سی مصلحتوں کے خلاف تھا۔ اور ان علوم کے ماہرین کو
 اپنی قیاسی بحثوں اور خیالی معلومات پر جو غیر معمولی ناز تھا۔ وہ تو
 بیجا اور علم و فن کے لئے ایک خطرہ تھا۔ لیکن ایک سمجھدار استاد کے
 ہاتھ میں یہ علوم طالب علم کی ذہنی تربیت کا ایک بڑا ذریعہ تھے۔
 ان سے غور و فکر کی عادت راسخ ہو جاتی۔ خیالات کو باقاعدہ ترتیب
 سے پیش کرنے کی مشق ہوتی۔ اور مخالفین کے بیان میں عیب نکالنے

اور اپنا سکہ بھٹانے کا ملکہ پیدا ہو جاتا۔
 مولینا فاروق کو معقولات سے غیر معمولی شغف تھا۔ اور انہوں
 نے ہونہار شاگرد کو بڑی محنت اور محبت سے تعلیم دی۔ چنانچہ شبلی
 میں اگر ایک دو ایسی کوتاہیاں رہ گئیں۔ جن سے معقولات کے مخالف
 ڈراتے ہیں۔ تو معقولیوں کی ساری خوبیاں بھی ان میں موجود تھیں۔
 مولینا فاروق کے زیر اثر ان کا ذہن بڑی ترقی کر گیا۔ خیالات میں
 ایک منطقی ترتیب آ گئی۔ اور مناظروں میں حریف کو نیچا دکھانے کی
 اہلیت پیدا ہو گئی۔ بلکہ طبیعت پر ایک ایسا مناظرانہ رنگ غالب آ گیا۔
 جو تمام عمر ان کی تحریر و تقریر کا مابہ الامتیاز رہا۔

مولینا محمد فاروق کی صحبت و تعلیم نے ہونہار شاگرد کے ذہن کو
 جلادے دی۔ لیکن شبلی کا وہ رنگ طبیعت جس پر بعد میں محتاط
 اور متقی علماء کی جماعت معترض ہوئی۔ اسی صحبت میں پرورش پاتا
 رہا۔ اور شاگرد کے علاوہ استاد میں بھی جلوہ نما تھا۔ مولینا فاروق اس

۱۔ ہندوستان میں معقولات کا اصل مرکز لکھنؤ کا فرنگی محل ہے۔ لیکن وہاں علوم
 ظاہر کی تعلیم کے ساتھ باطنی تربیت بھی ہوتی رہتی ہے۔ اسلئے وہاں معقولات کے وہ
 اثرات پوری طرح نظر نہیں آتے۔ جو شبلی کی ذات میں نمایاں ہوئے۔ جو اپنے استاد کی طرح
 معقولات اور ظاہری علوم میں توید طولی رکھتے تھے۔ لیکن باطنی تعلیم اور روحانی تربیت
 سے یکسر محروم رہے۔

زمانے کے مشہور عالم تھے۔ لیکن شبلی کی فطرت کی تشنوبیت اور بوقلمونی
ان میں بھی موجود تھی۔ وہ بہ یک وقت مذہبی عالم اور عدالتی وکیل تھے۔
مذہبی درس گاہوں کی بھی وہ رونق تھے۔ اور فن موسیقی پر بھی فریفتہ تھے۔
شمع علم کے بھی وہ شیدا تھے۔ اور عشقیہ شعر بھی خوب لکھتے تھے۔
مذہبی بحثوں میں بڑے جوش سے حصہ لیتے تھے۔ لیکن ارکان مذہب
کی سجاویری میں بقول شبلی "خود بے پروا تھے"

وہ خود ایک مثنوی میں اپنی طبیعت کا نقشہ کھینچتے ہیں۔

نئے بنی کہ طرفہ بلبلم من	کزیں اعجوبہ ہر محفل من
بہر میدان نمودم ترک تازی	خواندم نامہ ترک تازی
گہے از لوح رازی خواندہ آ حرف	گہے از حرف تازی بستہ ام طرف
گہے اندر مقام سخن شیراز	شدم با اہلی وسعدی ہم آواز
گہے در بزم گاہ لغمہ سازی	سخن راندم با ہنگ حجازی
حسودا! آں فزراں گوہرم من	کہ شمع من بہر بزم است روشن

چنانچہ شاگرد پر بھی یہی رنگ چڑھ گیا۔ جو بعد میں اس کی وساطت سے
طلبائے ندوہ کو وراثت میں ملا۔ اور جیسا کہ ہم آگے چل کر بتائیں گے۔
شبلی کے لئے بڑی مشکلات کا باعث ہوا۔

شبلی کی قدامت پسندی کو بھی مولینا محمد فاروق کی صحبت نے
بہت بھڑکا دیا۔ مولینا فاروق ایک بوقلموں شخصیت کے مالک اور
ایک ہرفن مولا بزرگ تھے۔ لیکن انہیں زمانے کے نئے طور طریقوں سے

بڑی نفرت تھی۔ سرسید نے نئے حالات کا مقابلہ کرنے کے لئے جو تحریک جاری کی تھی۔ مولینا محمد فاروق چریاکوٹی اس کے "بڑے مخالفوں میں سے تھے۔" حالی نے مسدس حالی لکھا۔ تو فاروق نے اس کے جواب میں مسدس عوالی ترتیب دیا۔ قرین قیاس ہے۔ کہ اس ماحول میں شبلی کی قدامت پسندی کو بڑی تقویت ملی۔ اور اگرچہ علی گڑھ جاکر وہ خود جدید تحریک سے وابستہ ہو گئے۔ لیکن بالآخر ان کا ابتدائی ذوق غالب آیا۔ اور جدید کے خلاف قدیم کو مستحکم کرنے میں انہوں نے وہ کام کیا۔ جو مولینا محمد فاروق کے خواب و خیال میں بھی نہ تھا!

مولینا محمد فاروق کو اپنے شاگرد پر بڑا ناز تھا۔ وہ اپنے آپ کو عرین دانش کا شیر اور شاگرد کو بچہ شیر کہتے تھے۔ استاد نے فخریہ شاگرد کا جمع کہا۔ اَنَا اسَدٌ وَاَنْتَ شَبَلٌ یعنی میں شیر ہوں اور تو شیر کا بچہ۔ اسی فقرے سے استاد و شاگرد کے تعلقات کا اندازہ ہو سکتا ہے۔ اور یہ بھی پتہ چلتا ہے۔ کہ مدرسے کی چار دیواری میں یہ جوہر قابل کس طرح چمک رہا تھا۔

۱۹۰۷ء میں جب مولینا شبلی کا پاؤں کٹا۔ تو مولینا محمد فاروق نے ایک فارسی مثنوی میں "بڑے پیار اور محبت سے اپنے شاگرد کی بیمار پرسی کی۔" اس کا ایک شعر ہے۔ تیرے از چرخ خود پسند رسید شبلی ات را بہ پاکزند رسید شبلی ات کی ترکیب سے استاد کے جوش محبت کا اندازہ ہو سکتا ہے۔

علامہ شبلی نے فقط درسی کتب پر اکتفا نہیں کی۔ بلکہ عام کتب بینی کا وہ شوق، جو ان کے لئے سرمایہ حیات ہونے والا تھا۔ ابتدا سے شروع ہو گیا تھا۔ وہ بچپن میں ہی فرصت کے اوقات شہر کے ایک کتب فروش کی دکان پر بسر کرتے۔ کتابیں اٹھتے پلٹتے۔ شعرا کے دیوان پڑھتے۔ اور مناسب طبع سے انہیں اچھے اشعار یاد رہ جاتے۔

شعر گوئی بھی اس عمر میں شروع ہو گئی تھی۔ ان کے سب سے پہلے معلم کا بیان ہے۔ کہ ایک رات کو وہ سوئے ہوئے تھے۔ قریب ایک بجے کا وقت تھا۔ یک بیک جو ان کی آنکھ کھلی۔ تو کیا دیکھتے ہیں۔ کہ مولوی شبلی ایک گوشے میں بیٹھے ہوئے کچھ لکھ رہے ہیں۔ پوچھا تو معلوم ہوا کہ ایک قطعہ تاریخ کی تصنیف ہو رہی ہے!!

مولینا کے مذاق شعر گوئی کی اصلاح و تربیت اس وقت ہوئی جب وہ مولینا محمد فاروق کے حلقہ درس میں آئے۔ مولینا غازی پور میں استاد کے پاس ہی رہتے تھے۔ پھر شاگرد کی کشش استاد کو اعظم گڑھ لے آئی۔ دونوں میں استاد اور شاگرد کا رسمی تعلق نہ تھا۔ بلکہ حد درجہ دوستی اور مذاق کی یگانگت تھی۔ مولینا محمد فاروق نہایت شستہ فارسی شعر کہتے تھے۔ موسیقی کے بھی ماہر تھے۔ ان کی صحبت میں مولینا کو فارسی شعر گوئی کا پاکیزہ مذاق حاصل ہو گیا۔ اور یہ امر قابل ذکر ہے۔ کہ ان کے اس زمانے کے فارسی اشعار اردو اشعار سے بہتر ہیں۔

لطیفہ۔ مولینا محمد فاروق اور شبلی کی نسبت ایک واقعہ بیان

کیا جاتا ہے۔ جن سے دونوں کی بے تکلفی۔ اور شبلی کی حاضر جوابی اور
انانیت کا اندازہ ہوگا۔ ایک دفعہ شاگرد ننگے سر بیٹھا تھا۔ اُستاد نے
پیچھے سے آکر سر پر ایک ہلکی سی چپٹ لگائی۔ اور مذاق سے کہا:
ہے گا چپٹ گاہِ خلّاق یہ سر
شاگرد نے فوراً جواب دیا:

جتنے ہیں سر ان پہ ہے فائق یہ سر
مولینا محمد فاروق فقط ایک معقولی اور شاعر نہ تھے۔ ایک زبردست
ادیب بھی تھے۔ اخیر عمر میں جب ندوہ میں ان کا تقرر ادیبِ اوّل کی
حیثیت سے ہوا۔ تو الندوہ میں اس کا ذکر کرتے ہوئے کہا گیا "ہندوستان
میں مولینا علم ادب کے مسلم الثبوت اُستاد ہیں۔" علم ادب سے یہ
دلچسپی اور ادیبانہ رنگ مولینا کے فخر اُستاد شاگرد شبلی کو بھی ملا۔ بلکہ شاید
یہ کہنا بیجا نہ ہو۔ کہ برخلاف علی گڑھ کے جہاں جدید کی تعلیم ہوتی ہے۔
اور دیوبند کے جو مذہبی تعلیم کا سب سے بڑا مرکز ہے۔ شبلی کے ندوۃ العلماء
اور دارالمصنفین کا مابہ الامتیاز وہ ادبی رنگ ہے۔ جو مولینا محمد فاروق کی
عربی اور فارسی، تحریر و تقریر میں جھلکتا تھا۔ اور جسے ان کے لائق شاگرد
نے بڑی اصلاح و اضافہ کے بعد اردو میں منتقل کیا۔

۱۔ افسوس کہ مولینا محمد فاروق کے حالات و تصنیفات جمع کرنے کی پوری کوشش
نہیں ہوئی۔ شبلی نے الندوہ میں ایک مختصر سائنٹ لکھا تھا۔ سید سلیمان ندوی نے
[باقی صفحہ آئندہ پر]

مولینا شبلی نے طلب علم کی منزلوں میں بڑھ چڑھ کے قدم مارا تھا۔ اور انہیں اس راہ کے طے کرنے میں وہی مسرت حاصل ہوتی تھی۔ جو ایک عاشق صادق کو دیار محبوب کی سیر میں ملتی ہے۔ لیکن قدرت کی ستم ظریفی دیکھئے۔ مولینا کی قسمت میں نہ تھا۔ کہ کسی چیز سے انہیں دومی مسرت حاصل ہو۔ وہ اپنے لئے عیش و طرب کا جو جام تیار کرتے۔ یا تو وہ جام ہی ان سے چھین جاتا۔ یا بادۂ مسرت زہر تلخ کام میں بدل جاتا۔

[بقیہ نوٹ صفحہ گذشتہ] لیکن ان کے حالات میں ایک مستقل مضمون کی ضرورت ابھی باقی ہے۔ بالخصوص اگر ان کا مسدس عوالی 'جو انہوں نے مسدس حالی کے جواب میں لکھا تھا۔ شائع کر دیا جائے۔ تو ان کے رنگ طبیعت اور شبلی کے ابتدائی ماحول پر اور روشنی پڑے۔

ہم مولینا شبلی کی ابتدائی ادیبانہ تربیت کے پوری طرح معترف ہیں۔ اور سید سلیمان سے اس بات میں متفق ہیں۔ کہ علی گڑھ جانے سے پہلے ہی مولینا کے قلم میں انشا پر داری کا بڑا زور آگیا تھا۔ لیکن ہمیں خفیف سا خیال ہے۔ کہ مسئلہ قراۃ خلف الامام کے جس رسالے پر سید سلیمان نے اپنے دعوے کی بنیاد رکھی ہے۔ شاید وہ شبلی کا نہ تھا۔ بلکہ ان کے استاد کا تھا۔ اس شبہ کی وجہ بالا مختصار یہ ہیں (۱) جیسا کہ سید سلیمان خود بتاتے ہیں۔ شبلی نے اس زمانے میں "اپنے عزیزوں اور شاگردوں کے ناموں سے تحریریں اور رسالے لکھے۔" اس زمانے میں شاگردوں کے نام سے (بالخصوص اختلافی مسائل میں) رسالے شائع کرنا عام بات تھی (۲) رسالہ کی [باقی صفحہ آئندہ پر]

انہوں نے تمام تعلیم قدیم مدارس میں حاصل کی تھی جس وقت وہ کتب میں گئے۔ اس وقت یہی نظام تعلیم مقبول تھا۔ ان کے والد بقول سید سلیمان ندوی "اس زمانہ تک نئے زمانہ کی آب و ہوا سے نا آشنا تھے" لیکن اس سے کچھ عرصہ بعد ایک شخص سید احمد خاں نامی غازی پور اور بنارس میں سب جج ہو کر آیا۔ اور اُس نے بچوں کو نئی تعلیم دینے کا سلسلہ شروع کیا۔ قرب مقامی کی وجہ سے اس نے اعظم گڑھ میں بھی کئی لکچر دئے اور شبلی کے والد اس کی تحریر و تقریر سے متاثر ہوئے۔ انہوں نے شبلی کے سوا باقی سب بچوں کو انگریزی طرز کے اسکولوں میں داخل کیا۔ ایک کو ولایت تک بھجوا یا۔ اور باقیوں کو بھی کالج کی تعلیم دی۔

[بقیہ نوٹ صفحہ گذشتہ]
طباعت کے وقت شبلی کی عمر فقط ۱۶ سال کی تھی۔ اور ان کے قلم سے یہ رسالہ بطور عجیب معلوم ہوتا ہے (۳) ایجاز و اختصار کا جو شبلی کے طرز تحریر کی شروع سے خصوصیت رہے ہیں۔ (مثلاً ان کے تمام ابتدائی فارسی مکاتیب میں) اس رسالے میں کوئی سُراخ نہیں۔ بلکہ طرز تحریر بالکل اس کے برعکس ہے (۴) اور سب سے بڑھ کر یہ کہ جب شبلی سے ایک زمانے میں پوچھا گیا کہ ان کی سب سے پہلی تصنیف کونسی ہے۔ تو انہوں نے ایک عربی رسالہ اسکات المغندی کا حوالہ دیا۔ اور اس کے بعد "مسلمانوں کی گذشتہ تعلیم" کا جس پر انہوں نے ۱۸۸۷ء میں ایک رسالہ لکھا تھا۔ (مکاتیب شبلی حصہ دوم ص ۲۳۵)

قرین قیاس ہے۔ کہ اگر مسئلہ قراۃ حلف الامام والا رسالہ شبلی کا اپنا ہوتا۔ تو وہ اس کا ضرور ذکر کرتے۔

اب مولینا شبلی اپنے گھر میں یکہ وتنہا قدیم تعلیم کے ترجمان تھے۔ انہوں نے اس طریق تعلیم کی سب سے اونچی چوٹیوں کو سر کیا تھا۔ اور اس پر انہیں بڑا ناز تھا۔ لیکن اب ان سے کہا جا رہا تھا۔ کہ ان چوٹیوں کے سر کرنے سے کچھ حاصل نہیں۔ جو کچھ ہے۔ نئی تعلیم ہے۔ شبلی کے حساس دل پر اس کا جو اثر ہوتا ہوگا۔ ظاہر ہے۔ نئی تعلیم کی مقبولیت نے ان کی مسرت و طمانیت کے خرمین میں اسی طرح آگ لگا دی۔ جس طرح سو تیلی ماں کی آمد نے ان کے خانگی سکون کا شیرازہ منتشر کر دیا تھا۔ اور اب نئی تعلیم کی نسبت ان کے دل میں وہی خیالات تھے۔ جو سو تیلی ماں کی نسبت تھے۔ اور جب حصول تعلیم کے بعد انہیں ایک عرصے تک تلاش ملازمت میں بھٹو کریں کھانی پڑیں۔ تو یہ غم و غصہ اور گہرا ہو گیا۔

وہ ایک خط میں ان عزیزوں کی نسبت جو انہیں انگریزی تعلیم حاصل کرنے کا مشورہ دیتے تھے۔ جل کر لکھتے ہیں۔

عزیزاں گویند۔ کہ بغیر از تعلم انگریزی نخواہی بسر برد ایں خود چہ حرف است جمعے راہیں۔ کہ بیچ از انگریزی نخواہد اند۔ و باز بمناسب جلیلہ رسد۔ اور فی الواقع انہیں تلاش روزگار میں جو صعوبتیں اٹھانی پڑیں انہیں دیکھتے ہوئے اس بات پر حیرانی بھی نہیں ہوتی۔ کہ اس زمانے میں ان کے غم و غصہ کی ایسی حاکت کیوں تھی؟

۱۰ "مولینا شبلی" کے لئے شیخ (حبیب اللہ) صاحب کے خیالات میں یہ جدید تفسیر سخت سواہن روح کا باعث تھا " [سیرت شبلی از مولوی اقبال احمد سہیل]

عنفوانِ شباب

جج سے واپسی کے بعد بھی، شبلی ابھی طلبِ علم کے کوچے کو چھوڑنا نہیں چاہتے تھے۔ مگر ان کے والدِ مہر ہوئے۔ کہ وہ اب کتابوں کو چھوڑ کر دنیوی زندگی میں قدم رکھیں۔ مولینا نے علم و فن سے اپنا سلسلہ بالکل منقطع تو نہ کیا۔ لیکن انہیں والد کے حکم کے سامنے سر جھکانا پڑا۔ اور تلاشِ روزگار کی کٹھن منزل شروع ہوئی۔ جب دو تین سال تک بھٹکنے کے بعد کوئی ٹھکانہ نہ ملا۔ تو مولینا کے والد نے انہیں مشورہ دیا۔ کہ وہ وکالت کا امتحان پاس کر کے، اعظم گڑھ میں وکالت شروع کریں۔ چنانچہ شبلی نے تیاری شروع کی اور ۱۹۰۹ء میں وکالت کے امتحان میں شریک ہوئے۔ لیکن وہ پہلی مرتبہ ناکام رہے۔ اور خدا کی قدرت اُن کا چھوٹا بھائی مہدی، جسے وہ اپنی کتابوں کے مضامین سنایا کرتے تھے۔ اور جو محض تفریحِ طبع کے طور پر امتحان میں بیٹھا تھا کامیاب ہو گیا! مولینا کی حساسِ طبیعت کے لئے یہ ایک اور چرکا تھا۔ اگلے سال انہوں نے زیادہ محنت اور باقاعدگی سے امتحان کی تیاری کی۔ اور کامیاب ہو کر اعظم گڑھ میں وکالت شروع کی۔ لیکن وہ طبعاً مغرور اور کم آمیز تھے اور اس سے ایک سال بعد لکھتے ہیں۔ ”من کہ اند

استفتہ سری دشوریہ مزاجی تن بہ آمیزش سے نئے دادم" (وکالت میں اس طبیعت کے ساتھ کامیابی ناممکن تھی۔ اس کے علاوہ انہوں نے وکالت، والد کے حکم کے مطابق، طوعاً و کرہاً شروع کی تھی۔ انہیں اس سے کوئی ذاتی دلچسپی نہ تھی۔ چنانچہ ان کی وکالت نہ چلی۔ اور کچھ عرصے کے بعد انہیں یہ سلسلہ ختم کرنا پڑا۔

وکالت سے مایوسی کے بعد شبلی نے سرکاری ملازمت کا دروازہ کھٹکھٹایا۔ اس وقت کلکٹر کی کچہری میں دس روپے کی نقل نویسی عارضی طور پر خالی تھی۔ اور مولینا کا اس پر تقرر ہوا۔ اس کے بعد قرق این کی اسامی خالی ہوئی۔ تو شبلی کو دو مہینے کے لئے وہ جگہ دی گئی۔ مولینا نے اپنا کام بڑی محنت سے کیا۔ لیکن یا تو وہ اسامی بالکل عارضی تھی۔ یا شبلی سرکاری ملازمت کے لئے ہی موزوں نہ تھے۔ انہیں کارگزاری کی کوئی دوانہ ملی۔ بلکہ وہ ایک خط میں لکھتے ہیں کہ ان کے تقرر کا ہی حکم جاری نہ ہوا! جب سرکاری ملازمت بھی ایک سراب ثابت ہوئی (اور مولینا پچیس سال کی عمر تک پہنچ جانے کی وجہ سے قواعد کی رو سے نئی مستقل ملازمت کے اہل نہ رہے)، تو ان کے والد نے انہیں اپنے کام پر لگایا۔ شیخ حبیب اللہ وسیع پیمانے پر نیل سازی کی تجارت کرتے تھے۔ اور ان کے اطراف میں کئی گودام تھے۔ انہوں نے ایک گودام کی نگرانی مولینا کے سپرد کر دی۔ یہ کام مولینا کو سخت ناگوار تھا۔ اور کچھ عرصے کے بعد وہ اسے ترک کر کے گھر واپس چلے آئے۔ اتفاق سے

اس زمانے میں مولوی محمد کامل صاحب ولید پوری جو ضلع بستی میں
منصف تھے۔ اعظم گڑھ آئے۔ اور مولینا کی بے شغلی دیکھ کر انہیں اپنے
ساتھ لے گئے۔ چنانچہ ۱۸۸۲ء میں مولینا نے چند مہینے بستی میں کالت کی
تعلیم سے فراغت اور حصول روزگار کے درمیان جو وقفہ ہوتا ہے۔
وہ عام طور پر ایک کشمکش اور اُمید و بیم کا زمانہ ہوتا ہے۔ اور شبلی کو
جن حالات سے سابقہ پڑا۔ وہ تو غیر معمولی طور پر افسوس ناک اور
مایوس کن تھے۔ لیکن ان کی ہمت کی داد دینی چاہئے۔ کہ ان نامساعد
حالات میں بھی وہ ایک لمحہ کے لئے اپنے درختاں مستقبل سے مایوس
نہیں ہوئے۔ شبلی کے جاننے والے انہیں متکبر اور خود پسند سمجھتے تھے۔
تھے۔ لیکن ایک تو قدرت نے انہیں جو صلاحیتیں عطا کی تھیں۔
ان کی بنا پر یہ تکبر بیجا نہ تھا۔ اور پھر جو تکبر و خود پسندی انسان کو
ہمت شکن حالات کے سامنے سر جھکانے سے بچاتی ہے۔ وہ ایک
برائی نہیں۔ خوبی ہے۔

شبلی نے اس زمانے میں درد کی ٹھوکریں کھائیں۔ وہ نہایت
معمولی اسامیوں پر ناکام رہے تھے۔ ان کے حساس دل پر ان
ناکامیوں کا جو اثر ہوتا ہوگا۔ وہ ظاہر ہے۔ ان کے اس زمانے کے
خطوط رنج و الم اور بے چینی سے پر ہیں۔ لیکن غموں کی اس تاریک
گھاٹی میں بھی ان کی ہمت اور خود اعتمادی کا ماہتاب روشن رہا۔ وہ
اس زمانے میں بھی جب انہیں پندرہ روپے کی قرق امینی کے

ناقابل سمجھا گیا۔ لکھتے ہیں :-

من خود دریں خیال از کشمکش و آدینش فکر فارغ نشسته ام کہ با اینہم
خوار یہاں شبلی ام کہ بودہ ام داکر گاہے بختم یاوری کرد۔ ہماں
خواہم بود کہ ہستم۔

شبلی سمجھتے تھے کہ نقل نویسی۔ اور قرق امینی میں ان کی ناکامی اس وجہ
سے نہ تھی۔ کہ ان میں قابلیت کی کمی تھی۔ بلکہ اس کا باعث یہ تھا۔ کہ ان
چیزوں سے انہیں کوئی طبعی مناسبت نہ تھی۔ مرغوں اور مرغیوں کی
نمائش میں اگر بلبل خوش الحان کو کوئی انعام نہ ملے۔ تو اس سے اُس کی
خوش الحانی میں فرق نہیں آجاتا۔ شبلی کی تمام دلچسپیاں علمی اور ادبی
تھیں۔ اور وہ اس وقت کا انتظار کرتے رہے۔ جب خوش قسمتی سے
قدرت نے ان کے مذاق کے مطابق ان کے روزگار کا انتظام کر دیا۔
اس دوران میں وہ اپنے والد کی خوشنودی کے لئے تلاش روزگار میں
مشغول رہے۔ لیکن انہوں نے اپنی علمی اور ادبی دلچسپیاں بھی برقرار رکھیں۔
اور یقیناً ان سے اس رنج و ناکامی کے عالم میں دل کو تسکین اور قرار
ملتا ہوگا۔ تعلیم سے فراغت کے بعد انہوں نے اپنے اقارب اور
دوستوں کو بعض کتابیں پڑھائیں۔ لیکن اس زمانے میں ان کا سب سے
بڑا مشغلہ مناظرہ بازی اور غیر مقلدوں کی مخالفت تھا۔

اس زمانے میں اہل حدیث کا فرقہ نیا نیا شروع ہوا تھا۔ اور ان کی
مخالفت اور موافقت میں ایک ہنگامہ برپا تھا۔ شبلی کے اُستاد مولانا

محمد فاروق ایک خالی حنفی تھے۔ پتہ نہیں۔ ان کی صحبت کا اثر تھا۔ یا قدرت کو یہی منظور تھا۔ کہ ہر اصولی بات میں یہ نوجوان جدید کے مقابلے میں قدیم کی حمایت کرے۔ شبلی بھی غیر مقلدوں (اہل حدیث یا وہابیوں) کے سخت مخالف ہو گئے۔ بلکہ حنفیت کے جوش میں اپنا لقب ہی نعمانی اختیار کیا۔

شبلی شدید احساسات کے انسان تھے۔ وہ جب کسی چیز کے حق میں ہوتے۔ تو اسے آسمان تک پہنچا دیتے۔ اور جب مخالفت شروع کرتے۔ تو بسا اوقات اعتدال اور انصاف سے آنکھیں بند کر لیتے۔ چنانچہ ان کا اس زمانے کا ایک قول معارف میں نقل ہوا ہے۔ کہ "انسان عیسائی ہو سکتا ہے۔ لیکن غیر مقلد نہیں ہو سکتا۔" اس زمانے میں اعظم گڑھ کے ضلع میں تقلید اور غیر تقلید کا خاص طور پر چرچا تھا۔ جب مولینا یہ سن پاتے۔ کہ ضلع کے کسی گاؤں میں کوئی شخص غیر مقلد ہوا ہے۔ یا کوئی غیر مقلد باہر سے آیا ہے۔ تو گھوڑے پر سوار ہو کر وہاں پہنچ جاتے۔ اور مناظرے کا چیلنج دیتے !

لیکن مولینا کے عنفوانِ شباب کے سارے مشغلے بھٹھڑ مولویانہ قسم کے نہ تھے۔ ان میں ایک شدید شاعرانہ حس بھی تھی۔ خدا نے انہیں دل گرم اور طبع موزوں عطا کی تھی۔ شعر گوئی انہوں نے اس زمانے میں شروع کی تھی۔ جب وہ ابھی مدرسے میں ابجد خوانی کرتے تھے۔ سید سلیمان نے اس سلسلے میں ایک واقعہ نقل کیا ہے۔ ایک مرتبہ

مولینا کو بچپن میں اورڑھنے کے لئے چادر کی ضرورت پڑی۔ مولینا کے والد
شہر کے رئیس تھے۔ شبلی کو یہ بات عجیب معلوم ہوئی کہ ایک رئیس کے بیٹے
کو چادر نہ ملے۔ انہوں نے باپ سے زبانی کہنے کے بجائے یہ شعر کاغذ
پر لکھ کر پیش کیا ہے

پدر جس کا یوں صاحب تاج ہو!

پسر اس کا چادر کو محتاج ہو!

باپ بہت خوش ہوئے۔ اور بیٹے کو چادر العام دی!

مولینا شبلی کے مذاق شعر گوئی کی اصلاح اُن کے محسن اور جاں نثار

اُستاد مولینا محمد فاروق چریا کوٹی نے کی۔ لیکن ان کی ابتدائی اردو شاعری

پیرسب سے زیادہ اثر اودھ پنچ اور پیام یار کا تھا۔ اودھ پنچ ۱۸۸۵ء

میں نکلنا شروع ہوا تھا۔ یہ اس طبقے کا ترجمان تھا جس کا خیال تھا کہ

ہندوستان بالخصوص لکھنؤ اور اودھ کی ہر ایک چیز بے غیب ہے۔

اور اس میں کسی اصلاح یا تبدیلی کی گنجائش نہیں۔ ایک عرصے تک

اس اخبار نے حالی کی جدید شاعری کو اپنی تمسخر نگاری کا تختہ مشق

بنائے رکھا۔ اور بڑے فخر سے کہا ہے

ابتر ہمارے حملوں سے حالی کا حال ہے

میدانِ پانی پیت کی طرح پاٹمال ہے

مرسد کی اصلاحی تحریک کے خلاف اس اخبار میں اکبر الہ آبادی اور

دوسروں نے جو کچھ لکھا۔ وہ اس سے کہیں زیادہ تھا۔ مولینا شبلی قدیم کے

دلدادہ تھے۔ وہ اس اخبار کو بڑی دلچسپی سے پڑھا کرتے تھے۔ اس میں چھپی ہوئی بعض طویل نظمیں انہوں نے یاد کر رکھی تھیں۔ اور اخیر عمر تک اپنے منتخب شاگردوں اور یارانِ طریقت کو سنایا کرتے تھے۔

اس زمانے میں مولینا کا دوسرا دلپسند رسالہ لکھنؤ کا پیامِ یار تھا۔ یہ غزلیات کا ایک مجموعہ تھا۔ جسے منشی نثار حسین نکالا کرتے تھے۔ منشی صاحب شبلی کے بے تکلف دوست تھے۔ اور چوک میں ان کی عطر کی دکان تھی۔ مولینا جب لکھنؤ جاتے۔ تو شام کو منشی صاحب کے پاس جا بیٹھتے۔ اور بے تکلف احباب کے ساتھ خوش گپیاں کرتے۔ منشی نثار حسین سے مولینا کی دوستی دیر تک برقرار رہی۔ اور ان کی دو تصانیف 'مثنوی صبح اُمید اور مسلمانوں کی گذشتہ تعلیم منشی صاحب کے ذریعہ سے شائع ہوئیں۔

اودھ پنچ اور پیامِ یار دو ایسے پرچے تھے جن سے ایک مذہبی عالم کا تعلق خاطر بعض لوگوں کو عجیب معلوم ہو گا۔ لیکن مولینا فقط ایک مذہبی عالم نہ تھے۔ وہ ایک شاعر بھی تھے۔ اور ان کی شخصیت میں ایسے عناصر موجود تھے جن کی ان پرچوں سے تسکین ہوتی تھی۔ اس کے علاوہ، جہاں تک ہمیں نظر آتا ہے۔ ان پرچوں سے مولینا نے کوئی نیا، ناخوشگوار اثر اخذ نہیں کیا۔ ان کے مطالعہ سے ان کی زبان میں شگفتگی آگئی۔ خیالات میں تنوع پیدا ہو گیا۔ لیکن وہ خود ان رسالوں کی سقیم رندانہ فضا سے متاثر نہ ہوئے۔ مولینا میں ایک بڑی خوبی یہ تھی کہ وہ قہرِ دریا میں غوطہ زن

ہونے کے باوجود اپنا دامن تر نہیں ہونے دیتے تھے۔ وہ خود ایک اہم خط
میں جو نومبر ۱۹۲۳ء کے معارف میں شائع ہوا۔ لکھتے ہیں:-

بچپن سے میری صحبت بدچلن لوگوں میں تھی۔ اور وہ لوگ ہمیشہ ان مشاغل
کی تحریک کرتے تھے۔ لیکن کبھی ناچ، رنگ، بلکہ گانے میں بھی شریک نہ ہوا۔

مولینا کی اس زمانے کی اردو غزلوں میں کوئی خاص بات نہیں۔ رسمی

عاشقانہ اشعار ہیں۔

ضعف میں بھی یہ کسے تیر فغاں کا زور ہے روک لے اس کو کہاں یہ آسماں میں زور ہے
نیست تھی اسکی کمر پونے ثابت کر دیا واہ واہ تسنیم کیا تیرے بیاں میں زور ہے
شروانی صاحب کے خط میں ایک اور شعر نقل ہوا ہے:-

بخودی وصل کی حظ کب مجھے لینے دیتی

وہ جو آتے بھی تو میں آپ سے باہر ہوتا!

ایک طویل نظم اعظم گڑھ کے کسی انگریز افسر کو خوش کرنے کو لکھی گئی۔ ہمیں
انگریزوں کی فتح کابل و قندھار کا حال ہے:-

لوسنویتخ و سناں کی داستاں رایت و طبل و نشاں کی داستاں

پہلوانانِ جہاں کی داستاں شاہ کے اعزاز و نشاں کی داستاں

حکمرانِ بحر و بر کی فتح ہے

قیصرِ ہند و ستاں کی فتح ہے

شبلی کا ابتدائی اردو کلام معمولی ہے۔ لیکن ان کے اس زمانے کے

فارسی کلام میں کئی چیزیں ایسی ہیں جو شاعر کی آئندہ عظمت کا پتہ دیتی ہیں۔

یا جن سے اس زمانے کی جذباتی وارداتوں کا سراغ ملتا ہے۔ ایک دلچسپ نظم وہ ہے۔ جسے شبلی نے دیوان مرتب کرتے وقت قلمزن کر دیا۔ لیکن جیسے ان کے عقیدت مند شاگردوں نے ہر کلمہ میں شائع کیا ہے۔ اس میں غالباً کسی خاص واقعہ کی طرف اشارہ اور کسی خاص شخص سے خطاب ہے۔

اے پسر از چہ دیدی از ما؟	باز گو تا کہ چہ دیدی از ما؟
گفتہ ترک وفا یعنی چہ؟	بافتی نرد و غا یعنی چہ؟
گر چہ دور از تو چہا دیدستم	ہم بران عہد و مواعید ہستم
تو بیک دم زدن اے مرد خسار	گشتہ چوں من از من بزار
وقتہا بزم سخن ساختے	طرح بیت و غزل انداختے
من بہ تو بادل ماتم زدہ	خستہ سوختہ غم زدہ
بے حجابانہ ہم از سر ذوق	عرض مے داشتے حالت شوق

ہم تو بایندہ بجوش مستی
عہد و پیمان وفا مے بستی!

اے غالباً یہ نظم مولینا کے اس کلام میں تھی۔ جو ان کے لڑکپن کے نہایت عزیز دوست اور شاگرد مولوی محمد سمیع کے پاس جمع تھا۔ شبلی ترتیب دیوان کے وقت ۱۸۸۲ء کے ایک خط میں مولوی صاحب کو لکھتے ہیں۔ "فارسی کے نامے اور غزلیں وغیرہ جو تمہارے پاس ہیں۔ نہایت جلد بھج دو۔" مولینا شبلی سے مولوی محمد سمیع کے تعلقات پر سید سلیمان ندوی نے مکاتیب شبلی میں روشنی ڈالی ہے۔ فرماتے ہیں "مولینا سے ان (مولوی سمیع) کو نہایت محبت تھی۔ بلکہ عشق تھا۔"

اسے چہرہ نازکت گل تر
 اسے لعل تو سحر ساز کردہ
 زوئے کہ آتش غم سوخت
 دور از غم تو بہ آہ و زاری
 در ہجر تو گاہ بادم سرد
 کاے رشک گل و سمن کجائی
 بے تو ہمہ شب نایم خواب
 افسانہ مرد و زن کجائی

شبلی بہ غم تو مے سراپد

کاے راحت جان و تن کجائی!

ایک اور دلچسپ غزل انہوں نے اس وقت لکھی۔ جب وہ ابھی تسنیم
 تخلص کرتے تھے۔ یہ غزل فقط دو تین گھنٹوں میں لکھی گئی۔ اور اس سے
 ان کی قدرت شعر گوئی کا اندازہ ہو سکتا ہے۔

نگاہے بر من مسکین خدا را
 فغاں کن بہر تاب و صبر و آرام
 نہ یاد آری گمے از خستہ خویش
 سخن را رہ نباشد در دیانت
 بگو گاہے شاہ بنواز دگدارا
 غمت نگذاشت در دل پیچ جاہا
 فراموش ساختی حرف وفا را
 ز تنگی ہنچو در غنچہ صبارا

کجا در بار گاہش بار بخشند

چو تسنیم غریب بے نوارا

ایک اور پُر اثر غزل کسی زمانے میں اعظم کرطہ کو چھوڑتے وقت لکھی گئی۔

تانبہ پنداری کہ خرم میر ویم
از گداز شعلہ غم همچو شمع
از وطن با چشم پر غم می رویم
بزم ہار اکر دہ بزم می رویم
زمین جہاں مانند آدم می رویم
زین گلستان همچو شبنم می رویم
خفتہ پاس چند بروا مان گل
شبلیار گروش گردون دُوں

دوستان رفتند و ما ہم می رویم

ان کے علاوہ شبلی کے وہ اشعار بھی ذکر کے قابل ہیں۔ جو انہوں نے ۱۸۷۸ء میں جنگ ترکی و روس کے موقع پر لکھے۔ اس لڑائی نے ہندوستان میں بڑا جوش پیدا کیا تھا۔ اور ترکی کے لئے جا بجا چند ہوا۔ مولینا محمد قاسم سرپرست دارالعلوم دیوبند نے اس تحریک میں بڑا حصہ لیا۔ اس زمانے میں حکومت انگلشیہ روس کو اپنا حریف سمجھتی تھی۔ اسلئے سرکاری حلقوں میں بھی یہ کوششیں استحسان کی نظروں سے دیکھی گئیں۔ اس وقت مولینا شبلی کی عمر کوئی اکیس سال کی تھی۔ لیکن وہ اس لڑائی سے بڑے متاثر ہوئے۔ اعظم گڑھ میں انہوں نے چندہ جمع کیا۔ اور کوئی تین ہزار روپے ترکی کو بھیجے گئے۔ اس کے علاوہ انہوں نے سلطان عبدالحمید خاں کی تعریف میں فارسی اور اردو قصیدے بھی لکھے جو شاعرانہ نقطہ نظر سے بلند رتبہ نہ سہی۔ لیکن جن سے مولینا کی ترکی سے اس محبت کا اندازہ ہو سکتا ہے۔ جو آگے چل کر بھڑک اٹھی اور اسلامی ہندوستان کی سیاسی تاریخ پر اپنا نقش یادگار چھوڑ گئی۔

غفوان شباب کے کلام میں جس چیز پر شبلی نے سب سے زیادہ زور
طبع صرف کیا ہے۔ وہ ایک نعتیہ قصیدہ ہے۔ جس میں طرح طرح کے صنائع
بدائع ہیں۔ اور طرز بھی کسی قدر انوکھی ہے۔ اس میں اپنا دردِ دل بڑے
پر اثر طریقے سے بیان کیا ہے۔ اور ان کی اس زمانے کی مزاجی کیفیت کا
اس قصیدے سے بخوبی اندازہ ہو سکتا ہے۔ بعض بند ہیں ۵

بنگر کہ چوں در ہر فنے 'اردانہ کرم خرمی
گردوں ندارد چوں منے 'فضل و ہنر امانے
بازم بایں خواری نگر و گریہ و زاری نگر
خوش دل آزاری نگر و زنجبٹ بدیاری نگر
در یکسی اکنوں سے خوش کردم کنج غم
آفخ کہ سوز ماتمے 'نگداشت در چشم نمے
بنگر کہ با چندین ہنر 'از جور چرخ ہفت
کاندہ چیں حالے بتر ہر دم دہد داغے دگر
شبلی کے لئے یہ انتہائی کوفت اور کشمکش کا زمانہ تھا۔ لیکن رات کی انتہائی
تاریکی کے بعد صبح صادق کا ظہور ہوتا ہے۔ عین اس وقت جب وہ

ہر طرف سے مایوس ہو چکے تھے۔ مغرب کی طرف سے شعاعِ امید چمکی۔ شبلی
نے اس کا تعاقب کیا۔ اور وہ انہیں ایک ایسے راستے پر لے گئی۔ جو
انہیں ترقی اور شہرت کی انتہائی سر بلندیوں پر پہنچانے والا تھا۔

۱۸۸۲ء میں علی گڑھ کالج میں عربی کے اسسٹنٹ پروفیسر کی

اسامی خالی ہوئی۔ شبلی نے بھی اس کے لئے عرضی دی۔ اور مولینا فیض الحسن
 سہارنپوری کی سفارش ساتھ بھیجی۔ سرسید مولینا فیض الحسن سے عربی ادب
 کی بعض کتابیں پڑھ چکے تھے۔ اور ان کا اتنا ادب کرتے تھے۔ کہ جب وہ
 پنجاب کے سفر میں گئے۔ اور ایک جلسے میں مولینا فیض الحسن نے کھڑے ہو کر
 اپنے نامور شاگرد کی تعریف میں ایک عربی قصیدہ پڑھنا چاہا۔ تو سرسید نے
 ان کے ہاتھ سے کاغذ چھین لیا۔ اور کہا۔ کہ آپ کی یہ تحریر ویسے ہی میرے
 لئے دستار فضیلت ہے۔ میں آپ کو کھڑے ہو کر اس کے پڑھنے کی تکلیف
 نہیں دے سکتا!

شبلی نے ایک ایسے شخص کی سفارش بھیجی تھی۔ پھر سرسید بھی ان سے
 نا آشنا نہ تھے۔ کیونکہ اس سے ڈیڑھ سال پہلے ان کا ایک عربی قصیدہ علی گڑھ
 گزٹ میں چھپ چکا تھا۔ علم و فضل کے سارے جوہر ان میں موجود تھے۔ سرسید
 کے دست راست مولوی سمیع اللہ کی بھی ان کو امداد حاصل تھی۔ چنانچہ اس
 اسامی کیلئے ان کا انتخاب ہوا۔ اور ۱۸۸۷ء کے آخر میں وہ علی گڑھ روانہ ہو گئے۔

علی گڑھ

شبلی نے یکم فروری ۱۸۸۳ء سے علی گڑھ کالج میں کام شروع کیا۔ معلوم ہوتا ہے کہ ان کے بعض اقربا اس تعلق کے خلاف تھے۔ بالخصوص ان کے والد چاہتے تھے کہ وہ جم کر وکالت کریں۔ لیکن مولینا تو پندرہ روپے کی فرق امینی کو وکالت پر ترجیح دیتے تھے۔ وہ اس پر راضی نہ ہوئے۔ وہ علی گڑھ جانے کے بعد ایک خط میں اپنے چچا کو لکھتے ہیں:-

والد قبلہ صاحبزادہ بہ وکالت روئے ودا ہے نیست۔ وہاں آزادہ دلی اگر دولت نہ ساختہ باشم۔ در نظر انصاف مرادیں میا نہ گنلے نخواہد بود۔

اس کے علاوہ اگرچہ وہ علی گڑھ کے چالیس روپوں کو اپنے اور اپنے خاندان کے رتبے سے فروتر سمجھتے تھے۔ لیکن انہیں اُمید تھی کہ یہ تعلق ان کی آئندہ عظمت کا پیش خیمہ ہوگا۔ فرماتے ہیں:-

ایں جا کہ آرمیدہ ام وایں مذلت برخویش پسندیدہ۔ ندانم کہ تا چرخ رادیں پردہ چہ نیرنگہاست۔

فی الواقع ان کا اپنے والد سے اس معاملے میں اختلاف بجا تھا۔ ان کی اپنی ذہانت اور محنت اور ان کے والد کے اثر و رسوخ سے یہ خیال ہو سکتا ہے۔

کہ اگر وہ وکالت میں ثبات و استقلال سے کام لیتے۔ تو بالآخر ان کی وکالت چل نکلتی۔ لیکن پھر بھی کیا ہوتا؟ زیادہ سے زیادہ یہ کہ وہ اپنے والد کی طرح ایک کامیاب وکیل ہو جاتے۔ لیکن آج ان کے والد کو لوگ کیوں جانتے ہیں؟ صرف شبلی کے انتساب کی وجہ سے۔ شبلی نے اپنے آپ کو علمی زندگی کیلئے وقف کر کے زیادہ روپیہ نہ کمایا ہو۔ لیکن انہوں نے وہ سر بلندیاں حاصل کیں۔ جو ان کے والد کے وہم و گمان میں بھی نہ تھیں۔

پھر علی گڑھ کی ملازمت کو فقط سیم و زر کے ترازو میں تولنا صحیح نہیں۔ علی گڑھ میں شبلی کی زندگی کا دوسرا طالب علمانہ دور شروع ہوتا ہے۔ یہاں پہنچ کر انہوں نے وہ چیزیں سیکھیں۔ جو انہیں ایک عام محفولی عالم سے ممتاز کرتی ہیں۔ اور ان کی علمی سر بلندی کا ذریعہ بنیں۔

جس وقت شبلی علی گڑھ پہنچے۔ اس وقت وہ ایک ذہین، 'الوالعزم' محنتی، فارغ التحصیل طالب علم تھے۔ ارادوں میں بلندی تھی۔ مذہب سے گہری دلچسپی اور علم و فن سے سچا عشق تھا۔ ان کی نظم و نثر سے شعری اور ادیبانہ خوبیاں عیاں تھیں۔ لیکن ان کمالات کا غلط استعمال ہو رہا تھا۔ ان کی شاعری عشقیہ غزلوں کے لئے وقف تھی۔ اور مذہبی اور علمی جوش کا سارا اظہار غیر مقلدوں سے مناظرہ بازی میں ہوتا تھا۔ علی گڑھ جا کر یہ سب کچھ بدل گیا۔ عشقیہ شاعری کی جگہ قومی شاعری نے لے لی۔ اور جو جوش طبعیت اور احساس مذہبی فرقہ اہل حدیث کی "تردید بلکہ تعذیب" میں صرف ہو رہا تھا۔ اور غیر مسلموں اور اسلام کے دشمنوں کے لئے وقف ہو گیا۔

لیکن قیام علی گڑھ سے فقط یہی نہیں ہوا۔ کہ شبلی کی صلاحیتوں کے استعمال کا رخ بدل گیا۔ اور وہ اس سراب سے بچ گئے۔ جس میں ہمارے بڑے قابل اور پرجوش علما کی علمی زندگیاں تباہ ہوئی تھیں۔ بلکہ جو علوم، یعنی تاریخ و سیر شبلی کا طرہ امتیاز ہیں۔ وہ انہوں نے غازی پور یا اعظم گڑھ یا لاہور یا سہارنپور نہیں بلکہ پہلی مرتبہ علی گڑھ میں سیکھے!!

علی گڑھ آنے سے پہلے شبلی سرسید اور ان کی تحریک سے ناواقف نہ تھے۔ تہذیب الاخلاق ۱۸۷۳ء سے جاری تھا۔ اور چونکہ ان دنوں سرسید بنارس میں ملازم تھے۔ ان کی تحریک کا اضلاع شرقی میں خاص چرچا تھا۔ شبلی کے والد اس تحریک کے زبردست حامی تھے۔ ان کے بھائی ۱۸۷۶ء سے علی گڑھ میں تعلیم پڑھتے تھے۔ اور یقینی امر ہے۔ کہ جب وہ طویل تعطیلات میں گھر آتے ہوں گے۔ تو شبلی ان سے وہاں کے حالات سُنتے ہوں گے۔ ۱۸۷۹ء میں مسدس حالی شائع ہوئی۔ جس نے علی گڑھ تحریک کے مقاصد اور نقطہ نظر کو وہاں تک پہنچا دیا۔ جہاں ابھی تک اس سے بے خبری تھی۔ ان حالات میں شبلی کے لئے سرسید کی کوششوں اور ان کے طریق کار سے نا آشنا رہنا ممکن نہ تھا۔ چنانچہ جب وہ علی گڑھ کی ملازمت سے کوئی ڈیڑھ سال پہلے اپنے والد کے ساتھ اپنے بھائی سے ملنے علی گڑھ گئے۔ تو ساتھ ہی سرسید کی تعریف میں ایک عربی قصیدہ لکھ کر لے گئے۔ جس میں ان کے قومی کاموں کی تعریف کی تھی۔ اور اخیر میں اس قوم کے سب سے بڑے محب سے کہا تھا۔ کہ خواہ تمہارے ساتھ قوم بُرائی کرے۔ تو ان کے ساتھ احسان کر۔ اور جو کچھ وہ کہیں

اور کریں۔ اس کی پرواہ نہ کر !!

شبلی علی گڑھ آنے سے پہلے ہی سرسید کے مداحوں میں سے تھے۔ لیکن علی گڑھ سے صحیح معنوں میں فیض یاب ہونے اور سرسید سے پوری طرح متاثر ہونے کا موقع انہیں یہاں آنے کے بعد ملا۔ علی گڑھ اس وقت مشرق اور مغرب کا سب سے بڑا علمی سنگم تھا۔ مشرق اور مغرب کے بہترین دماغ یہاں جمع ہوتے تھے۔ مغرب میں اسلام یا مشرقی ممالک کی نسبت جو کار آمد کتابیں چھپتی ہیں وہ ہندوستان میں سب سے پہلے یہاں پہنچتی ہیں۔ ان مطبوعات میں بعض اسلامی جو اہر ریزے تھے۔ جو ہندوستان اور مصر و شام کے کتب خانوں میں نگہ عام سے چھپے ہوئے تھے۔ اور انہیں مستشرقین نے قالب طباعت میں ڈھال کر ہر ایک کو ان سے نظر افروز ہونے کا موقع بہم پہنچا دیا تھا۔ بعض میں مستشرقین نے اسلامی تاریخ یا مذہب یا علوم کے مختلف پہلوؤں کی نسبت اپنی معلومات جمع کی تھیں۔ سرسید نے قیام انگلستان اور اس کے بعد ان کتابوں کا اچھا ذخیرہ حاصل کر لیا تھا۔ عام علما ان کتابوں کے وجود سے ہی بے خبر تھے۔ لیکن علی گڑھ آنے کے بعد شبلی کی ان سب تک رسائی ہو گئی۔ اور انہیں یورپ کے خیالات اور علمی تحقیقات سے آگاہی ہوئی۔

ان کے علاوہ مصر اور شام کی مطبوعہ کتابیں تھیں۔ ہندوستانی علما کے روابط ایران اور حجاز سے تو حقور سے بہت اسلامی حکومت کے زمانے سے قائم تھے۔ لیکن مصر سے وہ ہمیشہ بے نیاز رہے تھے۔ مصر اب عربی ممالک کا علمی راہنما تھا۔ بلکہ واقعہ یہ ہے کہ انیسویں صدی کے نصف آخر میں اگر

استنبول کو اسلام کا سیاسی مرکز سمجھا جائے۔ تو علمی مرکز قاہرہ کو قرار دینا پڑیگا۔ لیکن ان علمی کوششوں سے ہندوستانی علما نا آشنا تھے۔ ان میں شبلی پہلے بزرگ تھے۔ جنہوں نے علی گڑھ پہنچ کر مصر کی نئی عربی مطبوعات اور تصانیف سے آگاہی حاصل کی۔ سید سلیمان لکھتے ہیں۔ "عربی اخباروں اور رسالوں کا پڑھنا اور سمجھنا اس زمانہ میں ہر مولوی کا کام نہ تھا۔ ہندوستان میں شاید مولینا پہلے شخص تھے۔ جنہوں نے ان کو پڑھنا اور سمجھنا شروع کیا!"

لیکن علی گڑھ میں شبلی نے فقط بے جان کتابوں اور اخبار و رسائل سے فیض حاصل نہیں کیا۔ وہاں اس زمانے میں کئی ایسی ہسنیاں موجود تھیں۔ جو اس علم و فن کے پیاسے نوجوان کی راہنمائی کر سکتی تھیں۔ اور بالخصوص آرنلڈ اور سر سید نے شبلی کی علمی زندگی پر جو اثر چھوڑا۔ وہ ان کے لئے مولینا فیض الحسن سہارنپوری اور مولینا محمد فاروق چریا کوئی کے اثر سے کم اہم نہ تھا۔

آرنلڈ کی نسبت خود مولینا شبلی کا بیان ہے ع
آرنلڈ آں کہ رفیق است و ہم استاد مرا

مولینا حبیب الرحمن شروانی لکھتے ہیں۔

"بڑی خوش قسمتی علامہ شبلی کی یہ تھی۔ کہ اُس عہد میں پروفیسر آرنلڈ ایسا علم دوست استاد کالج میں موجود تھا۔ یہ دونوں دلدادگانِ علم باہم ملے۔ اور اس طرح ملے کہ جس طرح مختلف اللون نور کی شاعیں باہم مل کر عالم کی روشنی کا باعث بنتی ہیں۔ پروفیسر آرنلڈ نے علامہ شبلی کو جدید اصول سے آگاہ کیا۔ یہ بتایا کہ جدید علمی مجلس کے کیا ساز و سامان ہیں۔ قدیم علوم پر

کیا کیا اعتراض اور حملے ہیں۔ علامہ شبلی کی صداقت اور قوتِ دماغی یہ تھی۔
 کہ وہ جدید اصول کے طمطراق سے مرعوب نہیں ہوئے۔ بلکہ ان پر اطمینان
 سے غور کیا۔ جو اصول عمدہ تھے۔ ان کو اخذ کیا۔ نہ صرف اخذ کیا بلکہ ان کو
 اپنی زندگی کا رہبر بنایا۔ علامہ شبلی نے پروفیسر آرنلڈ سے کسی قدر
 فریج بھی سیکھی تھی۔

پروفیسر آرنلڈ سا لہا سال محض کالج میں رہے۔ وہ دوست شفیق
 اور شفقت کے اثر سے شاگردوں کے دل میں گھر کرنے والے تھے۔ اس پر بھی
 ان کے کسی شاگرد نے ان سے وہ فیض حاصل نہیں کیا۔ جو علامہ شبلی کے
 حصہ میں آیا۔

مولوی اقبال احمد سہیل بی۔ اے۔ ایل۔ ایل۔ بی اس کی تائید میں فرماتے ہیں
 مولینا شروانی کا یہ ارشاد یقیناً صحیح ہے۔ کہ آرنلڈ صاحب سے اور کسی شخص نے
 علی گڑھ میں اتنا فائدہ نہیں اٹھایا۔ جس قدر علامہ موصوف نے۔ اور ظاہر ہے
 کہ اٹھا بھی نہ سکتے تھے۔ کیونکہ اب تو مسلسل تجربات نے یہ حقیقت واضح کر دی
 ہے۔ کہ انگریزی درس گاہوں میں نہ وہ قوتِ مطالعہ اور صلاحیت اخذ پیدا
 ہوتی ہے۔ نہ استاد کی شخصیت سے وہ شغف اور شیفٹگی جو عربی مکاتیب
 کا مخصوص جوہر تھا۔

شبلی اور آرنلڈ کے درمیان بڑے خوشگوار علمی تعلقات تھے۔ لیکن قیام
 علی گڑھ میں شبلی پر جتنا اثر سرسید کا ہوا۔ کسی اور کا نہ تھا۔ اور سچ تو یہ ہے۔ کہ
 شبلی کی ذہنی اور علمی ساخت میں (ان کی طبعی صلاحیتوں کو چھوڑ کر) سب سے

زیادہ ہاتھ دو شخصوں کا تھا۔ مولینا محمد فاروق چریا کوٹی کا اور سرسید کا۔ شبلی
مولینا چریا کوٹی کے زیر اثر اس زمانے میں رہے۔ جب ذہن انسانی ایک لوح
سادہ کی طرح اثر پذیر ہوتا ہے۔ اس لئے مولینا محمد فاروق کا اثر سب سے ویر پا
ثابت ہوا۔ پھر ایک زمانے میں شبلی سرسید کے رنگ میں رنگے گئے۔ یہ رنگ
اخیر عمر میں دھلنا شروع ہو گیا۔ لیکن اگر عطیہ فطرت کو نظر انداز کر دیں۔ تو واقعہ یہ
ہے۔ کہ شبلی کو شبلی دو شخصوں نے بنایا۔ سرسید نے اور مولینا محمد فاروق
چریا کوٹی نے !!

سید سلیمان ندوی جن کے خیال میں شبلی کی بڑائی اسی میں ہے۔ کہ
اس کے محسنوں کو نیچا دکھایا جائے۔ حیاتِ شبلی میں لکھتے ہیں۔ کہ اگر علی گڑھ نے
شبلی کو شبلی بنا دیا۔ تو کیا وجہ ہے۔ کہ اس بزم میں آکر کسی اور کا قد و قامت نہیں
بڑھا۔ فی الحقیقت سید صاحب کا طنز بیجا نہیں۔ کیونکہ جیسا کہ ہم کہہ چکے ہیں۔
شبلی علی گڑھ میں فقط جوہر قابل ہی نہیں۔ بلکہ ایک حد تک اور ایک خاص رنگ
میں تربیت یافتہ جوہر لے کر آئے تھے۔ لیکن کاش سید سلیمان یہ بھی بتائیں۔
کہ شبلی کے علاوہ اور کون تھا۔ جسے اتنی مدت تک اور اتنے قرب و یگانگت
سے علی گڑھ کے پیر میکدہ سے فیض یاب ہونے کا موقع ملا؟
شبلی قریباً سولہ سال تک علی گڑھ رہے۔ اس طویل مدت میں انہیں
اسلامی ہندوستان کی سب سے مقتدر، زندہ ہستی سے روزانہ صحبت اور
اخذِ فیض کے جو موقع میسر آتے تھے انکا بیان شبلی کے ایک پُرانے دوست کی
زبانی سنئے مولینا عبد الحلیم شرر شبلی کے ان وفادار دوستوں میں سے تھے۔

جوندہ کی شورش میں بھی شبلی کے ہم خیال رہے۔ وہ ایک مضمون میں لکھتے ہیں
 علی گڑھ میں سید صاحب نے انہیں اپنی کوٹھی کے احاطہ کے اندر ایک چھوٹے
 سے مکان میں جگہ دی۔ ان میں جستجو و تحقیق کا سچا مذاق دیکھ کر سید صاحب نے
 ان سے ربط ضبط بڑھایا۔ اکثر کھانا ایک ساتھ کھاتے اور روزانہ بلا ناغہ
 مولینا اور سید صاحب میں گھنٹوں صحبت رہتی..... اس زمانہ میں مجھے
 بارہا مولینا شبلی کے پاس جا کے ٹھہرنے اور ان کے ذریعہ سے خود سید صاحب
 کا مہمان بن جانے اور دونوں کے ساتھ ہفتوں کھانا کھانے اور ترکیب صحبت
 رہنے کا موقع ملا۔

شبلی نے بھی ایک خط میں 'جو علی گڑھ کی ملازمت کے سات ماہ بعد
 اس زمانے میں لکھا گیا۔ جب سرسید نے ابھی انہیں اپنے پاس نہیں بلایا
 تھا۔ سرسید کے کتب خانے کا ذکر کیا ہے :-

میں جس حالت میں ہوں۔ اچھا ہوں۔ سید صاحب نے اپنے کتب خانہ
 کی نسبت عام اجازت مجھ کو دی ہے۔ اور اس وجہ سے مجھ کو کتب بینی کا بہت
 عمدہ موقع حاصل۔ سید صاحب کے پاس تاریخ و جغرافیہ عربی کی چند ایسی
 کتابیں ہیں۔ جن کو میں کیا، بڑے بڑے لوگ نہیں جانتے ہوں گے۔ مگر
 یہ سب کتابیں جرمنی میں طبع ہوئی ہیں۔ مصر کے لوگوں کو بھی نصیب نہیں۔
 گن صاحب کی تاریخ جس کا ترجمہ سید صاحب نے چھ سو روپیہ کے صرف
 سے کرایا ہے۔ میرے مطالعہ میں ہے۔

معلوم ہوتا ہے کہ جب شبلی سرسید کے قریب آگئے۔ تو انہوں نے

اپنا کتب خانہ ہی انہیں سونپ دیا۔ اور یہ سلسلہ سرسید کی موت تک قائم رہا۔
 مولوی انجد علی اشہری حیاتِ انیس کے دیباچے میں لکھتے ہیں:-
 ۱۳۱۷ھ مطابق ۱۸۹۸ء میں جس سال مدرسۃ العلوم علی گڑھ کے مشہور بانی
 سرسید احمد خاں کا انتقال ہوا۔ راقم کو نواب محسن الملک کی خدمت میں علی گڑھ
 جاتے کا اتفاق ہوا۔ جو سرسید کی کوٹھی میں فروکش تھے۔ اس کوٹھی کے عالیشان
 کمرے میں سرسید کا کتب خانہ علامہ شبلی صاحب کے سپرد تھا۔

لیکن سرسید کے ہاں فقط شبلی کو وہ کتابیں ہی پڑھنے کو نہ ملیں۔ جن کا
 شبلی نے ابھی تک نام نہ سنا تھا۔ بلکہ سرسید نے شبلی کی اس علم میں راہنمائی کی
 جو آج ان کا تاجِ فضیلت ہے۔ یعنی علمِ تاریخ و سیرت نگاری۔ سرسید کو تاریخ
 اور آثارِ اسلامی سے شروع سے غیر معمولی شغف تھا۔ ان کی آثارِ الصنادید
 قدیم مذاقِ تحریر کے باوجود آج بھی مورخ کے لئے واقعات کا ایک بیش بہا خزانہ
 ہے۔ اسلامی ہندوستان کی تین اہم تاریخی کتابیں آئینِ اکبری۔ توذکِ جہانگیری
 اور ضیاء الدین برنی کی تاریخِ فیروز شاہی سرسید نے اشاعت کے لئے مرتب
 کیں۔ ان میں سے تیسری بنگال کی ایشیائک سوسائٹی نے چھپوائی۔ اور باقی
 دو انہوں نے اپنے خرچ سے شائع کیں۔ اسلامی تاریخ سے یہ شغف تھا۔ جو
 شبلی نے سرسید سے حاصل کیا۔ مولانا عبد الحلیم شرر جو شبلی اور سرسید کی ابتدائی
 صحبتوں میں شریک ہوتے تھے۔ شبلی کی مثنوی صبحِ امید کا ذکر کر کے لکھتے ہیں:-
 اب سید صاحب کی توجہ دلانے سے وہ تاریخی تنقید و تحقیق میں مصروف تھے۔

۱۔ یہ تو ایک عینی شاہد کا بیان ہے۔ لیکن سید سلیمان نے حیاتِ شبلی میں یہ مسلسل
 [باقی صفحہ آئندہ پر]

جس کا سب سے پہلا نمونہ مسلمانوں کی گذشتہ تعلیم پر ان کا لکچر تھا۔ جسے انہوں نے
محض ان ایجوکیشنل کانفرنس کے دوسرے یا تیسرے اجلاس میں پیش کیا تھا۔
مولوی اقبال احمد سہیل بھی اس سلسلے میں لکھتے ہیں :-

کوشش کی ہے کہ شبلی پر سرسید کا جو اثر و فیض تھا۔ اس کے بارے سے اُسے اپنے کمال انشا پر داز
سے سبکدوش کر دیں۔ شبلی کے تاریخی مذاق کی نسبت ان کا قیاس ہے کہ یہ ڈاکٹر لائٹنر
کی سنین اسلام کا نتیجہ تھا۔ حالانکہ واقعہ یہ ہے کہ سلیمان صاحب کے پاس اس خیال
کی تائید میں ایک شہادت نہیں۔ ان کا سارا اندراج قیاس پر مبنی ہے۔ اور وہ بھی قیاس
بیجا پر۔ مثلاً سنین اسلام کی نسبت وہ لکھتے ہیں۔ ”غالباً مولینا کو یہ کتاب ان کے لاہور ہی
کے زمانہ قیام میں ہاتھ آئی تھی۔“ حالانکہ ان کے اپنے بیان کے مطابق یہ کتاب ۱۸۷۶ء میں لکھی
گئی۔ مکاتیب شبلی کے مطابق شبلی ۱۲۸۹ھ یعنی ۱۸۷۲ء میں لاہور میں قیام پذیر تھے۔ اس کے
علاوہ اس زمانے میں فالتو کتابوں کے لئے شبلی کے پاس جو روپے کی فراوانی تھی۔ اس کا
اندازہ بھی شبلی کے خطوط سے ہو سکتا ہے (۲) اسی طرح سید سلیمان سنین اسلام کا ذکر کرتے
ہوئے لکھتے ہیں۔ ”۱۸۸۳ء میں مولینا نے جو فارسی عیدہ قصیدہ لکھا تھا۔ اسمیں تاریخ اسلام
کے بعض ممتاز شہروں اور نامور خاندانوں کے حوالے ہیں۔“ لیکن اس کا ذرہ بھر ثبوت نہیں کہ شبلی نے
یہ حوالے سنین اسلام سے لئے۔ بلکہ واقعہ یہ ہے کہ فارسی قصیدہ میں جتنے غیر متعارف نام آتے ہیں سب
مسدس حالی میں موجود ہیں۔ اور جو اس میں نہیں۔ وہ سنین اسلام میں بھی نہیں (۳) کاظم سلیمان صاحب
سنین اسلام کو ہی بہ نظر غور دیکھتے۔ اور یہ فیصلہ کرتے۔ کہ کیا اس ناموں کی کھنونی اور خاندانوں
کی فہرست سے ایک نئے علم کا شوق پیدا ہو سکتا ہے؟

دوسرا اور غالباً سب سے بڑا احسان علی گڑھ کا یہ تھا کہ مولینا کا موضوع تصنیف بدل گیا۔ اگر اسی قدیم ماحول میں رہے۔ تو درسیات کے شروع و حواشی یا فروعیات فقہی کے تنگ دائرہ سے نکلنا شاید نصیب نہ ہوتا۔ یہاں آئے۔ تو تاریخ اسلامی کے ناپید کنار میدان میں تنگ و دو کا ولولہ پیدا ہوا۔ شبلی کو قومی تاریخ سے روشناس کرنے، اس ذوق کی تسکین کا سامان بہم پہنچانے اور ان سے قومی تاریخ پر کتابیں لکھوانے کے علاوہ سرسید نے یہ کیا۔ کہ شبلی کے موضوع شعر میں ایک انقلاب پیدا کر دیا۔ سید سلیمان ندوی لکھتے ہیں :-

بہر حال علی گڑھ تحریک کے بعض اثرات کو انہوں نے بہت جلد قبول کر لیا۔ ان کے وہ رنگین ترانے جو اب تک حسن و عشق کی جھوٹی (۹) کہانیوں سے لبریز ہوتے تھے۔ اب قوم و ملت کے عشق سے نواں افشاں ہونے لگے۔ مسلمان کیا تھے۔ اور کیا ہو گئے۔ یہ احساس اب ان کی قومی نظموں کا موضوع بن گیا۔

شبلی پر کالج اور سرسید کے جو علمی احسانات تھے۔ انہیں شبلی نے ۱۸۹۴ء کی ایک تقریر میں تفصیل سے بیان کیا تھا۔ فرماتے ہیں :-
”حضرات! یہ سچ ہے۔ کہ اگر میری زندگی کا کوئی حصہ علمی یا تعلیمی زندگی قرار

۱۷ یہ تقریر علی گڑھ انسٹی ٹیوٹ گزٹ میں چھپی تھی۔ ہم نے اس کا اقتباس مولوی محمد امین زبیری کے ایک مضمون سے نقل کیا ہے۔

پاسکتا ہے۔ تو اس کا آغاز 'اس کی نشوونما' اس کی ترقی، اس کی نمود، اس کا امتیاز جو کچھ ہوا ہے۔ اس کا لُج سے ہوا ہے۔

میں یہ نہیں کہتا کہ یہاں آنے سے پہلے میں نے تصنیف کے دائرہ میں قدم نہیں رکھا تھا۔ یہ سچ ہے کہ آج سے بہت پہلے میری دو تین کتابیں چھپ چکی تھیں۔ اور شائع ہو چکی تھیں۔ لیکن ان کا کیا مقصد تھا۔ آپ کے مذہبی جھگڑے اُبڑھانا۔ مسلمانوں کی جماعت کو منتشر کرنا اور جو انتشار پہلے سے موجود تھا۔ اس کو قوت اور استحکام دینا!

میں آج سے بہت پہلے فارسی شعر بھی کہتا تھا۔ لیکن وہ کس قسم اور کس درجہ کے تھے؟ یہ نہ خیال فرمائیں کہ میں اپنی موجودہ شاعری کو اعلیٰ رتبہ کی خیال کرتا ہوں۔ بلکہ مطلب یہ ہے کہ آج کی میری شاعری اگر پست ہے تو اس وقت پست تر تھی۔ غرض یہ میں نے جو کچھ سیکھا ہے۔ اور جو کچھ ترقی کی ہے۔ وہ اسی کالج کی بدولت ہے۔ اس لحاظ سے میں جس طرح اس کالج کا پروفیسر ہوں۔ اسی طرح اس کا ایک تربیت یافتہ شاگرد بھی ہوں!۔۔۔ آپ یہ نہ خیال فرمائیں کہ یہ کالج صرف طالب علموں اور اسٹوڈنٹس کو علمی ترقی دلاتا ہے۔ بلکہ وہ پروفیسروں اور ماسٹروں کی علمی اور روحانی ترقی کا بہت بڑا ذریعہ ہے۔ اگر وہ طالب علموں کو بی۔ اے۔ ایم۔ اے کی ڈگریاں دیتا ہے۔ تو وہ پروفیسروں اور ماسٹروں کو شمس العلماء کہہ سکتا ہے۔۔۔۔۔

اس کے بعد ان اہل کمال (مثلاً سید محمود۔ حالی۔ نواب محسن الملک)

کا ذکر کر کے جو کالج کے احاطہ میں موجود تھے مولینا شبلی نے (سرسید کے متعلق) فرمایا۔

”حضرات میں نے بزرگوں کی جو فہرست پیش کی ہے۔ اس میں ایک نام اور سب سے بڑا نام دانستہ بھولا ہوں۔ کیونکہ میرے نزدیک جب اس کالج کا یا کالج کے متعلق جس چیز یا جس شخص کا نام لیا جائے۔ اس میں اسی بڑے شخص کا جلوہ موجود ہے۔“

جدھر دیکھتا ہوں، اُدھر تو ہی تو ہے!“

لیکن سرسید نے فقط شبلی کی علم و ادب کے نئے کوچوں میں راہنمائی نہیں کی وہ ان کے سچے محب اور پرجوش معاون تھے۔ شبلی اور سرسید کے ابتدائی خطوط سے خیال آتا ہے۔ کہ ان دونوں کے درمیان وہی رشتہ قائم ہو گیا تھا جو ایک شفیق باپ اور ایک ہونہار بیٹے میں ہوتا ہے۔ شبلی کی عمر اس وقت پچیس سال تھی۔ اور سرسید کی ساٹھ سے بھی زیادہ۔ عمر میں وہ شاید شبلی کے والد سے بھی بڑے تھے۔ اس کے علاوہ سرسید کو تو قوم کا ہر قابل فرد عزیز تھا۔ انہیں خاص علی گڑھ کالج کا ایک جوہر قابل کیوں نہ عزیز ہوتا۔ چنانچہ انہوں نے اس نووارد نوجوان سے وہی سلوک کیا۔ جو ایک شفیق باپ ایک عزیز بیٹے سے کرتا ہے۔ شروع میں شبلی شہر میں رہتے تھے۔ اور ان کی تنخواہ کا بڑا حصہ سواری میں اٹھ جاتا تھا۔ سرسید نے انہیں اپنی کوٹھی کے احاطے میں مکان دیا۔ ایک وقت کے کھانے پر وہ عام طور پر شریک ہوتے تھے۔ اس کے علاوہ سرسید ان کی صحت، ان کی ناموری اور ان کے مفاد کا پورا خیال رکھتے تھے۔ وہ ۱۸۵۷ء میں بہت علیل ہوئے۔ تو سرسید کے بیٹے سید حامد نے، جو ان دنوں دہلی مامور تھے۔ تحریک کی۔ کہ وہ دہلی آئیں۔ اور وہاں کے ممتاز اطباء سے

علاج کراہیں۔ پھر سرسید انہیں اپنے ہمراہ مینی تال لے گئے۔ ۱۸۸۹ء میں انہوں نے دوسری جگہوں کے علاوہ نواب عماد الملک کو شبلی کا گزشتہ تعلیم پر لکچر بھیجا۔ اور ساتھ ہی خانگی خط میں اس کی تعریف کی۔ جب عماد الملک نے اس کے جواب میں ایک تعریفی فقرہ لکھا۔ تو شبلی کو نواب صاحب سے ملاقات کی خواہش پیدا ہوئی [شاید یہ خیال ہو۔ کہ حیدر آباد سے نواب صاحب کی وساطت سے اس طرح کا تصنیفی وظیفہ مل جائے۔ جو ۱۸۸۸ء میں مولینا حاکمی کو تصیفہ ادا و مستحقین مل چکا تھا۔ اور جس طرح حاکمی نے اس وظیفہ کے بعد ترک ملازمت کر کے اپنے تئیں ہمہ تن علمی و ادبی کاموں کے لئے وقف کر دیا تھا۔ وہ بھی کر سکیں] چنانچہ سرسید ۱۸۹۱ء میں شبلی کو اپنے ساتھ حیدر آباد محض اس لئے لے گئے کہ انہیں عماد الملک سے ملائیں۔ اور اس طرح شبلی کے نواب عماد الملک اور ان کے بھائی سید علی بلگرامی سے ان تعلقات کا آغاز ہوا۔ جن کی بدولت چار پانچ سال بعد شبلی کو سید علی بلگرامی کے صیفہ سے سو روپے کا تصنیفی وظیفہ حاصل ہوا۔ اور علی گڑھ چھوڑنے کے بعد حیدر آباد میں معقول ملازمت ملی۔

اس کے علاوہ ۱۸۹۴ء میں سرسید نے خاص چھٹی لکھ کر گورنمنٹ میں سفارش کی۔ کہ مولینا شبلی کو شمس العلماء کا خطاب دیا جائے۔ چنانچہ اس تحریر

۱۔ سرسید نواب عماد الملک کو لکھتے ہیں ”اگر ممکن ہو۔ تو مولوی شبلی صاحب کو بھی حیدر آباد لاؤں گا۔ تاکہ آپ کو وہ اپنی آنکھ سے دیکھ لیں۔ کہ آپ کون ہیں اور کیسے ہیں۔“

سینتیس سال کی عمر میں مولینا کو یہ خطاب عطا ہوا۔

مولینا بھی ان احسانات اور علی گڑھ تحریک کے نیک اثرات کے دل سے قائل تھے۔ اور اس تحریک میں دل و جان سے شریک ہوئے۔ ان کے پاس دینے کو بہت دھن نہ تھا۔ لیکن انہوں نے زبان اور قلم سے کالج کی بڑی خدمت کی۔ ان کے بعض کام تو ایسے تھے۔ جو ایک ادارے کے ملازم کو لازمہ ملازمت سمجھ کر کرنے پڑتے ہیں۔ (مثلاً علی گڑھ یونین میں ان کی تقریریں یا علی گڑھ میگزین کی ادارت)۔ لیکن انہوں نے بہت سے دوسرے کام اپنے شوق سے ہاتھ میں لئے۔ اور کالج کی عزت اور شہرت کا سبب بنے۔ سرسید کے تو وہ ادبی معاون تھے۔ اور قرین قیاس ہے۔ کہ ان کی تفسیریں جس پر ان کی توجہ ان دنوں مبذول تھی۔ شبلی نے ان کا ہاتھ بٹایا ہوگا۔ اس زمانے کی

۱۔ مولینا اقبال احمد سہیل سیرت شبلی میں لکھتے ہیں۔ "سرسید نے اپنی تفسیر میں جو جدت طرائیاں کی ہیں۔ وہ خود ان کے دل و دماغ کی پیداوار نہ تھیں۔ بلکہ ان کا بیشتر حصہ مولینا فاروق کے بڑے بھائی مولینا عنایت رسول چریا کوئی مرحوم کے خرمین کمال سے مستعار تھا۔" مولینا عنایت رسول سے سرسید نے جن دو ایک مباحث میں مدد لی تھی۔ اس کا انہوں نے بالوضاحت ذکر کر دیا ہے۔ لیکن چونکہ شبلی اور سرسید کا تالیف تفسیر کے دوران میں دن رات کا ساتھ تھا۔ اور شبلی کے عقائد بھی (جیسا کہ ان کی بعد کی تصانیف مثلاً الکلام۔ علم الکلام سے صاف نظر آتا ہے)۔ سرسید سے ملتے جلتے تھے۔ اس لئے قرین قیاس ہے کہ تفسیر کی تالیف کے دوران میں اکثر دونوں میں تفسیری مباحث پر گفتگو ہوتی ہوگی اور اگر سرسید کی تفسیر میں کے سوا کسی اور کا ہاتھ ہے۔ تو وہ مولینا فاروق کے بھائی کا نہیں۔ بلکہ ان کے جان استاد شاگرد شبلی کا ہے۔

اکثر تصنیفیں شبلی نے کالج کو ہیہ کر دیں۔ اور ان کی مالی اشاعت سے کوئی فائدہ نہیں اٹھایا۔

شبلی فارسی اور عربی کے پروفیسر تھے لیکن سرسید نے کلام مجید کا درس ان کے سپرد کر رکھا تھا۔ اور انہوں نے کالج میں ایک مذہبی فضا قائم کرنے میں سرسید اور سید محمود اور کالج کے نیک خیال طلباء کی بڑی مدد کی۔ ان کا سال ۱۸۸۶ء کا ایک خط پڑھئے۔

”اس وقت مجھ سے نہ میری طبیعت کا حال پوچھئے۔ نہ کوئی اور واقعہ۔ آپ سُنئے اور میں دل سے اُٹھتے ہوئے جوش سے ایک تازہ کیفیت سُناؤں۔ یوں تو مدرستہ العلوم کے قواعد میں داخل ہے کہ لڑکے مغرب کی نماز جماعت سے پڑھیں۔ مگر ان دنوں ہوا کا رخ ہی بدل گیا ہے۔ یوں نے خود ایک مجلس قائم کی ہے۔ جس کو مختار الصلوات کہتے ہیں۔ ایک بی۔ اے سیکرٹری ہے۔ اور بہت سے تعلیم یافتہ اس کے ممبر ہیں۔ چار بجے صبح کے بعد ایک نوجوان انگریزی خوان لوگوں کو اس پر اثر فقرے سے چونکا دیتا ہے۔ الصَّلَاةُ خَيْرٌ مِنَ النَّوْمِ۔ پانچوں وقت کی نمازیں باجماعت ہوتی ہیں۔ اور لطف یہ کہ محض اپنی خواہش سے۔ بیرونی دباؤ کا نام بھی نہیں۔

مغرب کی نماز سبحان اللہ! کیا شان و شوکت سے ہوتی ہے کہ بس دل پھٹا پڑتا ہے۔ خود سید صاحب بھی شریک نماز ہوتے ہیں۔ اور چونکہ وہ عامل بالحدیث ہیں۔ آمین زور سے کہتے ہیں۔ ان کی آمین کی

گو نج مذہبی جوش کی رگ میں خون بڑھا دیتی ہے۔ میں کبھی کبھی اسلام پر لکچر دیتا ہوں۔ مسجد بننے کی تیاری ہے۔ سید محمود صاحب کی سرگرمی نے اس کے پیمانہ تعمیر کو نہایت وسیع کر دیا ہے۔ وہ ہتھم خاص ہیں۔ اور تین ہزار چندہ خود دیں گے۔ میں نے بھی ضہا دئے ہیں۔ سید محمود صاحب خود ہاتھ میں پھاڑ ڈالیں گے۔ اور مسجد کی نیو کھودیں گے۔ لاگت کا تخمینہ ساٹھ ستر ہزار روپیہ ہے۔

مجھ کو اس بات کا فخر حاصل ہے کہ اس نئی زندگی کے پیدا ہونے میں میرا بھی حصہ ہے۔ اور اس جوش مذہبی کا برا نکلیختہ کرنا میری قسمت میں بھی تھا۔

اس جوش مسرت میں اور بھی لکھتا۔ مگر مجھ کو میرے بھائی خصوصاً میاں اسحق عثمان یاد آگئے۔ اور میرا سارا جوش اس طرح ٹھنڈا ہو گیا۔ جس طرح طاؤس کا اپنے پاؤں دیکھنے سے۔

ان عزیزوں نے ترقی و لیاقت کا طرہ فخر صرف لاندہی کو سمجھا ہے۔ حالانکہ لیاقت بھی کچھ دنیا سے نرالی نہیں۔ خیر خدا توفیق دے۔

علی گڑھ کالج سے شبلی کی محبت اور سرسید سے ان کی عقیدت کا سب سے با اثر اظہار مشنوی صبح امید میں ہوا ہے۔ جو شاعر میں شائع ہوئی اور فنی نقطہ نظر سے اردو کی بہترین طویل نظموں میں شمار ہونے کے قابل ہے۔ اس کی نسبت جدید اردو شاعری کے مصنف بالکل بجا کہا ہے کہ اس میں سرسید احمد خاں کا جیسا پاکیزہ کردار شبلی نے اشاروں اشاروں میں کھینچ دیا ہے

وہ حاکی کی حیات جاوید سے بھی نہ ہوسکا۔ اس نظم میں شاعر نے "پیر و پیریں" (سرسید) کی چار شعروں میں ایک نہایت دل نشیں تصویر کھینچی ہے۔ اور اس کے بعد قوم نے سرسید کی جو قدر کی۔ اور سرسید نے اس کا جو جواب دیا۔ اس کا بیان ہے۔

کیا کیا نہ مصیبتیں اٹھائیں
نا کام رہا صدائیں دے کر!
حفظل پائے شکر کے بدلے!
لعل اس نے دے شرار پائے!
کیا تلخ ملے جواب اس کو!
برگشتہ کہا کسی نے دیں سے!
خود قوم کو ہو گئی تھی یہ کہ
جرچے تھے ہی زغرب تا شرق
گوناوک ظلم کا بدف تھا
منظور جو قوم کا تھا اعزاز
دُشنام کو وہ دُعا ہی سمجھا!
جو اس نے سے کرم کے بدلے!
سرسید کی کوششوں سے قوم میں جو ایک نئی زندگی پیدا ہو گئی تھی۔

اس کا بیان بھی بڑا پُر اثر ہے۔

اک بار جو رُخ پھرا ہوا کا
اوپچی ہوئی حوصلوں کی پرواز

باتوں میں اثر تھا کس بلا کا
اُمید کی بڑھ گئی تنگ و تاز

خواہش کے بدل گئے ارادے
وہ دوڑ چلے جو پا بگل تھے
جو تھا وہ عجیب جوش میں تھا
اب ملک کے ڈھنگ تھے نرالے
تعلیم کے جا بجا وہ جلسے
بتیاب ہر ایک جزو کل تھا
ہمت نے قدم بڑھائے آگے
آندھی ہوئے جو فسرہ دل تھے
مخمور بھی اب تو ہوش میں تھا
اخبار کہیں۔ کہیں رسالے
گھر گھر میں ترقیوں کے چرچے
ہر بارہ "بڑھے چلو" کا غل تھا

اس کے علاوہ ان کی وہ نظمیں قابل ذکر ہیں۔ جو انہوں نے مشہور ہستیوں
کی آمد پر کالج کے جلسوں میں پڑھیں۔ اور جن میں معزز مہمانوں کی تعریف
کے علاوہ کالج اور علی گڑھ تحریک کا بیان ہے۔ شبلی بڑے حساس اور
خوددار انسان تھے۔ بلکہ بعض اوقات تو ان کا عز نفس کا شدید احساس اس طرح
بڑھ جاتا کہ وہ خود داری (Self Respect) اور زود وحسی
(Sensitiveness) میں تمیز نہ کر سکتے۔ انہیں دوسروں کی مدح
سخت ناپسند تھی۔ اس لئے انہوں نے ان مدحیہ نظموں اور قصیدوں کو اپنے
دیوان میں جگہ نہیں دی۔ لیکن سید سلیمان ندوی نے بعض قصائد کو اپنی کتاب
کے حاشیے پر نقل کیا ہے۔ ان سے اندازہ ہو سکتا ہے۔ کہ اس زمانے میں
کالج پر شبلی کو کس قدر ناز تھا۔ اور ان کا جوش و ولولہ کس طرح اشعار میں اُبلا
پڑتا تھا!

۱۹۵ء میں انہوں نے نواب وقار الامرا کی آمد پر ایک قصیدہ پڑھا

تھا۔ اس کے چند اشعار ہیں :-

صاحب! گوش بہن دار کہ تاشرح دہم
 بود و فرسے کہ گراں پائیگی رُتبہ ما
 حالیا کار باں بے سرو پائی بکشید
 بگذرد از غم و آزار پیا پے بر ما
 ہر چہ از نیکی و ذلت و خواری بینی
 آنچه بر ما زسیہ کاری دُوراں گذرد
 بیش از ازاں بود کہ در وہم سخنداں گذرد
 کہ بیاہر کہ رسد بزدہ داماں گذرد
 آنچه بر شیشہ ز افتادن سنداں گذرد
 خود عیان است مہر پس آنکہ بہ پہاں گذرد

گر نہ ایں مکتب و ایں مدرسہ بر پامے کشت

بیم آں بود کہ ایں درد ز درماں گذرد

ایں مسیحانہ اگر بہر مدا و امے خاست

بیم آں بود کہ رنجور خود از جاں گذرد

ان نظموں دوسری تصانیف اور علی گڑھ کی ملازمت کی وجہ سے شبلی
 کا شمار سرسید کی فوج کے نامی پہلوانوں میں سے ہونے لگا۔ اور بعض لوگ
 انہیں اب بھی اسی حیثیت سے دیکھتے ہیں۔ لیکن ایک زمانہ ایسا بھی آیا۔
 جب شبلی نے علی گڑھ اور سرسید کی پالیسی کے خلاف ایک محاذ قائم کیا۔ اور
 اُس ردِ عمل کو مستحکم کیا۔ جو علی گڑھ تحریک کے خلاف اسلامی ہندوستان میں
 جاری ہوا۔

بظاہر تو یہ بات بڑی عجیب معلوم ہوتی ہے۔ لیکن اگر شبلی کی ابتدائی
 نشوونما اور ان کی طبیعت کا دھیان رکھیں۔ تو اس قدر غیر متوقع نہیں۔
 شبلی کی تمام تعلیم قدیم اسلوب کے ماتحت ہوئی تھی۔ ان کے اساتذہ میں سے

جس شخص نے سب سے زیادہ ان پر اپنی شخصیت کا نقش یادگار چھوڑا مولانا محمد فاروق چریا کوٹی تھے۔ جو بقول مولوی اقبال احمد سہیل "تحریک جدید کے بڑے مخالفوں میں سے تھے۔" شبلی کے باقی سب بھائیوں نے کالجوں میں تعلیم پائی۔ اور وہ اپنے گھر میں جدید کے خلاف قدیم کے ترجمان تھے۔ جب انہیں انگریزی نہ جاننے کی وجہ سے معمولی ملازمتیں بھی نہ ملیں۔ تو انگریزی تعلیم کے خلاف ان کا غم و غصہ اور بڑھ گیا۔ ہم ان کا وہ فارسی خط نقل کر چکے ہیں جس میں انہوں نے جل کر عزیمتوں کے انگریزی خوانی کے مشورے کو غیر ضروری قرار دیا ہے۔ اودھ پنچ کے مضامین اور اکبر کی نظموں نے ان کے خیالات کو اور مضبوط کر دیا۔ چنانچہ جب وہ علی گڑھ کالج میں آئے۔ تو اگرچہ وہ سرسید کے مدح خواں اور ان کی قومی ہی خواہی کے قرداں تھے۔ لیکن وہ انگریزی اور جدید تعلیم سے بھی مستنفر تھے۔ جس سال وہ علی گڑھ آئے ہیں۔ اسی سال کا ایک خط ہے :-

"یہاں آکر میرے تمام خیالات مضبوط ہو گئے۔ معلوم ہوا۔ کہ انگریزی خواں فرقہ نہایت مہمل فرقہ ہے۔ مذہب کو جانے دو۔ خیالات کی وسعت۔ سچی آزادی۔ بلند مہمتی۔ ترقی کا جوش برائے نام نہیں۔ یہاں ان چیزوں کا ذکر تک نہیں آتا۔ بس خالی کوٹ پتلون کی نمائش گاہ ہے۔ ہمارے شہر کے نو خیز لڑکے مجھ کو بی۔ اے کی نسبت یہ خیال دلاتے تھے کہ وہ مذہبی باتوں کو تمام تر ضعیف ثابت کر دیں گے۔ لا حول ولا وہ غریب تو زمین کی حرکت بھی نہیں سمجھ سکتے۔ سید صاحب نے اکثر مجھ سے فرمایا کہ ہندوستان کے تمام انگریزی تعلیم یافتہ مسلمانوں میں ایک بھی ایسا نہیں جو کسی جمع میں کچھ

کہہ سکے یا لکھ سکے۔ صرف تین شخصوں کو مستثنیٰ کرتے تھے۔ وہ فرماتے ہیں کہ انگریزی ان کے دماغوں میں کچھ تبدیلی نہیں پیدا کرتی۔

اس خط میں شبلی نے انگریزی خوانوں کی جو شکایت کی ہے۔ وہ بجا نہیں۔ لیکن پہلا فقرہ بھی غور طلب ہے۔ ”یہاں آکر میرے تمام خیالات مضبوط ہو گئے۔“ یعنی یہ خیالات یہاں آکر پیدا نہیں ہوئے۔ انہیں شبلی اپنے ساتھ ہی لائے تھے۔ لیکن یہاں پہنچ کر وہ اور مضبوط ہو گئے!!

اس کے بعد ان کے خیالات میں تبدیلی ہوئی۔ علی گڑھ کے قیام کے بعد ان کی یہ رائے ہو گئی۔ کہ قدیم مدارس میں فقہ منطق۔ صرف و نحو کے ساتھ ساتھ انگریزی کو بھی شامل کیا جائے۔ لیکن اس سے مقصود قدیم کو جدید بنانا نہ تھا۔ بلکہ فقط قدیم کو مضبوط کرنا تھا۔ شبلی کو دلی اُلفت قدیم کے ساتھ تھی۔ اور جب کبھی انہیں مشرقی علوم یا قدیم طریقہ تعلیم پر فخر کرنے کا موقع ملتا ہے۔ تو وہ خوشی سے سرشار ہو جاتے ہیں۔ ۱۸۵۷ء میں اٹلی میں مستشرقین کی کانفرنس تھی۔ گورنمنٹ نے مولوی سمیع اللہ خاں کے بیٹے مولوی حمید اللہ خاں کو وہاں بھیجنے کا فیصلہ کیا۔ انہوں نے یہ کہہ کر کہ وہ مجلس ندوہ کے لئے کوئی مضمون نہیں لکھ سکتے۔ سرسید کو لکھا۔ کہ وہ علی گڑھ کے علماء سے کچھ لکھوا بھیجیں۔ اس پر شبلی اپنے چچا کو لکھتے ہیں:-

”آپ دیکھیں گے۔ کہ عربیت اب بھی موجبِ شہرت و عزت ہے۔ اگر آج حمید اللہ خاں عربی سے واقف ہوتے۔ تو نہ صرف لندن بلکہ تمام یورپ میں ان کی ناموری کا پھر سرا اڑتا۔“

اس کے علاوہ حالات کچھ ایسے تھے کہ کالج میں شبلی کا قدیم سے گہرا لگاؤ
 ناگزیر تھا۔ وہ کالج میں قدیم علوم اور السنۂ شرقیہ کے استاد تھے۔ اور ان علوم
 کے اساتذہ کے ساتھ انگریزی کالجوں میں عام طور پر وہی سلوک ہوتا ہے۔ جو
 ایک سوئلی ماں سوکن کی اولاد کے ساتھ کرتی ہے۔ ان کی تنخواہیں انگریزی اور
 جدید علوم مثلاً سائنس کے اساتذہ سے قلیل ہوتی ہیں۔ اور قدر و مرتبہ
 بھی اسی مناسب سے۔ اس صورتِ حالات کے لئے خواہ کونسے اقتصادی اسباب
 بتائے جائیں [اور ہم تو ان سب کے باوجود اس صورتِ حالات کو تعلیمی اور قومی
 نقطہ نظر سے سخت مضر سمجھتے ہیں]۔ لیکن اس کا یہ نتیجہ تو لازمی ہے کہ قدیم
 علوم کے اساتذہ کے لئے نظر کی پھانس کا بڑا سامان ہوتا رہے۔ اور اگر ان میں
 سے کوئی غیر معمولی طور پر چٹاس ہو تو اس کے لئے زندگی دو بھر ہو جائے۔ شبلی کی
 حالت، السنۂ شرقیہ کے عام اساتذہ سے کہیں بہتر تھی۔ وہ سرسید کے
 رفیق کار تھے۔ اور سرسید ان کا بڑا پاس کرتے تھے۔ لیکن شبلی بھی ٹھاکر شیواج سنگھ
 کی نسل سے تھے۔ ان کی ذکاوت جس حد سے زیادہ بڑھی ہوئی تھی۔ اور وہ خیالی
 یا حقیقی بے وقعتی سے بہت جلد برہم ہو جاتے۔ سید سلیمان نے ان کی زود حسی
 کا ایک واقعہ اس زمانے کا نقل کیا ہے۔ جب وہ کالج میں ابھی بالکل نئے نئے
 آئے تھے۔ اور نہایت قلیل تنخواہ پاتے تھے۔ اس زمانے میں کالج میں کوئی
 تقریب تھی۔ جس میں سب اساتذہ شریک تھے۔ تعلیمی اداروں میں ہر استاد
 اپنے شعبے کو باقی سب سے اہم سمجھتا ہے۔ اس لئے ایسے موقعوں پر عموماً تنخواہ
 کے لحاظ سے کرسیاں بچھائی جاتی ہیں۔ اس موقع پر بھی یہی ہوا۔ اور چونکہ شبلی

تخواہ میں سب سے نیچے تھے۔ ان کی کرسی بھی سب سے پیچھے آئی۔ شبلی پر اس کا اتنا اثر ہوا کہ بیٹھنے کو تو بیٹھ گئے مگر آنکھوں میں آنسو کھراٹے !

ایک اس قدر زود جس انسان کے لئے کالج کا قیام جس آرام و آسائش کا سبب ہو سکتا ہے۔ وہ محتاج بیان نہیں۔ اس کے علاوہ بد قسمتی سے شبلی طلباء میں بھی خاص طور پر ہر دلعزیز نہ تھے۔ خواجہ غلام الثقلین لکھتے ہیں:-

علی گڑھ کے طلباء میں مولینا شبلی عموماً غیر ہر دلعزیز تھے۔ ان کو طلباء خشک اور مغرور سمجھتے تھے۔۔۔۔۔ ان کے ملنے والوں کا دائرہ بہت محدود رہتا تھا۔

ان حالات نے انہیں اور بھی زور و رنج اور ذکی الحس بنا دیا تھا۔ اور اب یہ حالت تھی کہ اگر نئے تعلیم یافتہ خیر خواہی سے بھی پُرانی تعلیم کی نسبت کچھ کہتے تو شبلی اسے استہزا اور شتمانت سمجھتے۔ وہ سفر نامہ روم و مصر و شام میں لکھتے ہیں ہمارے ملک کے نئے تعلیم یافتہ پُرانی تعلیم پر جو رنج و افسوس ظاہر کرتے ہیں۔ وہ درحقیقت رنج نہیں بلکہ استہزا اور شتمانت ہے۔

اس کے علاوہ جب وہ سرسید اور سید محمود سے طریق تعلیم کی نسبت بحثیں کرتے۔ تو قدیم تعلیم کی نسبت ان کے خیالات اور زیادہ مستحکم ہو جاتے۔ سرسید اسلامی ہندوستان میں جدید تعلیم کے بانی تھے۔ لیکن جدید تعلیم مقصود بالذات نہ تھی۔ اس کا مقصد قومی تشریل کو روکنا تھا۔ اور جب کبھی سرسید کو جدید تعلیم کے نتائج سے مایوسی ہوتی۔ تو وہ ایک صاف دل انسان کی طرح اس کے اظہار سے گریز نہ کرتے۔ شبلی کے ایک نہایت ابتدائی خط میں سرسید کی اس مایوسی کا ذکر ہے۔ جو انہوں نے خود شبلی سے انگریزی تعلیم کے نتائج کے متعلق

ظاہر کی۔ بعد میں یہ احساس اور بڑھتا گیا۔ اور سرسید نے کئی جگہ اس کا اظہار کیا۔ مثلاً نواب وقار الملک کو ایک خط میں لکھتے ہیں :-
تعب یہ ہے کہ جو تعلیم پاتے جاتے ہیں۔ اور جن سے قومی بھلائی کی اُمید ہے۔
وہ شیطان اور بدترین قوم ہوتے جاتے ہیں۔

اسی طرح سید محمود کا حال تھا۔ شبلی ان کی نسبت لکھتے ہیں :-
یہاں میں نے مجلس مباحثہ میں اس بات پر لکچر دیا۔ کہ ہمارا گزشتہ طرزِ تعلیم
موجودہ طرزِ تعلیم سے عمدہ تھا۔ اور لطف یہ کہ عموماً طلباء نے میرا ساتھ دیا اور
..... سید محمود بالکل مجھ سے موافق تھے۔

رفتہ رفتہ شبلی کو خیال ہونے لگا۔ کہ مسئلہ تعلیم کا حل یہ ہے۔ کہ جدید اور قدیم
تعلیم کو ملا کر ایک معجون مرکب پیش کیا جائے۔ اس دوران میں انہیں ترکی۔
شام اور مصر کے سفر کا موقع پیش آیا۔ بظاہر تو یہ سفر وہاں کے کتب خانوں کی
سیر اور الفاروق کے لئے مواد کی تلاش کی غرض سے تھا۔ لیکن اس کا ایک بڑا
مقصد ان ممالک کے طریقہ تعلیم کا مطالعہ تھا۔ اس میں شبلی کو بڑی مایوسی ہوئی۔
شام دردم و مصر کے سارے اہم مدارس دیکھنے کے بعد شبلی کے دل پر جو اثر ہوا۔
اس کا بیان ان کی اپنی زبان سے سنئے :-

اس سفر میں جس چیز کا تصور میری تمام مسرتوں اور خوشیوں کو برباد کر دیتا تھا۔ وہ
اسی قدیم تعلیم کی ابتیری تھی۔۔۔۔۔ ہندوستان میں تو اس خیال سے صبر آتا تھا
کہ جو چیز گورنمنٹ کے سایہ عاطفت میں نہ ہو۔ اس کی بے سرو سامانی قدرتی
بات ہے۔ لیکن قسطنطنیہ۔ شام اور مصر میں یہ حالت دیکھ کر سخت رنج ہوتا تھا۔

دنیا ئے اسلام کے سب سے اہم مدرسے جامع الازہر کی نسبت وہ لکھتے ہیں :-

مجھ کو اپنے تمام سفر میں جس قدر جامع الازہر کے حالات سے مسلمانوں کی بد بختی کا یقین ہوا کسی چیز سے نہیں ہوا۔

بلاد اسلامی کے سفر سے مولینا اس درجہ بالوس ہو کر آئے کہ قدیم تعلیم کی اصلاح کے جو منصوبے ان کے دماغ میں تھے وہ پس پشت پڑ گئے۔ اور مسلمانوں کی ترقی و قوت کی نسبت ان کی جو امیدیں تھیں برباد ہو گئیں۔ لیکن ان کی واپسی کے ایک دو سال بعد ۱۸۹۳ء کے اخیر میں لکھنؤ میں ندوۃ العلماء کی تحریک اٹھی۔ اور بقول سید سلیمان "اس زور سے اٹھی کہ معلوم ہوتا تھا کہ ہندوستان میں مولویوں کی حکومت قائم ہو جائے گی۔" علما میں سے مولینا رشید احمد گنگوہیؒ اس تحریک سے بالکل بے تعلق رہے۔ اور انہوں نے شروع سے کہہ دیا کہ مجھے ندوہ کا انجام اچھا نظر نہیں آتا۔ اور مولوی محمد علی ناظم ندوہ کو جو انہیں بلانے کے لئے گنگوہیہ آنے والے تھے صاف لکھ دیا کہ وہ اس مقصد کے لئے آنے کی تکلیف نہ کریں۔ لیکن بہت سے علما اور ارباب علی گڑھ نے اس کا خیر مقدم کیا۔ سرسید۔ نواب محسن الملک اور وقار الملک نے اس کے اغراض و مقاصد کو پسند کیا۔ لیکن ندوہ کی صدا پر لبیک کہتے والوں میں سب سے آگے مولینا شبلی تھے۔ انہیں اس میں اپنی دیرینہ آرزو یعنی قدیم تعلیم کی اصلاح و تنظیم کی تکمیل ہوتی نظر آئی۔ بلکہ آرزوؤں کا یہ متوالا جس کی ہمت کو شروع سے ایک شہین بند کی تلاش تھی۔ یہ خواب دیکھنے لگا کہ علما کو متحد کر کے اور ان کا سرتاج

اور شیخ الکل بن کروہ ہندوستانی مسلمانوں کے دل و دماغ کی باگ اپنے ہاتھ میں لے سکے گا۔

ندوہ کے آغاز نے شبلی کے مضمحل ارادوں میں پھر جان پیدا کر دی۔ وہ ابھی مذہب تھے کہ کالج چھوڑ کر ندوہ میں شریک ہوں یا نہ کہ کالج کو دو ایک ایسے دھکے لگے۔ جن سے ان کا فیصلہ نسبتاً آسان ہو گیا۔ ۱۸۹۵ء میں کالج کے حساب میں شیا م بہاری لال خزانچی نے کوئی ایک لاکھ روپیہ غبن کر لیا۔ اس سے کالج کی مالی حالت بالکل تباہ ہو گئی۔ جو کچھ کالج کے پاس جمع تھا۔ وہ غبن ہو گیا۔ اور آگے کو چند سے کی راہ مسدود ہو گئی۔ نتیجہ یہ ہوا کہ کالج کی تعمیر بند پڑ گئی۔ اساتذہ کی تنخواہیں سر پر قرض ہو گئیں۔ اور لوگوں میں یہ خیال عام ہو گیا کہ کالج کا اب باقی رہنا مشکل ہے!

علامہ شبلی اس زمانے میں کالج چھوڑنے کا ارادہ کر رہے تھے۔ لیکن ابتدائی زندگی کی کشمکش اور نامساعد حالات نے انہیں بڑا محتاط بنا دیا تھا۔ کالج سے تعلق دوامی طور پر منقطع کرنے سے پہلے وہ چاہتے تھے کہ ان کی گفت کا کوئی انتظام ہو جائے۔ اور وہ تجربہ کر کے یہ بھی دیکھ لیں کہ علی گڑھ سے باہر کوئی حسبِ منشا کام ہو سکتا ہے یا نہیں۔ چنانچہ انہوں نے اخیر ۱۸۹۶ء میں کالج سے ایک سال کی رخصت لی۔ اور تصنیفی و خطیفی کے لئے تدریس شروع کیا۔ اس وقت ریاست کے مدارِ المہام نواب وقار الامرا تھے۔ جن کی تعریف میں

۱۔ ملاحظہ ہو شبلی کے متعلق مولوی عبدالحلیم شرر کا مضمون۔

مولینا ۱۸۹۵ء میں ایک زبردست قصیدہ پڑھ چکے تھے۔ اور ان سے علی گڑھ میں ہی اچھی طرح روشناس ہو گئے تھے۔ دوسرے نواب صاحب کے ہاں مولوی سید علی بلگرامی کا جن سے مولینا کے تعلقات اُستوار ہو چکے تھے۔ خاص رسوخ تھا۔ ان دونوں کی مدد سے سوروپے کا ماہوار وظیفہ شبلی کے نام جاری ہوا۔ اور شرط یہ قرار پائی کہ آئندہ سے مولینا کی تمام تصنیفات سلسلہ آصفیہ میں شامل ہوں۔

حیدر آباد کے تصنیفی وظیفے سے مولینا کے لئے روزگار کا مسئلہ تو حل ہو گیا۔ لیکن انہوں نے تجربے کے طور پر جو رخصت لی تھی۔ اس کا نتیجہ خوشگوار نہ ہوا۔ وہ رخصت لے کر اعظم گڑھ چلے گئے۔ لیکن یہاں ان کا دل نہ لگا۔ اور وہ ایک سال کے بعد نومبر ۱۸۹۷ء میں کالج میں واپس آ گئے۔ وہ اسی زمانے کے ایک خط میں لکھتے ہیں :-

باقی ترک تعلق اس کی یہ کیفیت ہے۔ کہ میں نے سال بھر کی رخصت اسی تجربہ کے لئے لی تھی۔ میں نے دیکھا کہ اعظم گڑھ سال بھر نہیں رہ سکتا۔ ہاں کوئی ایسی دلچسپی نہیں کہ سارا سال کام چل سکے۔ اس لئے کچھ یہاں (علی گڑھ) کچھ وہاں (اعظم گڑھ) کچھ ندوہ اس طرح بسر کرنے کا ارادہ ہے۔

ایک سال کی دشت نوردی میں شبلی نے اندازہ کر لیا کہ کالج سے قطعی ترک تعلق ان کے لئے مفید نہیں۔ چنانچہ وہ علی گڑھ واپس آئے اور سرسید کے کاموں میں پرانی سرگرمی سے شریک ہو گئے۔ اس وقت سرسید اور ان کے تعلقات بڑے خوشگوار تھے۔ اور دونوں کے درمیان پورا اتحاد خیال اور

اتحادِ عمل تھا۔ سرسید ان دنوں ترکی اور یونان کی لڑائی اور اس کے متعلق
ہندوستانی مسلمانوں کے شدید جذباتی تاثرات سے سخت مشغول تھے۔
انہیں یہ نظر آ رہا تھا کہ ہندوستانی مسلمان اپنی موجودہ حالت میں اس قابل
نہیں کہ ترکی یا کسی اسلامی ملک کی کوئی عملی مدد کر سکیں۔ لیکن اکثر انگریزوں
کی ہمدردی یونان کے ساتھ تھی۔ اس لئے انہیں ڈر تھا کہ کہیں ترکی کی
جذباتی اور بے نتیجہ محبت کی خاطر ہندوستانی مسلمانوں اور انگریزی حکومت
کے درمیان سے وہ یک جہتی نہ اٹھ جائے۔ جسے انہوں نے بڑی مشکلات
کے بعد پیدا کیا تھا۔ اور جو ان کے خیال میں ہندوستان کے خاص حالات
کے لحاظ سے قوم کے لئے ضروری تھی۔ چنانچہ انہوں نے تین چار ایسے مضامین
لکھے جن میں ترکوں سے اسلامی ہندوستان کی محبت کا پورا اظہار کیا۔
مسٹر گلڈ اسٹون اور دوسرے انگریزوں کے رویے کی سخت مذمت کی۔
لیکن یہ صاف لکھ دیا کہ ترکی سے ہندوستانی مسلمانوں کو اس لئے محبت
ہے کہ وہ اس وقت دنیا کی سب سے بڑی اسلامی سلطنت ہے۔ اس لئے
نہیں کہ وہ سلطان روم کو خلیفۃ المسلمین سمجھتے ہیں۔ اور مذہبی معاملات
میں اس کے احکام کے پابند ہیں۔ شبلی نے بھی اس بحث میں حصہ لیا۔
اور ایک مدلل مضمون میں سرسید کی تائید کرتے ہوئے تاریخی حوالوں سے یہ
ثابت کیا کہ ہندوستانی مسلمانوں (مثلاً مغل بادشاہوں) نے کبھی بھی
عثمانی ترکوں کی خلافت تسلیم نہیں کی۔
سرسید بھی شبلی کی دلی خواہشات کی تکمیل میں ان کے ساتھ تھے۔

شبلی کی یہ تجویز کہ وہ سال میں چند مہینے علی گڑھ کی ملازمت کریں۔ اور باقی وقت ندوہ اور اعظم گڑھ میں گزاریں۔ ایک ایسی خواہش تھی۔ جس کی ہر تعلیمی ادارے کے منتظمین مخالفت کریں گے۔ لیکن سرسید اس کے حق میں تھے۔ وہ چاہتے تھے کہ شبلی کے قیام سے کالج کو بھی فائدہ پہنچا رہے۔ اور ان کے تصنیفی کاموں میں بھی ہرج نہ ہو۔ چنانچہ وہ اس بات پر راضی تھے۔ کہ شبلی سال میں چھ ماہ کالج میں قیام کریں۔ اور چھ ماہ کی انہیں رخصت دی جائے۔ لیکن سید محمود جن کا کالج میں بڑا عمل دخل تھا۔ اور جن کی طبیعت اس وقت بہت بگڑ چکی تھی۔ شبلی کے سخت مخالف ہو گئے۔ انہوں نے اس تجویز کی بھی مخالفت کی۔ اور شبلی کے خلاف بھی باتیں کہیں۔

شبلی اس وقت بڑی کشمکش میں تھے۔ وہ کالج میں فقط اس شرط پر رہنے کو آمادہ تھے۔ کہ انہیں تصنیف و تالیف کے لئے فراغت میسر ہو اور علی گڑھ سے باہر رہنے کا موقع ملے۔ سرسید اس کے لئے سہولتیں پہنچانے کو تیار تھے۔ لیکن سید محمود جو اس وقت جائنٹ سیکرٹری تھے۔ اس کے خلاف تھے۔ ابھی یہ سوال حل نہ ہوا تھا۔ کہ قضا و قدر نے شبلی کا راستہ صاف کر دیا۔ ۲۷ مارچ ۱۸۹۸ء کو سرسید نے وفات پائی۔ اور ان کی جگہ قاعدے کی رو سے سید محمود کالج کے سیکرٹری ہو گئے۔ چنانچہ مئی ۱۸۹۸ء سے شبلی نے پہلے چھ مہینے کی رخصت لی۔ اور پھر استعفیٰ بھیج کر علی گڑھ سے علیحدہ ہو گئے۔ علی گڑھ کالج سے شبلی کی علیحدگی کا ذکر کرتے ہوئے سید سلیمان ندوی نے حیات شبلی میں ان اختلافات کو گنایا ہے۔ جو شبلی کے "سرسید کے حلقہ سے"

علانیہ باہر نکلنے کا باعث ہوئے۔ اور اس ضمن میں، عقیدت مند شاگرد کے قلم نے عجیب بہار آفرینیاں کی ہیں۔

سرسید کی نسبت سید سلیمان نے جو کچھ بالصراحت کہا ہے۔ یا بالایما نمایاں کیا ہے۔ اس کا پچوڑ یہ ہے۔

”سرسید..... اپنے ہم نشینوں سے امتداد صدقنا کے سوا کوئی اختلاف رائے برداشت نہیں کر سکتے تھے۔“ ”مسلمانوں کی موجودہ تمدنی و معاشرتی بیماریوں کا علاج ایک (سرسید) کے نزدیک یہ تھا کہ مسلمان مذہب کے سوا ہر چیز میں انگریز ہو جائیں۔“ شبلی اور سرسید کے درمیان اس لئے بگاڑ ہو گیا کہ ”آخر عمر میں سرسید کی یہ بڑی خواہش تھی کہ ان کی سوانح عمری لکھی جائے۔ وہ چاہتے تھے کہ یہ کام مولینا شبلی کریں۔ مولینا اس سے پہلو بچاتے تھے۔“ ”عربی تعلیم کی ترقی و اصلاح کا مسئلہ دوسرا باب ہے۔ جس میں دونوں کو اختلاف تھا۔ سرسید جدید انگریزی تعلیم کے علاوہ مسلمانوں میں ہر ایسی تعلیم کے شیعوع کو جو ان کو اُدھر سے ہٹائے۔ مسلمانوں کے حق میں مضر سمجھتے تھے۔۔۔۔۔ ان کو مشرقی علوم اور عربی تعلیم سے اس لئے دلچسپی نہ تھی کہ وہ مسلمانوں کو آگے بڑھنے سے روکیں گے۔“

اس کے علاوہ سید سلیمان نے شبلی اور سرسید کے سیاسی اور مذہبی اختلافات پر بھی زور دیا ہے۔ جہاں تک سیاسیات میں کسی عملی اقدام کا تعلق ہے۔ شبلی کے کارناموں کا ذکر آگے آئے گا۔ اور مذہبی خیالات کے بارے میں مذہبی علماء ہی یہ فیصلہ کر سکتے ہیں۔ کہ ان باتوں میں شبلی اور سرسید

کوئی حقیقی فرق تھا یا نہیں [اور دہلی و دیوبند کے علما نے اس بارے میں
شبیہ کی کوئی گنجائش نہیں چھوڑی!] لیکن جہاں تک سرسید کے متعلق سید
سلیمان کے مندرجہ بالا ارشادات ہیں ان میں شک و گمان نہ فرط عقیدت سے عدل و انصاف
ہی نہیں۔ بلکہ سچائی اور صحت بیان کو بھی اس طرح چاروں شانے چت کر دیا ہے کہ الاماں!!

مثلاً فرد جرم کی پہلی مد کو لیجئے۔ اور ایک مشتاق انشا پرداز جس طرح واقعات
اور الفاظ کے ساتھ کھیلتا ہے۔ اس کا ملاحظہ کیجئے۔ سید سلیمان نے اس بات
کی تائید میں کہ سرسید "اپنے ہم نشینوں سے امتا و صدقنا کے سوا کوئی اختلاف رائے
برداشت نہیں کر سکتے تھے" حاکمی کی حیات جاوید کا حوالہ دیا ہے۔ فرماتے ہیں۔

"حیات جاوید ادل صفحہ ۲۹۰ میں مولیتا حاکمی نے دے لفظوں میں اس کا اقرار
کیا ہے۔ لکھا ہے۔ "کہ اس میں شک نہیں۔ کہ سید احمد خاں بالکل ایک
ڈسپاٹک طبیعت کے آدمی تھے۔ اس خصلت کو چاہو۔ ان کے بڑے کاموں
کی بنیاد سمجھو۔ اور چاہو۔ ان کے اخلاقی عیوب میں شمار کرو۔ بہر حال یہ خصلت
ان میں ضرور تھی"

غالباً اس اقتباس میں سرسید کے تمام بڑے بڑے کاموں کے بجائے
بڑے کاموں کا ذکر اصلاح کا تب ہے۔ لیکن سید سلیمان نے حاکمی کا بیان
نقل کرتے ہوئے جس احتیاط اور انصاف سے کام لیا ہے۔ وہ اس سے بھی
بڑھ کر ہے۔ انہوں نے حاکمی کا پورا اندراج نقل نہیں کیا۔ اور ایک ناممکن
اقتباس دے کر سرسید کے طریق کار کی نسبت جو کچھ حاکمی نے بالوضاحت کہا ہے
بالکل اس کے برعکس اس سے منسوب کر رہے ہیں۔ حیات جاوید میں یہ اندراج

اس طرح ختم ہوتا ہے:-

گو وہ (سر سید) جزوی اور فروعی باتوں میں اختلاف رائے سے تنگ دل نہ ہوتے تھے۔ مگر جن اصول پر انہوں نے کالج کی بنیاد رکھی تھی۔ ان سے وہ ہرگز دست بردار نہیں ہونا چاہتے تھے۔ اور جس بات کو ان میں محل سمجھتے تھے۔ اُس کو جہاں تک کہ ان کے امکان میں تھا۔ چلنے نہیں دیتے تھے۔

سر سید ایک عملی آدمی تھے۔ جو شخص ان اصولوں کی مخالفت کرتا۔ جن پر انہوں نے کالج کی بنیاد رکھی تھی۔ اس کی وہ ضرور مخالفت کرتے۔ لیکن حالی صاف کہتا ہے۔ کہ وہ باقی جزوی اور فروعی باتوں میں اختلاف رائے سے کبھی تنگ دل نہ ہوتے تھے!

حالی کا حوالہ نقل کرنے میں سید سلیمان نے عالمانہ احتیاط اور تقویٰ کا جو نمونہ پیش کیا ہے۔ اس پر تبصرہ تحصیل حاصل ہے۔ لیکن اس بارے میں حالی کی رائے پر فیصلہ چھوڑنے کی کوئی ضرورت نہیں۔ دوسرے ذریعوں سے بھی سید سلیمان کے الزام کی حقیقت پر کھی جاسکتی ہے۔ اور سچ تو یہ ہے۔ کہ شبلی اور سر سید کا تسلسل تعلقات ہی اس امر کا بین ثبوت ہے۔ کہ سر سید اپنے منشیوں سے امتنا و صدقنا سُننے پر ہرگز مُصر نہ تھے۔

شبلی خود لکھتے ہیں۔ "سر سید کے ساتھ ۱۶ برس رہا۔ لیکن پوٹیکل مسائل میں ہمیشہ ان سے مخالف رہا۔۔۔ اور سر سید سے بار بار بحثیں رہیں۔" شبلی کے خطوط سر سید کے نام پڑھ لیجئے۔ اور دیکھئے کہ سر سید اپنے کالج کے تنخواہ دار ملازموں سے کس حد تک امتنا و صدقنا سُننے پر مُصر تھے!

شبلی قسطنطنیہ سے سرسید کو خط لکھتے ہیں۔ لیکن اس خط میں بھی 'سرسید' کے نظریہ تعلیم، یعنی جدید تعلیم کی اشاعت، بہت کمزور چلنی کی ہے۔

افسوس ہے کہ عربی تعلیم کا پیمانہ یہاں بہت ہی چھوٹا ہے۔ اور جو قدیم طریقہ تعلیم تھا اس میں یورپ کا ذرا پر تو نہیں۔ جدید تعلیم وسعت کے ساتھ ہے لیکن دونوں کی حدود جدا رکھی گئی ہیں۔ اور جب تک یہ دونوں ڈانڈے نہ ملیں گے اصلی ترقی نہ ہو سکے گی۔ یہی کمی تو ہمارے ملک میں ہے۔ جس کا رونا ہے!

سید سلیمان اگر خطبات شبلی پر ہی نگہ غائر ڈالتے۔ جسے انہوں نے خود مرتب کیا ہے۔ تو وہ دیکھتے۔ کہ اس مجموعہ میں شبلی کی جتنی تقریریں ان مسائل پر ہیں۔ جن پر سرسید نے بھی تقریر کی۔ (یعنی پہلی اور تیسری) وہ سب کی سب سرسید کے خلاف ہیں: ایک تقریر کے تیور ملاحظہ ہوں:-

میں سیکرٹری صاحب (یعنی سرسید) کے ان الفاظ سے کہ "ہماری کانفرنس" (یعنی محمدن ایجوکیشنل کانفرنس) بے فائدہ چیز ہے۔ اور مفت میں ہزاروں روپے برباد کرتی ہے۔ ہرگز اتفاق نہیں کر سکتا۔ بلکہ اگر سیکرٹری صاحب محض فرمائیں۔ تو میں کہہ سکتا ہوں۔ کہ ان کی یہ رائے غلط اور بالکل غلط ہے۔

اس کا جواب سرسید نے نہایت متانت اور خندہ پیشانی سے دیا:-
گو کہ مولینا شبلی اس رائے کو غلط بتاتے ہیں۔ مگر بلاشبہ اس قدر افسوس مجھ کو ہے۔ کہ آج تک کسی شخص نے یہ نہیں بتایا۔ کہ ان ہدائتوں یا رایوں پر جو ہماری مجلس تعلیمی نے قرار دیں۔ پورا پورا عمل کیا گیا؟..... ہماری

قوم کی مثال اس شخص کی ہے۔ جو طبیب سے نسخہ لکھوائے اور دوا کا استعمال نہ کرے۔ اور چاہے۔ کہ صرف نسخہ ہی لکھوا لینے سے بیمار کو شفا ہو جائے۔

اب ناظرین شبلی کے اپنے الفاظ سے ہی اندازہ لگالیں۔ کہ وہ کس حد تک سرسید کے سامنے امتنا و صداقت کا کہا کرتے تھے اور پھر یہ سوچیں۔ کہ کیا اس اختلاف رائے کی بنا پر سرسید نے شبلی کو کالج سے نکال دیا؟ یا ان کے لئے کالج میں زندگی دو بھر کر دی؟ واقعہ یہ ہے۔ کہ سرسید کا جنازہ کالج سے پہلے نکلا اور شبلی کالج سے علیحدہ بعد میں ہوئے!!

یہی حال اس بیان کا ہے۔ کہ سرسید چاہتے تھے۔ کہ مسلمان، مذہب کے سوا ہر بات میں انگریز ہو جائیں۔ جب تک سید سلیمان یہ نہ بتائیں۔ کہ سرسید نے کن تحریروں میں یہ تصریح کی ہے۔ اور کن الفاظ میں۔ اس بیان کی صحت کا فیصلہ نہیں ہو سکتا۔ لیکن ناظرین سرسید اور ان کے بیٹے سید محمود کی تصویریں ہی اٹھا کر دیکھ لیں اور اندازہ کر لیں۔ کہ وہ کس حد تک انگریز بن گئے تھے؟

سلیمان صاحب نے سرسید کی سوانح عمری کے سوال پر تفصیل سے لکھا ہے۔ اور اس ضمن میں ان کے تمام اندراج کا جائزہ یہ ہے کہ سید احمد خاں اس گھٹیا قسم کا انسان تھا۔ کہ وہ شبلی کا اس لئے مخالف ہو گیا۔ کہ شبلی نے اس کی سوانح عمری لکھنے سے انکار کر دیا۔ افسوس ہے۔ کہ سلیمان صاحب نے سرسید کو بھی اپنے استاد کے ظرف سے ناپا ہے۔ اور یہ بھول گئے کہ ٹھوس اور جامد چیزوں کے لئے وہ پیمانے کام نہیں آتے۔ جن سے سیال چیزیں

نابی جاتی ہیں۔ یہ صحیح ہے۔ کہ شبلی نے، مہدی حسن، ابوالکلام آزاد اور خود سید سلیمان سے خطوں میں سوانح عمری لکھنے کی کہیں کناٹے اشارے سے اور کہیں صاف صاف، خواہش ظاہر کی۔ لیکن جب تک سر سید کی نسبت اس طرح کا اظہار خیال کسی قابل اعتماد ذریعے سے ہم تک نہ پہنچے۔ اس پر یقین کس طرح آسکتا ہے؟

سید سلیمان نے سر سید کی فرد جرم میں یہ اضافہ کرنے کے لئے زبانی روایات پر بھروسہ کیا ہے۔ اور ان روایات کے لئے بھی انہوں نے شبلی کے غالی عقیدت مندوں کے حلقہ ارادت سے باہر آنے کی ضرورت نہیں سمجھی۔

ماشاء اللہ سوانح نگار کو کیا سہولتیں میسر ہیں۔ ع۔

خود کوزہ و خود کوزہ گر و خود گل کوزہ!

لیکن روایت و درایت کے اصولوں کے ماہر ہونے کی حیثیت سے سید صاحب یہ تو جانتے ہوں گے۔ کہ اختلافی معاملات میں گھریلو روایتیں کام نہیں دیتیں۔ اس میں راست بیانی اور دروغ گوئی کا سوال نہیں۔ ذہن انسانی کی کمزوریوں اور مجبوریوں کا سوال ہے۔ غالباً مولوی اقبال احمد سہیل یا سید سلیمان یہ دعوائے تو نہ کریں گے۔ کہ شبلی کے معاملے میں وہ ایک غیر جانبدار حیثیت رکھتے ہیں۔ لیکن غیر جانبداری کے فقدان کے علاوہ اصل کٹھن مسئلہ یہ ہے۔ کہ کیا راویوں کا حافظہ اس قدر درست و مستحکم اور ان کا مشاہدہ اس قدر صحیح ہے۔ کہ پچاس ساٹھ سال کی پرانی باتوں میں ان پر اعتماد کیا جائے؟

انسانی حافظے پر اعتماد کرنے سے (جہاں جانبداری یا غیر جانبداری کا بھی کوئی سوال نہ ہو) جو غلطیاں پیدا ہو جاتی ہیں۔ ان سے حیاتِ شبلی کا فاضل مصنف نا آشنا نہیں۔ مثلاً مولوی عبدالرزاق مصنف البراکہ کی یادِ ایام کی نسبت انہوں نے خود یہ شعر نقل کیا ہے ۵

وقتِ پیری شباب کی باتیں

ایسی ہیں جیسے خواب کی باتیں!

اسی طرح انہوں نے شبلی کے عزیز شاگرد، مولینا ضیاء الحسن علوی کا ایک طویل بیانِ شبلی کے آخری ایام کی یاد میں درج کتاب کیا ہے۔ لیکن اس میں بیانِ واقعات کی اس قدر واضح غلطیاں تھیں کہ انہیں نوٹ لکھنا پڑا۔ ”مضمون نگار کو واقعہ کی صحیح تاریخ میں کچھ تشابہ ہو گیا۔“

اسی طرح ۱۹۱۴ء میں ندوۃ العلماء کی سٹرائٹک کا مسئلہ ہے جس کا ایک سبب یہ بتایا جاتا تھا کہ کارکنانِ ندوہ کے حکم سے مفتی محمد عبداللہ ٹوٹکی نے شبلی کے درسِ بخاری کی ممانعت کر دی۔ شبلی کہتے تھے کہ مفتی عبداللہ صاحب نے اس حکم کا ذکر خود ان سے کیا۔ لیکن مفتی صاحب شبلی کی اس وائٹ کو غلط بتاتے تھے۔ اس پر شبلی ایک خط میں لکھتے ہیں :-

مولینا عبداللہ صاحب نے ایک نہیں، متعدد دفعہ مجھ سے صحیح بخاری کے سبق روکنے پر اپنی مجبوری ظاہر کی۔ اور کہا کہ میں کیا کروں.....

اب اگر مولینا موصوف ان واقعات سے منکر ہیں۔ تو خدائے عالم الغیب کے سوا اور کون اس کا فیصلہ کر سکتا ہے۔

جب دو مقدس ہستیاں، ایک ہی واقعہ کے بیان میں اس قدر مختلف رہے ہو سکتی ہیں۔ تو ان کے شاگردوں اور عام دنیا داروں کی کیا کیفیت ہوگی؟ لیکن زبانی روایات پر بھروسہ کرنے کی اس سے بھی زیادہ مضحکہ خیز مثال، مکاتیب مہدی میں ملتی ہے۔ مہدی حسن صاحب نے ایک مضمون میں آزاد اور مولینا نذیر احمد کا ایک ایسا واقعہ بیان کیا۔ جسے انہوں نے مولینا شبلی کی زبان سے سنا تھا۔ لیکن مولینا عبد الماجد دریابادی جو اس واقعہ کے قائل نہ تھے۔ اس کی تردید چھاپنا چاہتے تھے۔ (اور وہ بھی مولینا شبلی کی زبانی !!) "مہدی حسن" ماجد صاحب کو لکھتے ہیں۔

آزاد اور نذیر احمد کا واقعہ ایک غیر ضعیف راوی یعنی خود شبلی کا بیان کردہ ہے۔ آزاد کے استادانہ ٹھاٹھ کے سلسلہ میں مولینا نے یہ تذکرہ فرمایا تھا۔

کہیں آپ کو سہو تو نہیں ہوتا۔ تردید کیسی؟ اور وہ بھی شبلی کی زبانی !!

انسانی حافظے کی یہی بوجھبیاں ہیں۔ جن کی بنا پر کوئی محتاط مورخ یا تذکرہ نگار اختلافی مسائل میں زبانی روایات پر اعتماد نہیں کرتا۔ زیادہ سے زیادہ انہیں تائید یا تائید مزید کے لئے لاتا ہے۔ لیکن سید سلیمان انہی روایات کی بنا پر عجیب و غریب نظریوں کی عمارت تعمیر کرتے ہیں۔ اور لطف یہ ہے۔ کہ جب وہ ان گھریلو روایات کی تائید کے لئے کوئی تحریری حوالہ دیتے ہیں۔ تو جس بے تکلفی سے وہ اسے نقل کرتے ہیں۔ یا اس کا خلاصہ دیتے ہیں۔ اس سے صاف نظر آجاتا ہے۔ کہ شبلی کے معاملے میں ان کی راہنمائی بڑی خطرناک ہے! مثلاً وہ یہ لکھ کر کہ "انہی عمر میں سرسید کی یہ بڑی خواہش تھی۔ کہ ان کی

سوانح عمری لکھی جائے۔ اس پر ایک فٹ نوٹ بڑھاتے ہیں۔ "حیات جاوید میں مولینا حاکمی نے بھی ان کی اخیر عمر کی اس خواہش کا ذکر کیا ہے۔" لیکن اگر آپ حیات جاوید اٹھا کر دیکھیں۔ تو پتہ چلتا ہے۔ کہ معاملہ بالکل دوسرا ہے۔ حاکمی کہیں یہ نہیں کہتا۔ کہ سرسید کی یہ خواہش تھی۔ کہ ان کی سوانح عمری "لکھی جائے۔" بلکہ وہ تو یہ کہتا ہے۔ کہ سرسید شروع میں اپنی سوانح عمری لکھے جانے کے خیال کا مذاق اڑایا کرتے تھے۔ لیکن جب سوانح عمری لکھی جانی شروع ہو گئی۔ بلکہ بہت حد تک لکھی جا چکی۔ تو وہ ایک خاص وجہ سے (جس کی حاکمی وضاحت کر دیتا ہے)۔ یہ جاننے کے مشتاق تھے۔ کہ اس میں (یا کم از کم اس کے ایک خاص حصے میں) کیا لکھا جا رہا ہے۔

حیات جاوید کا متعلقہ اندراج، حسب ذیل ہے:-

اول اول تو جب کبھی سرسید کے سامنے ان کی لائف لکھنے کا ارادہ ظاہر کیا۔ تو وہ ہمیشہ یہ کہا کرتے تھے۔ کہ میری لائف میں سوا اس کے کہ لڑکپن میں خوب کڑیاں کھیلیں۔ کنکوے اڑائے۔ کبوتر پالے۔ نانچ مجھے دیکھے۔ اور بڑے ہو کر نیچری، کافر اور بے دین کہلائے۔ اور رکھا ہی کیا ہے۔ مگر آخر میں جیسا کہ عام طبائع انسانی کا خاصہ ہے۔ ان کو اس بات کے دریافت کرنے کا زیادہ خیال معلوم ہوتا تھا۔ کہ ان کی اخیر بایو گرافی میں کیا لکھا جا رہا ہے اور اسی لئے وہ اپنی لائف کے جلد شارح ہونے کے مشتاق معلوم ہوتے تھے۔ ظاہر ہے۔ کہ جس شخص نے چالیس برس مذہب کی جماعت میں بسر کئے ہوں۔ اور سوائے تکفیر و تذلیل کے قوم کی طرف سے کچھ انعام نہ پایا ہو۔ اس سے زیادہ کون شخص

اس بات کے دیکھنے کا خواہشمند ہو سکتا ہے کہ کوئی مسلمان اس کی مذہبی تصنیفات سے نظر انصاف سے بحث کرے۔ پس اگر ہم یہ جانتے کہ سرسید کا ناگزیر وقت قریب آپہنچا ہے۔ تو کم سے کم جو کچھ ہم نے سرسید کی مذہبی خدمات کی نسبت لکھا تھا۔ وہ ضرور ان کی نظر سے گزران دیتے۔

حالی بطور ایک سوانح نگار کے شبلی سے کم پایہ کا نہیں۔ اگر ایک کی الفاروق اردو ادب کا زیر ہے۔ تو دوسرے کی یادگار غالب ہمارے ادب کا بیش بہا خزانہ ہے۔ لیکن سرسید نے حالی کے لائف لکھنے پر جن خیالات کا اظہار کیا۔ اہی سے آدراہ ہو سکتا ہے۔ کہ وہ اپنی سوانح عمری لکھوانے کے لئے کس طرح بیٹاب تھے! مندرجہ بالا اقتباس میں حالی نے صاف بتا دیا ہے۔ کہ جب انہوں نے سرسید کی لائف لکھنے کا خیال ظاہر کیا۔ تو سرسید اس خیال کا مذاق اڑاتے رہے اس کے علاوہ حیات جاوید کے دیباچہ میں حالی یہ بھی بتا دیتے ہیں۔ کہ شروع میں جب انہوں نے سرسید کی سوانح عمری لکھنی چاہی۔ تو سرسید نے کس حد تک انکی مدد کی!

حالی یہ لکھ کر کہ انہوں نے سرسید کی زندگی کے واقعات قلمبند کرنے شروع کر دیے تھے۔ آگے چل کر لکھتے ہیں:-

میں نے.... کم و بیش سو سو اہل ایک کاپی میں لکھ کر سرسید کے پاس بمقام علی گڑھ اس غرض سے بھیجے۔ کہ ان کے جواب مختصر طور پر لکھ دیں۔ مگر وہ کاپی ان کے پاس یونہی پڑی رہی۔ کسی سول کا جواب وہاں سے نہ ملا۔

حیات جاوید کے دیباچہ سے ہم نے جو طویل اقتباسات دیے ہیں۔

ان سے ناظرین بخوبی اندازہ لگا سکتے ہیں۔ کہ حالی نے کیا کہا۔ اور سید سلیمان اس سے کیا منسوب کر رہے ہیں۔ لیکن بیان واقعات میں سید صاحب نے جو بے تکلفی برتی ہے۔ اس کے نمونے حیاتِ شبلی کے ہر صفحے پر بکھرے پڑے ہیں۔ اور سرسید اور حالی کے بیانات خاص طور پر اس کے تختہ مشق بنے ہیں۔ مثلاً حیاتِ جاوید کے متعلق شبلی کے جلے کٹے فقروں کا ذکر کر کے سید سلیمان لکھتے ہیں مولینا شبلی، نے اس کتاب کو مدلل مداحی یا کتاب المناقب کہا جس سے مولینا حالی کی تنقید مقصود نہ تھی۔ بلکہ یہ مقصود تھا کہ اس کتاب میں صاحبِ سوانح کی زندگی کے دونوں رخ نہیں۔ مولینا حالی کو اس کمی کا احساس خود بھی تھا چنانچہ انہوں نے ویساچہ میں خود اپنے اس احساس کی تشریح اور اپنے طرزِ عمل کی توجیہ کی ہے۔

پتہ نہیں۔ سید سلیمان دوسروں سے بیانات منسوب کرتے وقت فقط اپنی یاد پر بھروسہ کر کے انہیں دیکھتے نہیں۔ یا انہیں خیال ہے کہ کوئی دوسرا انہیں کھول کر نہیں دیکھے گا۔ انہوں نے آخری دو فقروں میں جو کچھ حالی سے منسوب کیا ہے۔ وہ بالکل خلاف واقعہ ہے۔ حالی کو حیاتِ جاوید کی نسبت ہرگز یہ احساس نہ تھا کہ اس میں سرسید کی زندگی کے فقط ایک (خوشنما) رخ کی تصویر ہے۔ اور انہوں نے اس احساس کی کوئی توجیہ نہیں کی۔ بلکہ وہ تو حیاتِ جاوید کے ویساچہ میں لکھتے ہیں کہ میں نے سعدی اور غالب کی سوانح عمریوں میں اصحابِ تذکرہ کے پھوڑوں کو کہیں ٹھیس نہیں لگنے دی۔ لیکن حیاتِ جاوید کی نسبت وہ بالقرع بتاتے ہیں۔ کہ اس میں انہوں نے سرسید کی زندگی کے

دونوں رخ دکھائے ہیں۔ اور اس پر نکتہ چینی کا پورا قصد کیا ہے۔ وہ اس کتاب کے متعلق دیباچہ میں لکھتے ہیں:-

ہم کو اس کتاب میں اس شخص کا حال لکھنا ہے۔ جس نے پس ایسے شخص کی لائف چپ چاپ کیوں کر لکھی جاسکتی ہے۔ ضرور ہے۔ کہ اس کا سونا کسوٹی پر کسا جائے۔ اور اس کا کھرا پن ٹھوک بجا کر دکھایا جائے۔ وہ ہم میں پہلا شخص ہے۔ جس نے مذہبی لٹریچر میں نکتہ چینی کی بنیاد ڈالی ہے۔ اس لئے مناسب ہے۔ کہ سب سے پہلے اسی کی لائف میں اس کی پیروی کی جائے۔ اور نکتہ چینی کا کوئی موقع ہاتھ سے جانے نہ دیا جائے۔

حیات جاوید کی نسبت یہ کہا جاسکتا ہے۔ کہ اس کے دیباچہ میں حاکمی نے نکتہ چینی کا جو ادعا کیا تھا۔ اس میں وہ پورے نہیں اترے اگرچہ حاکمی نے ملائم اور متین طریقے سے جا بجا سرسید کی بعض چیزوں پر چشم نمائی کی ہے۔ اور حیاتِ شبلی میں سرسید پوچھتے جائز اعتراضات ہیں۔ ان سب کے ساتھ حیاتِ جاوید کا حوالہ موجود ہے۔ [لیکن کم از کم سید سلیمان کا یہ فرمانا کہ حاکمی کو اس امر کا احساس تھا۔ کہ حیاتِ جاوید میں سرسید کی زندگی کا فقط ایک رخ ہے۔ اور انہوں نے دیباچہ میں اس کا اعتراف کیا ہے۔ صریح غلط بیانی ہے۔

تعجب ہے۔ کہ تحریری حوالوں کے اندراج اور تلخیص میں تو حضراتِ ندوہ اس شدید احتیاط اور درست بیانی کا ثبوت دیتے ہیں۔ اور ساتھ ہی یہ توقع رکھتے ہیں۔ کہ ان کے حافظے پر ایمان لاکر ان کی زبانی روایات کو صحیح مان لیا جائے۔ خواہ تمام قرائن اور واقعات معلومہ ان کے برخلاف کیوں نہ ہوں!

بطاہر اس خواہش کی تعمیل روایت و درایت کے تمام اصولوں کے خلاف ہے۔ لیکن ہم ناظرین سے کہیں گے کہ وہ سرسید کی سوانح عمری والا قصہ صحیح مان لیں۔ بات تو عجیب ہے۔ اور سرسید کی شخصیت کا جو نقشہ دوست دشمن نے کھینچا ہے۔ اس پر کسی طرح نہیں پھبتی۔ لیکن مولوی اقبال احمد سہیل اس قصہ کے راوی ہیں۔ اور مولینا سلیمان ندوی اس کے ناقل۔ ان پر کیوں نہ اعتماد کیا جائے؟

حدیث اگرچہ غریب است راویاں ثقہ اند!

لیکن عربی کی تعلیم سے سرسید کی جس مخالفت کا سید سلیمان نے ذکر کیا ہے اس کے متعلق ہم حیران ہیں کہ ان کے بیان کو صحیح تسلیم کریں۔ یا ان کے استاد کے ارشاد کو۔ جو مولوی بشیر الدین کا ایک فقرہ نقل کر کے لکھتے ہیں کیا اس کا یہ مطلب ہے کہ صرف انگریزی علوم و فنون میں کمال حاصل کرنا اور عربی زبان اور مذہبی علوم سے بے بہرہ ہونا تمام دینی و دنیوی ترقی کا وسیلہ ہے؟ اگر یہ مطلب ہے تو محض تہمت ہے کہ سرسید مرحوم کا یہ خیال اور یہ رائے تھی۔

اس مجلس مقدس میں بچارے سرسید کو کہاں بار مل سکتی ہے۔ لیکن اگر سید سلیمان کے ایوان عدالت میں ملزم کو بھی کچھ بولنے کا حق حاصل ہے۔ تو سرسید کا اپنا بیان بھی موجود ہے۔ وہ نواب عماد الملک کو مسلمانوں کی عام تعلیم کا ذکر کر کے لکھتے ہیں:-

اسی کے ساتھ یہ تدبیر چاہتا ہوں کہ علوم عربیہ اور درس کتب مذہبی جو معدوم ہو جاتا ہے کسی طرح قائم رہے۔ اگر عربی اور فارسی ہم میں سے معدوم ہو جائے۔ تو اس کے ساتھ ہماری قومیت بھی معدوم ہو جائے گی۔
شبلی کی زندگی میں ایک مرتبہ سید سلیمان نے اپنے استاد کی جماعت میں قلم اٹھایا تھا۔ اور ان کے مخالف مولوی خلیل الرحمن سہارنپوری سے ایک اخبار میں بعض ایسے سوالات کئے تھے۔ جن کی تہ میں الزام اور اعتراض تھے لیکن یہ الزامات بے بنیاد تھے۔ اس پر ان کے کامل الفن استاد نے انہیں لٹکا۔ اور ایک خط میں انہیں لکھا:-

تم نے وکیل میں جو سوالات ناظم سے کئے ہیں اس کے اکثر تیر ہوائی ہیں۔ سرسید کے خلاف بھی سید سلیمان نے بہت سے "ہوائی تیر" چلائے ہیں۔ اور وہ بھول گئے۔ کہ ان ہوائی تیروں سے سرسید کو کوئی نقصان نہیں پہنچے گا۔ انہوں نے جو کچھ کیا ہے۔ استاد کی محبت سے سرشار ہو کر کیا ہے۔ لیکن شبلی کے متعلق ان کی فرط عقیدت کا یہ پہلو ایسا ہے۔ کہ اگر شبلی اس پر (مولوی خلیل الرحمن پر کئے ہوئے اعتراضوں کی طرح) مجھے میرے دوستوں سے بچاؤ "کہیں۔ تو بجا ہے۔ سید سلیمان نے شبلی کے خطوط۔ مضامین۔ اشعار مرتب کئے ہیں۔ ان چیزوں کو مرتب کرتے وقت انہوں نے بہت سی قابل اعتراض باتوں پر سیاہی پھیر دی ہے۔ لیکن عقیدت مند آنکھوں کو قابل اعتراض باتیں مشکل سے ہی نظر آتی ہیں۔ اور سید سلیمان کی احتسابی کار فرمائی کے بعد اب بھی ان چیزوں کا یہ عالم ہے۔ کہ

آپ شبلی کی شخصیت کے خلاف کوئی فرد جرم مرتب کرنا چاہیں۔ تو آپ کو شبلی کے ہاتھ کی لکھی ہوئی تائیدی دستاویزات مل جائیں گی۔ اپنے استاد پر یہ احسان کر کے، اور حیاتِ شبلی میں بھی بعض ایسے رخنے چھوڑ کر جن سے شبلی کی اصل شخصیت پر تھوڑی بہت نئی روشنی پڑ جاتی ہے۔ سید سلیمان اب اسے، اپنے استاد کی خیر خواہی سمجھتے ہیں۔ کہ ہر اس شخص کا منہ چڑھائیں جس کا قد و قامت شبلی سے بلند ہے!

ہم سید سلیمان سے، ان کے ایک دوست کے الفاظ میں پوچھتے ہیں کہ "شیش محل میں بیٹھ کر دوسروں پر پتھر پھینکنا خوش ادائیگی ہے۔ لیکن کیا یہ فعل دانائی بھی ہے؟"

انہوں نے فارسی کا وہ پُرانا شعر تو سنا ہوگا کہ

چوں خدا خواہد کہ پردہ کس درد

میلش اندر طعنہ نیکاں دہد!

سید سلیمان کی اس روش کا جو نتیجہ ہوگا۔ وہ ظاہر ہے۔ (اور ہم نے سنا ہے۔ کہ ان کی کتاب کے جواب میں شبلی کے قدیمی دوست اور محسن، مولوی محمد امین زبیری ایک تفصیلی کتاب لکھ رہے ہیں)۔ لیکن سید صاحب کی اس "نادان دوستی" کا ہمیں اس لئے بھی افسوس ہے۔ کہ انہوں نے سرسید کی جو بھوڑی اور خلافِ واقعہ تصویر کھینچ کر پچاسے شبلی کی مخالفت کا سامان کیا ہے۔ وہ شبلی کے دل و دماغ کی نہیں۔ شبلی کو سرسید سے لاکھ اختلاف سہی۔ لیکن سرسید کی نسبت ان کی وہ گہری ہونی رائے ہرگز نہ تھی۔ جو

سید سلیمان کی ہے۔ جنہیں سرسید کو قریب سے دیکھنے کا کوئی موقع نہیں ملا۔ یا ان لوگوں کی ہے۔ جو حقیقی واقعات سے بے خبر ہیں۔ اور سرسید کو فقط مولوی طفیل احمد منگلوری کی عینک سے دیکھتے ہیں۔ آپ سرسید کے اس کارٹون کو دیکھتے، جو سید سلیمان نے حیات شبلی میں پیش کیا ہے۔ اور اس کا شبلی کی اس تصویر سے مقابلہ کیجئے۔ جو شبلی نے اس وقت کھینچی۔ جب وہ علانیہ سرسید کے خلاف صف آرا تھے۔ شبلی مسلم گزٹ کے مشہور سلسلہ مضامین میں سرسید کی نسبت لکھتے ہیں:-

وہ پُر زور دست و قلم، جس نے اسباب بغاوت ہند لکھا تھا۔ اور اُس وقت لکھا تھا۔ جب کورٹ مارشل کے ہیبت ناک شعبے بلند تھے۔ وہ بہادر جس نے پنجاب یونیورسٹی کی مخالفت میں لارڈ لٹن کی اسپچوں کی دھجیاں اڑادی تھیں۔ اور جو کچھ اس نے ان تین آرٹیکلوں میں لکھا۔ کانگریس کا لٹریچر حقوق طلبی کے متعلق اس سے زیادہ پُر زور لٹریچر نہیں پیدا کر سکتا۔ وہ جاں باز جو آگرہ کے دربار سے اس لئے بدھم ہو کر چلا آیا تھا۔ کہ دربار میں ہندوستانیوں اور انگریزوں کی کرسیاں برابر درجہ پر نہ تھیں۔ وہ انصاف پرست.....

سید سلیمان نے اس بات پر زور دیا ہے۔ کہ سرسید کی وفات پر شبلی نے کوئی مثنیہ نہیں لکھا۔ مثنیہ نہ لکھنے کے بیسیوں قلمی اسباب ہو سکتے ہیں۔ لیکن سرسید کی وفات پر شبلی نے جو نہایت مختصر سا خط ایک دوست کو لکھا۔ اسی سے اندازہ ہو سکتا ہے۔ کہ شبلی کس حد تک سرسید کی عظمت اور قومی اہمیت کے معترف تھے۔ یہ خط 'سوائے' ایک شعر کے تمام تر عربی میں لکھا گیا۔

اور ہم سید سلیمان کی کتاب سے ہی اس کا ترجمہ پیش کرتے ہیں:-
 نے د ائم حدیث نامہ چون است
 ہمیں د ائم کہ عنوالنش بخوان است
 قومی عمارت کے ستون ہل گئے۔

یعنی سید احمد خاں بہادر اپنے پروردگار کے جوار رحمت میں
 گئے۔ یہ سانحہ یکشنبہ ۲۷ مارچ کو پیش آیا۔ اور ہماری قوم کا
 شیرازہ بکھر گیا۔

میں کچھ دنوں تک کوئی کام نہیں کر سکتا۔

شبلی کی علی گڑھ کالج سے علیحدگی کا ذکر کرتے ہوئے 'سید سلیمان نے شبلی اور
 سرسید کے اختلافات کی جو بحث چھیڑ دی ہے۔ اور جس انداز سے اس بحث کو
 نبایا ہے۔ اس کا نتیجہ نہ صرف شبلی کے حق میں نیک نہ ہوگا۔ بلکہ ہمارے خیال
 میں سرے سے یہ بحث غیر ضروری ہے۔ کالج سے شبلی کی علیحدگی کے لئے
 شبلی اور سرسید کے اختلافات گنانے کی کوئی ضرورت نہیں۔ بلکہ اس کی وجہ
 نہایت وضاحت سے حضور نظام کے اس فرمان میں بنادی گئی ہے جس میں
 شبلی کے نام تصنیفی وظیفے کا اعلان ہے۔ اور جس کے بعد شبلی نے کالج میں مستقل
 قیام کا خیال ترک کر دیا۔ اس فرمان کے الفاظ ہیں:-

مولوی شبلی صاحب جو اس وقت علی گڑھ کالج میں عربی اور فارسی کے پروفیسر
 ہیں۔ چار ہفتہ سے بلدہ میں مقیم ہیں۔ مولوی صاحب ایک نہایت قابل اور لائق
 شخص ہیں۔ اور تصنیف میں ایک خاص مذاق رکھتے ہیں۔.....

اب ان کی تمنا یہ ہے کہ اپنے پورے وقت کو تصنیف کے کام میں صرف کریں۔ اور معمولی درس و تدریس کو ترک کر دیں۔ کالج سے شبلی کی علیحدگی کا باعث سرسید سے اختلافات نہ تھے۔ کیونکہ اگر شبلی کے لئے سرسید کے ساتھ مل کر کام کرنا مشکل ہوتا۔ تو وہ سرسید کی زندگی میں ہی کالج سے علیحدہ ہو جاتے۔ بلکہ اس کا اصل سبب یہ تھا۔ کہ کالج کی ”معمولی درس و تدریس“ سے ان کے تصنیفی کاموں میں ہرج ہوتا تھا۔ اور وہ چاہتے تھے کہ اپنے اصل کام، یعنی تصنیف و تالیف کے لئے زیادہ سے زیادہ وقت نکالیں!

شبلی کے بہت سے مخلص دوست، ان کے علی گڑھ چھوڑنے کے خلاف تھے۔ مہدی حسن انہیں ایک خط میں لکھتے ہیں۔ ”یہ میرے دل کا چور ہے۔ جسے آپ سے چھپانا نہیں چاہتا۔ کہ میں آپ کو کالج میں دیکھنا چاہتا تھا، لیکن ہمارے خیال میں شبلی کا فیصلہ صحیح“ اور ٹھوس وجوہ پر مبنی تھا۔ شبلی نے عمر کے آخری دو تین سال میں علی گڑھ کی جس طرح مخالفت کی۔ وہ ضرور افسوسناک ہے۔ اس سے نہ صرف شبلی یا ندوۃ العلماء کو کوئی فائدہ نہ ہوا۔ بلکہ جیسا کہ شبلی نے بالآخر محسوس کیا۔ قوم کو نقصان پہنچا۔ اور قومی شیرازہ بکھر گیا۔ لیکن جہاں تک علی گڑھ چھوڑ کر، تصنیف و تالیف میں مشغول ہونے یا ندوۃ کی خدمت کرنے کا خیال تھا۔ یہ فیصلہ دانشمندانہ تھا۔ ہمارے تعلیمی اداروں میں جب تک کسی جوہر قابل کے لئے خاص سہولتیں نہ بہم پہنچانی جائیں، ”معمولی درس و تدریس“ میں قابل اساتذہ کے وقت کا جس طرح خون ہوتا

ہے۔ وہ محتاج بیان نہیں۔ شبلی کو نظر آتا تھا کہ یہ کام تو کوئی اور بھی کر سکتا ہے۔ وہ کیوں نہ اپنے تئیں اس چیز کے لئے وقف کریں۔ جس کے لئے وہ خاص طور پر موزوں ہیں۔ اور اگر ہم ان علمی، ادبی اور قومی کارناموں کا موازنہ جو شبلی کے آخری سولہ سالوں میں عمل میں آئے۔ ان کاموں سے کریں جو شبلی نے علی گڑھ کے سولہ سالہ قیام میں کئے۔ تو صاف نظر آتا ہے کہ شبلی کا فیصلہ نہ صرف ان کی ذات کے لئے، بلکہ قومی نقطہ نظر سے بھی صحیح تھا۔

شبلی کی زندگی میں غور و فکر اور عبرت آموزی کا بڑا سامان ہے۔ وہ ایک کامیاب اور الو العزم باپ کے بیٹے تھے۔ خود بھی شروع سے بلند حوصلہ اور عالی ہمت تھے۔ علی گڑھ آنے سے پہلے ان کے ارادوں کی راہ ابھی معین نہ ہوئی تھی۔ بلکہ جس طرف ان کا جوش طبعیت انہیں لے جا رہا تھا۔ ادھر کی راہ نور دی خدا داد خوہوں کا اتلاف بیجا تھا۔ علی گڑھ پہنچ کر ان کی منزل مقصود طے ہو گئی۔ اور ان کی زندگی کی "اسکیم" (جسے بنانے اور پیش نظر رکھنے کی یہ مرد باتدبیر اپنے سب لائق تلامذہ کو ہدایت کیا کرتا تھا)۔ تیار ہو گئی۔ اب ان کی کشتی موجوں کے رحم پر نہ تھی۔ بلکہ ان کی زندگی کا مقصد اعلیٰ اس کی راہنمائی کرتا۔

شبلی کی منزل مقصود تو معین ہو گئی۔ لیکن کامیابی کی چوٹی پر پہنچنے کے لئے انہوں نے فوراً سر توڑ دوڑ نہیں شروع کر دی۔ جس سے بالعموم پرجوش نوجوان اپنی مہم کا آغاز کرتے ہیں۔ اور جلد ہی تھک کر یا راہ کی صعوبتوں سے گھبرا کر ہمت ہار دیتے ہیں۔ شبلی نے برسوں منزل اور جادہ منزل کا مطالعہ کیا۔ دایں بائیں

چل پھر کر اس راہ کو قریب سے دیکھا۔ راہ کی مشکلات سے واقفیت حاصل کی۔ اور جب تک ان کے پاس معقول زادِ راہ فراہم نہ ہو گیا۔ انہوں نے آگے قدم نہ بڑھایا۔ آزادانہ قومی خدمت کرنے کے ارادے ان کے ایک مدت سے تھے۔ لیکن علی گڑھ میں انہوں نے اپنے آپ کو اس کے لئے تیار کیا۔ اعلیٰ پیمانے پر کام کرنے کے جو وہاں نمونے تھے۔ انہیں غور سے مطالعہ کیا۔ اپنے وقت کے سب سے بڑے ہندوستانی مسلمان کو برسوں قریب سے دیکھا۔ جس طرح اس نے اپنی بیوی کی وفات کے بعد دوبارہ شادی نہ کی تھی۔ اسی طرح خود بھی ۱۸۹۵ء میں پہلی بیوی کی وفات پر دوبارہ تامل نہ کرنے کا عہد کیا۔ کتابیں اور نظمیں لکھ اور چھپوا کر اپنی استعداد اور عوام کی گردیدگی کا اندازہ لگایا۔ اس کے باوجود وہ علی گڑھ سے اس وقت تک علیحدہ نہ ہوئے۔ جب تک انہوں نے حیدر آباد کے وظیفہ سے ”زادِ راہ“ کا پورا سامان نہ کر لیا۔ اور قطعی علیحدگی اس وقت اختیار کی۔ جب حالات نے بالکل مجبور کر دیا۔

چاک کرمت جیب بے ایام گل

کچھ ادھر کا بھی اشارہ چاہئے !

مولینا ابوالکلام آزاد نے اپنے ادبی شاہکار تذکرہ میں شبلی کی غیر معمولی احتیاط پر حشم نمائی کی ہے۔ بلاشبہ جن نامساعد حالات سے شبلی کو سابقہ پڑا۔ ان کی وجہ سے یہ سانپ کا ڈسا ہوا رسی سے بھی ڈر جاتا تھا۔ لیکن یہ فیصلہ تو اب مستقبل کا مورخ ہی کرے گا کہ شبلی اور ان کی قوم کے لئے شبلی کا تردد و تامل زیادہ مفید ثابت ہوا ہے یا مولینا ابوالکلام آزاد کی خوش اعتمادی، تیقن مطلق اور امانیت !

کشمکش

علی گڑھ چھوڑنے کے بعد شبلی کو دو تین سال سخت مصیبتوں کا سامنا کرنا پڑا۔ ان کی صحت ان دنوں خراب رہنی شروع ہو گئی تھی۔ اور وہ قیام کلج کے دوران میں ہی سیروسیاحت کے لئے کشمیر جانے کا ارادہ کر رہے تھے۔ کلج سے فراغت ملی۔ تو دیرینہ ارادے کو پورا کرنے کا موقع ہاتھ آیا۔ اور کلج سے رخصت ہوتے ہی جون ۱۸۹۸ء میں انہوں نے کشمیر کا رخ کیا۔ یہاں پہنچ کر وہ سخت بیمار ہو گئے۔ اور جب تک یہاں رہے۔ بیمار ہی رہے۔ وہ سفر میں تنہا گئے تھے۔ یہاں تک کہ کوئی ملازم بھی ساتھ نہ تھا۔ کشمیر کے احباب نے بڑی خدمت کی۔ لیکن شبلی نے یہاں بہت صعوبتیں اٹھائیں۔ اور جب طبیعت ذرا سنبھلی۔ تو جولائی کے اخیر میں وطن کا رخ کیا۔

یہاں پہنچ کر انہوں نے الفاروق کو جسے انہوں نے علی گڑھ چھوڑنے سے چار پانچ سال پہلے شروع کیا تھا۔ اختتام پر پہنچایا۔ لیکن صحت کا اب بھی یہ حال تھا۔ کہ آج اچھی ہے۔ تو کل خراب۔ بلکہ گھٹے گھٹے کے بعد حالت بدلتی تھی۔ اس دوران میں وہ لکھنؤ گئے۔ ندوہ کے دفتر میں قیام کر کے لکھنؤ کے اطباء کا علاج کیا۔ لیکن طبیعت پھر بھی راہ پر نہ آئی۔ اور وہ اعظم گڑھ واپس آ گئے۔ نواب حسن الملک کو

ان کی علالت کا پتہ چلا۔ تو عیادت کے لئے اعظم گڑھ آئے۔ تین دن تک مولینا کے مکان پر مقیم رہے۔ اور انہیں دیکھ کر علی گڑھ واپس گئے۔

اس دوران میں مولینا کی حالت سنبھل گئی تھی۔ لیکن اگلے سال مئی میں پھر مرض کا سخت دورہ پڑا۔ اور مولینا نے دہلی جا کر حکیم عبد المجید خاں سے مشورہ کرنے کا فیصلہ کیا۔ نواب محسن الملک بھی ان کے ساتھ جانے والے تھے۔ اور مولینا نے نواب حبیب الرحمن نثرانی کو بھی لکھا کہ وہ حق دوستی ادا کریں۔ اور ساتھ جائیں مولینا کی بیماری کا یہ دورہ اتنا شدید تھا کہ انہوں نے عالم مایوسی میں اپنی وصیت بھی لکھ لی۔ لیکن خدا کی شان ہے۔ انتہائی تاریکی کے بعد ہی صبح اُمید نمودار ہوتی ہے۔ وہ اس حالت میں تھے کہ اعظم گڑھ میں ایک مسلمان اسسٹنٹ سرجن (ڈاکٹر مصطفیٰ خاں) مقرر ہوئے۔ وہ مولینا کے بھائی مولوی محمد اسحق کے دوست تھے۔

انہوں نے یہ تشخیص کی کہ مولینا کا دل غایت ضعف سے اپنا کام ٹھیک طرح نہیں کر رہا۔ اور بڑی مستعدی سے اس ضعف کا علاج شروع کیا۔ ایک طویل سلسلہ علاج کے بعد جس میں مولینا کو ڈاکٹر مصطفیٰ خاں کی تبدیلی کے بعد گوندہ بھی جانا پڑا اور ایک ہزار سے زائد خرچ اٹھا۔ مولینا کو صحت ہوئی۔ اور وہ پھر سے قومی کاموں میں ہاتھ لگانے کے قابل ہوئے۔ حالی نے قطعہ تہنیت لکھا۔

لشہ الحمد پس از ناخوشی و رنج و راز شبلی ما بہ مراد از سر بالیں برخاست

بود در علت او علت قومی مضمر لاجرم صحت او بہر مہ قوم شفاست
بسکہ اور روح دمیدہ است تا ریخ سلف ہر قدر فخر بہ ذاتش بہ کند قوم رواست

زندہ نادیر بہ مانا د کہ بر تقد کسے بعد از خلعت تحقیق نمی آید راست!
 مولینا کی بیماری پتہ نہیں کس قسم کی تھی۔ کہ ان کے معالج، ڈاکٹر مصطفیٰ خاں
 نے انہیں دوبارہ شادی کرنے کا مشورہ دیا۔ مولینا کی پہلی بیوی اس سے پانچ
 سال پہلے وفات پا چکی تھی۔ اور مولینا کا دوبارہ تاہل کا ارادہ نہ تھا۔ لیکن اب طبی
 احکام کے سامنے، جنکا ناپڑا اتفاق سے جو لڑکی مولینا کو پسند آئی۔ وہ بہت ہی
 کم سن تھی۔ مولینا کے کئی اعزہ اس رشتے کے خلاف تھے۔ مولینا نے وعدہ کیا۔
 کہ وہ شادی کے بعد کچھ وقت حالت مجردی میں گزار دیں گے۔ اور یہ بھی گوارہ
 کرنے کو تیار تھے۔ کہ عقد کے بعد دو سال تک لڑکی کا "کسی قسم کا آنا جانا کچھ نہ ہو۔"
 لیکن ان کے صاحبزادے حامد شبلی کو یہ رشتہ سخت ناگوار گزرا۔

ہم مولینا شبلی کے اس غم و غصہ کا ذکر کر چکے ہیں۔ جو انہوں نے اپنے والد
 شیخ حبیب اللہ کی دوسری شادی پر محسوس کیا تھا۔ سو شبلی ماں کی آمد کے خیال
 سے ان کے بڑے بیٹے کی بھی وہی حالت ہو گئی۔ جو ان کی اپنی ہوئی تھی۔ بلکہ
 اس سے بھی زیادہ۔ کیونکہ حامد شبلی تو باپ کا گھر ہی چھوڑ کر چلے گئے۔ اور درجنگہ
 سے باپ کو خط لکھا۔ کہ "اب آپ مجھ سے مایوس ہو جائیے۔" باپ کو بیٹے کی اس
 حرکت کا بڑا سنج ہوا۔ چار وقت تک شبلی نے کھانا نہیں کھایا۔ اور ہر وقت
 رویا کئے۔

درجنگہ سے حامد شبلی بہار شریف گئے۔ جہاں مشہور اہل قلم، صوفی بزرگ
 شیخ شرف الدین یحییٰ منیری کا مزار ہے۔ وہاں وہ سجادہ نشین صاحب کے
 مرید ہوئے۔ گیر واک پڑے پہن کر ترک دنیا کیا۔ اور ایک آدھ مہینہ بالکل جوگیوں

کی طرح بسر کیا۔ اس دوران میں کسی وقت انہوں نے اپنے والد کا نام لیا۔
 سجادہ نشین صاحب جو فارسی کے شاعر بھی تھے مولینا کو خوب جانتے تھے۔
 انہوں نے خط لکھ کر مولینا کو حامد کی آمد کے متعلق مطلع کیا۔ اور اپنی بعض فارسی
 مثنویاں بھی ارسال کیں۔ مولینا کو بیٹے کا پتہ ٹھکانہ معلوم نہ ہوا۔ تو انہوں نے
 ایک دو معتبر آدمی بھیج کر اسے بلا لیا۔ حامد صاحب اب بھی آنے پر آمادہ نہ تھے
 لیکن مرشد نے مجبور کیا کہ اطاعت والدین ہر طرح فرض ہے۔ اور انہیں حکم
 مرشد کی تعمیل میں والد کے پاس واپس جانا پڑا۔ مولینا شبلی، مسمیٰ سنہ ۱۲۹۱ھ
 ایک خط میں اپنے بھائی مولوی محمد اسحق کو حامد کی نسبت لکھتے ہیں:-
 ”حامد کی نسبت تمام دنیا کے برخلاف میرا ہی خیال صحیح تھا۔ اس کے مفصل
 حالات عند الملاقات۔“

شفیع ماسٹر اس کو جا کر لے آئے۔ لیکن جس لباس میں اس کو دیکھا۔ وہ
 گروا کرتہ اور گیر و اتہمد تھا۔ اس نے فقر اختیار کیا۔ اور وہ صرف اس وجہ سے
 یہاں آنے پر راضی ہوا کہ اس کے پیر نے اس کو اطاعت والدین پر مجبور کیا۔
 وہ پھر جانے پر مصر ہے۔ اور کسی طرح نہیں ٹھہرتا۔

فقر اچھی چیز ہے۔ لیکن وہ جو گیانہ قالب میں جانا چاہتا ہے۔ اور اس میں
 کوئی ریاکاری نہیں۔ فقط دماغ کی خرابی کا قصور ہے۔ اور اصل چیز میری قسمت
 شبلی کی بعض تحریریں اور ان کے حالات زندگی بہ نگہ غائر دیکھیں۔ تو خیال
 آتا ہے کہ ان کے والد کی دوسری شادی کے بعد ان کے آبائی گھر سے وہ فضا
 مفقود ہو گئی تھی۔ جس میں والدین کو اولاد سے شفقت و محبت اور اولاد کو والدین

ارادت اور اطاعت کے جذبات پیدا ہوتے ہیں۔ شبلی کے مکتوبات شائع کرتے وقت ایک دو جگہ ایسے مقامات پر سیاہی پھیر دی گئی ہے۔ جن میں شاید ان کے والد کی طرف زیادہ شکایت آمیز اشارہ ہے (مثلاً مکاتیب شبلی جلد دوم ص ۲۴ میں) لیکن جو چیزیں باقی ہیں۔ ان سے بھی بیٹے کی شکر رنجی اور اختلاف کے اثرات صاف جھلکتے ہیں۔ اپنے والد کی زندگی میں شبلی نے اپنی سوتیلی ماں سے جو سلوک روار کھا۔ ظاہر ہے۔ وہ ان کے والد کو سخت ناگوار ہوگا۔ اور تقسیم جائداد کے معاملے میں تو بڑے بیٹے کو باپ سے علانیہ اختلاف تھا۔ (اگرچہ شبلی کی سعادت مندی کی نادرینی چاہئے۔ کہ انہوں نے یہ اختلاف ادب کی حد سے باہر نہیں ہوئے دیا) اپنے سگے بھائی مہدی حسن سے جو بڑے بھائی کے مقابلے میں والد کے سمجھیاں تھے۔ شبلی کو ان کے ولایت جانے کے بعد سے سخت اختلافات پیدا ہو گئے تھے۔ تقسیم جائداد والے خطوں میں "میاں مہدی" کا صاف شکایت آمیز ذکر ہے۔ ایک اور خط میں کہتے ہیں۔ "مہدی کے جب ایسے خط آیا کریں۔ تو اس سے مجھ کو مشرف نہ کیا کرو۔ مہدی کی وفات پر شبلی نے جو خط لکھا۔ اس سے بھی دو بھائیوں کی ناراضی کا پتہ چلتا ہے۔ فرماتے ہیں :-

ہائے کیا معلوم تھا۔ کہ وہ اس قدر جلد دنیا سے جائے گا۔ ورنہ مجھ پر لعنت اگر

اس سے ناراض رہتا۔

ہائے سب بُرائیوں پر وہ سب سے اچھا تھا۔

شبلی کو اپنے آبائی گھر میں پدرانہ شفقت اور برادرانہ محبت کا جب اس قدر بخورِ احسن ملا ہو۔ تو پھر اس پر جائے حیرت نہیں۔ کہ ان کی اپنی اولاد بھی اس معاملے

میں بڑی خوش قسمت نہ تھی۔ شبلی کے کئی خطوں میں ان کے بیٹے حامد کا ذکر ہے۔
لیکن زیادہ تر شکاوت سے لبریز ہے۔ بلکہ بعض جگہ تو سخت بیزاری کا اظہار ہے۔
۱۸۹۸ء کے ایک فارسی خط میں مولوی محمد سمیع کو لکھتے ہیں (ترجمہ)

حامد نے اپنی سادگیوں سے جو راست نماور فصیح کی طرح تھیں۔ مجھے اس طرح
فریفتہ کیا۔ کہ میں نے کبھی اس کی طبیعت و عادات کو غور سے نہ دیکھا۔ لیکن اس
دوران میں حالات سے یک بیک پردہ اٹھ گیا۔ اور پتہ چلا کہ اس "تیرہ نخت"
بدترین نوجوانوں نے بات کو حد سے گزار دیا تھا۔ پھر بھی میں نے کچھ نہ کہا۔ اور
اپنے دل کو دانتوں سے چبا کر رہ گیا۔

آگے چل کر اسی خط میں فرماتے ہیں (ترجمہ)

اگرچہ سے حامد سے میرا محبت کا تعلق یکبارہ ٹوٹ گیا ہے۔ اور میں نہیں چاہتا۔
کہ اسے پھر اپنے پاس بلاؤں۔ لیکن چونکہ دونوں گھروں کا یہی ایک چراغ ہے۔
اس لئے علاج معالجہ ترک نہیں کیا جاسکتا۔ پتہ لگانا چاہئے۔ کہ وہ تیرہ باطن
اپنے کئے پر پشیمان ہے۔ یا پہلے سے بھی زیادہ شوخ اور بے حیا ہو گیا ہے۔

حامد شبلی کی نسبت تو شاید کہا جائے کہ انہوں نے جو حرکتیں مختلف موقعوں
پر کیں۔ ان سے پدری مہر و محبت کا سرشتہ خشک ہو گیا۔ لیکن شبلی کی دوسری
اولاد فاطمہ سے جن کی نسبت سید سلیمان کہتے ہیں۔ "مولینا ان کو بہت چاہتے
تھے" اور جنہیں خود شبلی لکھتے ہیں۔ (اور کس قدر غبرناک اعتراف ہے!) کہ
"میری اولاد میں جس کو مجھ سے پدری محبت ہے۔ صرف تمہیں ہو۔ اس کے نام
بھی شبلی کے خطوط پڑھیں۔ تو کسی خاص شفقت کا اظہار نہیں ملتا۔ فاطمہ خانم کے

کے نام شبلی کے تین خط چھپے ہیں۔ پہلے دو خط تو دور قے ہیں۔ جو انہوں نے ندوۃ العلماء میں اپنے دفتر سے مکان پر بھیجے۔ ان دنوں فاطمہ خانم "سخت بیمار" اور لکھنؤ بہ غرض علاج آئی ہوئی تھیں۔ انہوں نے پتہ نہیں کس بات سے متاثر ہو کر باپ سے یہ خیال ظاہر کیا۔ کہ مجھے دو چار دن میں واپس جانے دیجئے۔ اور شاید مولینا نے فوراً اس سے اتفاق کر لیا۔ اس پر بیٹی نے کسی قدر آزر دگی کا خط لکھا۔ تو اس کے جواب میں مولینا کہتے ہیں :-

فاطمہ! نہ میرا پہلے خیال تھا۔ نہ اب ہے۔ کہ تم کو جلد رخصت کروں تمہارا علاج سب سے مقدم ہے۔ تم نے خود ہی لکھا تھا کہ مجھ کو دو چار دن میں جانے دیجئے۔ اس پر میں نے کچھ دیا تھا۔

میری طبیعت اب تک اچھی نہیں۔ در نہ تم سے خود آکر یہ باتیں کہتا۔ دوسرا رقعہ اس سے ایک ہفتہ بعد کا ہے :-

عزیزی! گھبراؤ نہیں۔ فاطمہ! میں کیا بتاؤں 'میرے دل کو کیا قلق ہے۔ خیر ایسے خیالات دل میں نہ لاؤ۔ تمہاری بیماری تکلیف دہ ہے۔ لیکن مہلک نہیں۔

افسوس کہ مولینا کی تسلیاں طفل تسلیاں ثابت ہوئیں۔ کیونکہ مرضیہ کی حالت

مہ شاید لب بیماری میں ہی اپنی بیٹی کو جلد واپس بھیجنے پر مولینا اسلئے آمادہ ہو گئے۔ کہ ان دنوں عطیہ بیگم صاحبہ سے شرف ملاقات کے لئے وہ حجاز جانے کے لئے بنیاب تھے۔ بیٹی کے نام ان کا یہ رقم ۲۹ جولائی کا ہے اس سے چار روز پہلے عطیہ بیگم کو ایک خط لکھ چکے تھے۔ "زبانی شکریہ حجاز میں آکر ادا کروں گا۔"

اصلاح پذیر نہ ہوئی۔ اور وہ بندول چلی گئی۔ اگلے مہینے مولینا نے بھی بمبئی کا رخ کیا۔ ان کا تیسرا خط اس وقت لکھا گیا۔ جب وہ ججنہرہ میں مقیم تھے۔ اور عطیہ بیگم کی ہمیشہ زہرا ان کے پاس بیٹھی ہوئی تھی۔ اس خط میں بیٹی کی بیماری پر افسوس کا اظہار کر کے لکھتے ہیں :-

خدا نے چاہا تو لکھنؤ پہنچ کر سب سے پہلے بندول آؤں گا۔ ابھی چند روز اور سفر میں گزرینگے۔ یہ خط ۱۰ اکتوبر ۱۹۰۹ء کا ہے۔ پتہ نہیں جس وقت مولینا سفر سے واپس آئے۔ اس وقت تک فاطمہ خانم زندہ تھیں۔ اور باپ بیٹی کی اس کے بعد ملاقات ہو سکی۔ یا نہیں۔ لیکن اتنا یقینی ہے کہ باپ کی اس لاڈلی نے اسی سال دنیا کو خیر باد کہا۔ اور اس کی وفات کے وقت مولینا اس کے پاس موجود نہ تھے۔

شبلی کے خطوں سے خیال ہوتا ہے کہ وہ اہل و عیال کو ایک جنجال سمجھتے تھے۔ اپنی دوسری شادی کے وصال بعد نواب حبیب الرحمن شردانی کو اپنی مشکلات کا ذکر کرتے ہوئے لکھتے ہیں :-

زنانہ کا الگ بکھڑا ہے۔

لیکن اس سے بھی زوردار اظہار امام الہند مولینا ابوالکلام آزاد کی اہلیہ محترمہ کے متعلق ہے۔ ایک خط میں مولوی عبد الباقی ندوی کو لکھتے ہیں :-

آزاد کا (کیا) ٹھکانہ۔ وہ کشمیر جاوے۔ تو زنانہ کو کیا کریں۔ یہ بلا ان کے ساتھ ہے۔

شاید بے لگوں کو مولینا کا یہ طرزِ کلام سرد مہری بلکہ بے مہری کا اظہار معلوم ہو۔ اور اس میں بھی کلام نہیں کہ سوا بے مولوی محمد اسحق کے جو خط

قوت دستِ دل شبلی نعمانی تھا

شبلی کا اقارب و اعزہ سے کسی خاص مہر و محبت کا سلوک نہ تھا لیکن ان کے ان طرزِ عمل میں بھی ایک رمز و حکمت پنہاں تھی۔ مولینا شبلی سمجھتے تھے کہ اہل و عیال کی ذمہ داریوں سے قومی کاموں کی بجا آوری میں خلل پڑتا ہے۔ وہ ایک خط میں عطیہ بیگم کو لکھتے ہیں :-

خاندان سے زیادہ تر چسپیدگی بھی کوئی مفید چیز نہیں۔ مہماتِ امور رک جاتے ہیں۔

شبلی نے اولاد سے جو سرد مہری برتی۔ یازنانہ کے لئے بکھیرا اور بلا کے الفاظ استعمال کئے۔ اس پر ممکن ہے۔ ان کے اہل و عیال کو شکاکت کا حق ہو۔ لیکن کم از کم قوم کو جس کے لئے وہ خاندانی دلچسپیاں پس پشت ڈال رہے تھے۔ کسی شکاکت کا حق نہیں۔ بلکہ اس سے تو شبلی کے ایثار اور انہماک کا صحیح اندازہ ہوتا ہے اپنے والد سے خفا ہو کر چلے جانے کے بعد حامد صاحب اوائل مئی ۱۹۰۹ء میں

بہار شریف سے واپس آئے لیکن اس دوران میں شبلی کے نکاح کی تاریخ آئی اور چلی گئی۔ لڑکی والوں کے ہاں ان کے مہمان وغیرہ آئے ہوئے تھے۔ اور منتظر تھے۔

تھے کہ نکاح کی تاریخ کو برات آئے گی۔ اعظم گڑھ میں بھی لوگ مولینا سے کہتے تھے۔

کہ نکاح کی تاریخ نہیں ٹالنی چاہئے۔ لیکن ان کی طبیعت اس وقت اپنے قابو میں نہ تھی۔ وہ نہ مانے۔ اور تاریخ معینہ پر کوئی برات نہ گئی۔ لڑکی والوں کی بقول شبلی

”بہت سبکی ہوئی“ لیکن لڑکی کے بھائی مولینا محمد سمیع، مولینا کے بچپن کے دست

بلکہ عاشق زار تھے۔ انہوں نے بات کو بگڑتے نہ دیا۔ وہ اعظم گڑھ آئے۔ اور اس بات پر بھی راضی ہو گئے۔ کہ اعظم گڑھ میں ہی نکاح ہو جائے۔ لیکن شبلی اس کے لئے بھی تیار نہ تھے۔ البتہ یہ کہہ کر زیور اور کپڑا بھیج دیا۔ کہ بعد طبعیت ٹھہرنے کے عقد ہو جائے گا۔

حامد شبلی واپس آئے۔ تو نکاح کی تیاری شروع ہوئی۔ اور اگلے مہینے جون ۱۹۰۰ء میں یہ فریضہ ادا ہوا۔

مولینا کی شادی خانہ آبادی ان مزاحمتوں کے بعد سرانجام پا گئی۔ لیکن معلوم ہوتا ہے۔ خانہ دل بدستور غیر آباد رہا۔ ان کی خواہش تھی۔ کہ جو آئے، سیرت اور صورت دونوں میں بے نظیر ہو۔ لیکن یہ ارمان پورے نہ ہوئے۔ چنانچہ اب انہوں نے یہ کوشش شروع کی۔ کہ کم از کم بیوی کو تعلیم دے کہ اس کے حسن سیرت کا انتظام

۱۰ ملاحظہ ہو۔ حیاتِ شبلی ص ۳۵ وغیرہ۔ پتہ نہیں۔ مولوی محمد امین زبیری خطوطِ شبلی (طبع ثانی) کے دیباچہ میں کس بنا پر کہتے ہیں "بیوی کے انتقال کے بعد انہی جکڑ بند یوں کے خوف سے انہوں نے عقدِ ثانی نہیں کیا۔ اور جب بزرگوں اور دوستوں کے مجبور کرنے پر راضی ہوئے تو خاندان کی قید کو توڑ کر۔ مولینا محمد علی مرحوم ناظم ندوہ نے اپنے ایک ہم سبق دوست کی لڑکی تجویز کی جس کو خدائے صوری و معنوی خوبیاں عطا کی تھیں۔ اور جس نے فارسی کی اچھی تعلیم حاصل کی تھی۔ لیکن مولینا ہی کے احباب میں ایک مذہبی ثروت اور ذی مرتبت دوست اس حسن نفیس کے خریدار بن گئے۔ اور مولینا نے عقدِ ثانی کا خیال ہی چھوڑ دیا۔" یہ واقعہ یا تو دوسری بیوی کی وفات کے بعد رونما ہوا ہوگا۔ جو ۱۹۰۵ء میں چل بسیں۔ یا عقدِ ثانی سے پہلے۔ لیکن عقدِ ثانی ضرور ہوا۔

کیا جائے۔ یہ اہتمام ان کی بیٹی کے سپرد ہوا۔ اور ساتھ ہی مولینا نے دلہن کے
 بھائی، مولوی محمد سمیع کو ایک پتر مردگی سے بھرا ہوا خط لکھا۔
 تم جانتے ہو۔ کہ حسن صورت کی نسبت ہو چکی۔ میری قسمت میں دونوں کا اجتماع نہ
 تھا۔ اب کوئی چیز بایہ تسکین ہو سکتی ہے۔ تو صرف حسن سیرت ہے۔ اس کے لئے
 سب سے مقدم تعلیم ہے۔

شادی کتخدائی سے فارغ ہو کر مولینا علمی کاموں میں ہاتھ ڈالنا چاہتے تھے۔ کہ
 ان پر ایک اور مصیبت آئی۔ اب ان کے والد شیخ حبیب اللہ کی عمر زیادہ ہو رہی
 تھی۔ صدمے بھی انہوں نے بہت سہے تھے۔ بالخصوص لائق نوجوان بیٹے مہدی
 کی جس سے ان کی سب اُمیدیں وابستہ تھیں۔ وفات نے انہیں بہت دھکا
 لگایا تھا۔ اس سے پہلے بھی ایک مرتبہ وہ طویل علالت کے بعد صحت یاب ہوئے
 تھے۔ ۱۹۰۰ء کے آخر میں وہ پھر بیمار ہوئے۔ نومبر میں ان کی حالت بہت خراب
 ہوئی۔ اور بالآخر وہ ۱۲ نومبر ۱۹۰۰ء کو وفات پا گئے۔

شبلی کو والد کی وفات کا بڑا صدمہ تھا۔ چنانچہ اس موقع پر انہوں نے ایک فارسی
 مرثیہ لکھا۔ جو اگرچہ کسی وجہ سے دیوان مرتب کرتے وقت شامل دیوان نہیں ہوا۔

۱۰ سید سلیمان نے شبلی کے فارسی دیوان کی نسبت ایک خط کی بنا پر لکھا ہے۔ کہ یہ
 ۱۸۹۳ء میں طبع ہوا۔ لیکن نامی پریس والے دیوان میں ۱۹۰۲ء کا ترکیب بند بھی
 ہے۔ اور ورق پر شبلی کو "ماظم سررشتہ علوم و فنون آصفیہ" بتایا گیا ہے لیکن تاریخ نہیں ہمارا
 خیال ہے کہ یہ دیوان ۱۹۰۲ء سے پہلے نہیں شائع ہوا۔

لیکن جو اب برگ گل میں چھپ گیا ہے۔ والد کی زندگی میں شبلی کو ان کے ساتھ کئی غلط فہمیاں اور بعض حقیقی اختلافات رہے تھے۔ لیکن ان کی وفات پر شبلی نے بڑی ہمت اور صحیح فرزندانہ سعادت سے کام لیا۔ ان کے والد نے تھوڑی سی نقدی اور بہت سا قرض چھوڑا تھا۔ اور جائداد کا جزو غالب شبلی کی سوتیلی ماں کے ہم منتقل کر دیا تھا۔ جب شیخ حبیب اللہ نے یہ جائداد اپنی دوسری بیوی کو منتقل کی تھی تو یہ امر شبلی کو بہت ناگوار گذرا تھا اور جب ۱۹۲۷ء میں کوشش ہوئی کہ ایک اقرار نامہ کی رو سے معاملہ سدھ جائے۔ تو اگرچہ شبلی کے بھائی مہدی والد کے ہم خیال تھے۔ اور دوسرے بھائی مولوی محمد اسحق بھی متفق ہو گئے تھے۔ لیکن شبلی نے اسے قبول نہ کیا۔ وہ اپنے بھائی مولوی محمد اسحق کو اپریل ۱۹۲۷ء میں لکھتے ہیں۔

۔۔۔ ہم لوگ اس وقت تک کسی جائداد کے مالک نہیں ہیں۔ کیونکہ والد کا ہر محض فضول ہے۔ اور تقسیم نامہ اخیر میں ہم لوگوں کو خود کچھ نہیں دیا گیا۔ بلکہ برات عاشقاں پر شاخ آہو۔۔۔

اصل یہ ہے کہ اگر والد قبلہ کو اور زیادہ ترکانوں میں الجھانا ہے۔ تو وہ جس قدر چاہیں الجھائیں۔ لیکن اگر صفائی سے کوئی معاملہ کرنا ہے تو اس کی صرف یہ تدبیر ہے کہ جس قدر حصہ رائد فریق سوم کو دیا گیا ہے۔ وہ بذریعہ بیع کے فریق دوم کی طرف رجوع کرے۔ اور فریق دوم کا اصلی حصہ بذریعہ ہبہ منتقل کرے منتقل کیا جائے۔ اس کے سوا اور سب تدبیریں سبز باغ ہیں جس کو میں بہت کچھ دیکھ چکا ہوں۔ یہ میں جانتا ہوں کہ یہ تدبیر نہ والد قبلہ کو منظور ہے۔ نہ ارباب چھاؤنی کو۔ اور سب سے زیادہ میاں مہدی کو۔ لیکن یہ حالت ہے

تو نمائش سے کیا فائدہ - جو ہو چکا - ہو چکا - فرقی دوم کچھ نالاش فریاد نہیں کرتا۔
بے فائدہ فکر کیوں کی جاتی ہے -

شیخ حبیب اللہ کی وفات کے بعد ان کی اولاد کو قرضے کی رقم اور ان مناقشات کا جو نکاح ثانی کا عام ثمر ہے، سامنا کرنا پڑا۔ لیکن شبلی کی ہمت اور سعادتمندی اور ان کی سوتیلی والدہ کی شرافت اور دریادلی سے سب مشکلات حل ہو گئیں۔
”باپ کی زندگی بھر مولینا اپنی سوتیلی ماں سے ملنا کیا معنی نام سے بیزار تھے ان کا ذکر سننا نہیں چاہتے تھے۔ مگر باپ کی وفات کے بعد یہ انقلاب ہوا کہ وہ خود چھاؤنی میں جہاں وہ رہتے تھے۔ تشریف لے گئے۔ ماں کے قدموں پر گرے۔ عمر بھر کی معافی مانگی اور ایسی سعادتمندی دکھائی کہ اپنے بیٹے سے بھی ممکن نہیں۔“ مولینا کی والدہ نے مولینا کا حسن سلوک دیکھ کر جو کیا۔ وہ اس سے بھی بڑھ کر تھا۔ انہوں نے وہ جائداد جو انہیں شیخ صاحب بہہ کر گئے تھے واپس کر دی۔ یہ جائداد قرض خواہوں کو دے دی گئی۔ اور قرض کا جزو غالب ادا ہوا۔ جو کچھ باقی رہ گیا تھا۔ اسے مولینا نے حیدر آباد کی ملازمت میں بیباق کر دیا۔

علی گڑھ چھوڑنے کے دو تین سال بعد تک شبلی نہ صرف ذاتی اور خاندانی مشکلات میں مبتلا رہے۔ بلکہ علمی حیثیت سے بھی کچھ نہ کر سکے۔ علی گڑھ چھوڑ کر ان کا ارادہ ندوہ میں قیام کا تھا۔ اور عدالت کے دوران میں وہ کچھ زمانہ ندوہ کے مکان میں مقیم رہے۔ لیکن وہاں انہوں نے دیکھا کہ ان کے اور ندوہ کے ارباب حل و عقد کے نقطہ نظر میں بڑا فرق ہے۔ ۱۸۹۹ء میں انہوں نے دارالعلوم میں انسپری پڑھائے جانے کی تجویز پیش کی۔ وہ منظور نہ ہوئی۔ اس کے

علاوہ ندوہ پر کچھ اس طرح کا زمانہ پایا ہوا تھا۔ کہ شبلی، جو بڑے ذکی الحس ہونے
 کے ساتھ ساتھ بڑے محتاط بھی تھے۔ اس امر کو خلاف مصلحت سمجھتے تھے۔
 کہ وہ اس زمانے میں اپنے آپ کو ندوہ سے وابستہ کریں۔ اس وقت صوبجات
 متحدہ کے گورنر سر اسٹونی میکڈانلڈ بہادر تھے۔ انہیں مسلمانوں اور اسلامی
 اداروں سے ویسے ہی غیر معمولی دلچسپی تھی۔ اور ندوہ پر خاص نگہ کرم کرنے کا
 سبب یہ ہوا۔ کہ ندوہ کے کسی مسلمان مخالف نے ان تک ندوہ کی سیاسی روش
 کے خلاف شکائتیں پہنچائیں۔ چنانچہ ندوہ کی طرف سے حکومت کی سیاسی بدنامی
 کا آغاز ہوا۔ ”نتیجہ یہ ہوا کہ ندوہ کے بڑے بڑے ارکان نے صوبہ بلکہ برطانوی
 ہندوستان کو چھوڑ دیا۔ منشی اطہر علی صاحب مرحوم حیدر آباد چلے۔ ندوہ کے
 ناظم اور روح رواں مولینا سید محمد علی صاحب بھی ۱۹۰۱ء میں حجاز تشریف لے گئے۔
 اور ان کی جگہ مولینا عبدالحق صاحب حقانی دہلوی قائم مقام ہوئے۔ مگر انہوں نے
 قیام دہلی ہی میں رکھا۔ پھر بعد کو وہ بھی ایک ہی سال کے اندر مستعفی ہو گئے۔“
 مولینا شبلی نے ابھی ندوہ میں قیام نہیں کیا تھا۔ بلکہ وہ دو آخری سالانہ
 جلسوں میں بھی شریک نہ ہوئے تھے۔ لیکن وہ ندوہ کے رکن رکن گئے جاتے ہیں۔
 تھے۔ قرن قیاس ہے۔ کہ ان کی طرف بھی ارباب حل و عقد کی مشتبہ نظریں اٹھتی
 ہونگیں۔ چنانچہ انہوں نے بھی برطانوی ہندوستان چھوڑنے کا فیصلہ کیا۔ ”فوری
 ۱۹۰۱ء میں دفعتاً وہ اعظم گڑھ سے نکل کھڑے ہوئے۔ پہلے یونہی غازی پور کا
 ٹکٹ لیا۔ وہاں سے علی گڑھ کا رخ کیا۔ اور نواب محسن الملک سے مشورے کے
 بعد حیدر آباد روانہ ہو گئے۔“

حیدر آباد پہنچ کر مولینا پہلے مولوی عزیز مرزا کے ہاں مقیم ہوئے۔ جو وہاں بہت سیکرٹری تھے۔ پھر مولوی سید علی بگرامی کے ہاں اٹھ گئے۔ حیدر آباد سے مولینا کے تعلقات پرانے تھے۔ ان کی آمد پر علم و ادب کے حلقوں میں بڑی خوشی کا اظہار کیا گیا۔ اپریل ۱۹۰۱ء میں ان کے لئے صیغہ امور مذہبی کا ایک عہدہ جس کا ماہوار مشاہرہ ۴۲۵ روپے تھا۔ تجویز ہوا۔ لیکن مولینا نے اسے قبول نہ کیا۔ اور بالآخر ۲۲ مئی ۱۹۰۱ء کو ان کا تقرر سررشتہ علوم و فنون کی نظامت پر ہوا۔ اس محکمہ کا مقصد اردو زبان میں بذریعہ تصنیف و تالیف و ترجمہ علمی کتب کا ذخیرہ ہم پہنچانا تھا۔ مولوی سید علی بگرامی اس سررشتہ کے نگران تھے اور انہی نے مولینا کا انتخاب کیا۔ اس تقرر کی وجہ سے نہ صرف مولینا کی مالی مشکلات کا بار ہلکا ہو گیا۔ بلکہ انہیں تصنیف و تالیف کا بھی اچھا موقع ملتا رہا۔ اور سارے تین سال کے قیام میں انہوں نے کوئی پانچ کتابیں مکمل کیں۔

علی گڑھ آنے سے پہلے شہلی کی علمی کوششیں شعر گوئی اور مناظرانہ رسالوں تک محدود تھیں۔ وہاں پہنچ کر انہیں علم تاریخ کا شوق پیدا ہوا۔ اور ان کی تاریخی اور سوانحی تصانیف کا جزو و غالب وہیں لکھا گیا۔ مسلمانوں کی گزشتہ تعلیم اور دوسرے تاریخی مسائل کے علاوہ المامون۔ النعمان قیام علی گڑھ کے دوران میں شائع ہوئیں۔ اور الفاروق بھی قریب قریب ساری ساری اسی زمانے میں مکمل ہوئی۔

حیدر آباد پہنچ کر مولینا کا تصنیفی محور پھر بدل گیا۔ یہاں زیادہ تر کلامی کتابیں تصنیف ہوئیں۔ جن میں ایک تو علم الکلام کی تاریخ (علم الکلام) اور

دوسری (الکلام) جدید علم کلام کے متعلق ہے۔ مولینا پر اس زمانے میں یہ رنگ اتنا غالب تھا کہ انہوں نے غزالی اور رومی کی سوانح عمریوں (الغزالی اور سوانح مولینا روم) کو بھی علم الکلام کی کتابیں بنا دیا۔ اور ان میں زیادہ تر کلامی مباحث سے بحث کی۔ غزالی سرسید کے ایما پر شروع ہوئی۔ وہ الفاروق لکھے جانے کے حق میں نہ تھے۔ انہیں اٹھارویں صدی اور شاہان اودھ کا وہ زمانہ یاد تھا۔ جب شیعہ سنی مسئلے نے قوم کا اجتماعی نظام درہم برہم کر دیا تھا۔ انہوں نے بڑی مشکل سے دونوں فریقوں کو اپنی خوشی سے مل کر کام کرنے کا طریقہ بتایا تھا۔ اور وہ ہر ایسی چیز سے ڈرتے تھے جس سے پرانی تلخ بحثیں تازہ ہونے کا امکان ہو۔ وہ بھی الفاروق اور اعلیٰ لکھے جانے کے حق میں نہ تھے۔ اور انہوں نے شبلی کو الفاروق کے بجائے غزالی لکھنے کا مشورہ دیا۔ شبلی نے اس وقت تو یہ مشورہ قبول نہ کیا۔ لیکن جب الفاروق سے فارغ ہوئے۔ تو غزالی لکھنے کا خیال آیا۔ اس وقت ان پر کلامی اور معتزلی رنگ چھایا ہوا تھا۔ چنانچہ انہوں نے غزالی کو بھی اپنے کلامی خیالات کے اظہار کا ذریعہ بنایا۔ مولینا شبلی مہدی حسن کو جنہوں نے غزالی کی تشنگی کی شکایت کی تھی۔ لکھتے ہیں:-

بے شبہ غزالی کو بہت کچھ سمیٹا ہے۔ اور اس کے چند در چند اسباب جمع ہو گئے۔

ایک تو وہی کہ غز

رکھوں کچھ اپنی بھی پس چشم خوانشاں کے لئے

دوسرے حیدر آباد میں رہ کر زیادہ پھیلا نا ممکن نہ تھا۔ بے شبہ یہ اخلاقی کمزوری ہے۔ لیکن ضروریات زندگی چند روز تک یہاں رہنے پر مجبور کر رہی ہیں۔ دوسرے

ایڈیشنوں میں اس کی تلافی کا موقع باقی رہتا ہے۔ سب سے بڑی وجہ یہ ہے کہ میں علما وغیرہ کو جس سطح پر لانا چاہتا ہوں۔ اس کے لئے زینے درکار ہیں۔ الغزالی پہلا زینہ ہے۔ دوسرا تاریخ علم الکلام۔ پھر اصلی سطح یعنی علم کلام جدید ہے۔ جو زیر تصنیف ہے.... غزالی میں اگر کھل کھیلتا۔ تو علما برسوں، بلکہ قرون کے لئے ہاتھ سے نکل جاتے۔ اور مجھ کو ان سے کٹ کر الگ ہو جانا منظور نہیں بلکہ ع میں تو ڈوبا ہوں.....

افسوس کہ مولینا نے الغزالی میں اپنے موضوع تصنیف کا حق ادا نہیں کیا۔ یوں تو ان کی حیدر آباد کی ساری تصانیف پر ایک بے جان تکلف چھایا ہوا ہے لیکن غزالی اور مولینا روم کی سوانح عمریوں سے خاص طور پر مایوسی ہوتی ہے۔ حقیقت یہ ہے کہ شبلی کو ابتدائی تربیت نے ایک کٹر معقولی بنادیا تھا۔ انکی تصانیف کی منطقی ترتیب سے انکار نہیں۔ عام معقولیوں کی طرح ان کی ظواہر پر پوری نظر تھی۔ اور ان کی طرز تحریر میں ایک لوح اور نفاست ہے۔ لیکن نظر کی وہ گہرائی۔ باطن کی وہ پاکیزگی۔ دل کی وہ کد اختگی۔ جو دہلی اور دیوبند کے محدثین کا عطیہ تھی۔ ان سے پورب کا یہ معقولی محروم رہا۔ وہ غزالی میں بھی سب سے پہلے کلامیات کو ڈھونڈتے ہیں۔ ۱۹۹۹ء میں مولینا شروانی کو تصنیف کے چند موضوع بتائے تھے ان میں ایک امام غزالی کی سوانح عمری تھا۔ لکھتے ہیں:-

امام غزالی کی لائف جس میں علم کلام پر پورا ریویو ہوتا۔ کیونکہ موجودہ علم کلام کے موجد وہ ہیں۔

چنانچہ الغزالی میں کلامیات کی بوچھاڑ ہے۔ انتہا تو یہ ہے کہ شروع میں

تصوف اور روحانیت جو عزائی کی زندگی کے سب سے اہم اور نمایاں پہلو ہیں۔ ان کا بھی کتاب میں ذکر نہ تھا۔ ایک دوست کی توجہ دلانے سے انہوں نے امام ممدوح کی صوفیت کا مطالعہ کر کے ایک باب الخزائی میں اضافہ کیا۔ اب حالت یہ ہے کہ اگرچہ شبلی کے قلم سے جو کچھ بھی نکلا ہے۔ بیش بہا ہے۔ ان کی ادھوری اور سرسری کوششیں بھی ادبِ اردو کا تاج ہیں۔ لیکن واقعہ یہ ہے کہ الخزائی ایک کامیاب سوانح عمری نہیں۔ اور اس سے اردو دان طبقے کو اسلامی تاریخ کی اس عظیم الشان ہستی سے جس کی روحانی کشمکش کا مطالعہ مادیات اور وہابیات کے موجودہ ظواہر پسند دور میں خاص طور پر ضروری ہے۔ کما حقہ روشناس ہونے کا موقع نہیں ملا۔

کلامیات سے شغف کے علاوہ قیامِ حیدر آباد میں مولینا کو خالص ادبی چیزوں سے زیادہ دلچسپی پیدا ہو گئی۔ ہم لکھ چکے ہیں کہ علی گڑھ آنے سے پہلے وہ عشقیہ غزلیں کثرت سے لکھا کرتے تھے۔ علی گڑھ آنے کے بعد ان کی شاعری کا محور بدل گیا۔ اور غزلوں کی جگہ قومی نظموں نے لے لی۔ وہ حیدر آباد گئے۔ تو جہاں اسلامی تاریخ کی جگہ کلامیات کا نشہ طاری ہوا۔ وہاں غزل گوئی کا پُرانا شوق بھی عود کر آیا۔ حیدر آباد میں اس وقت داغ۔ شرر۔ مولوی عزیز مرزا۔ مولوی ظفر علی خاں۔ مولوی عبدالحق اور دوسرے ادب کے دلدادہ موجود تھے۔ داغ سے شبلی کو خاص طور پر عقیدت تھی۔ سید سلیمان لکھتے ہیں۔ ”داغ کے سینکڑوں اچھے شعر ان کی زبان پر تھے۔ چنانچہ اس ماحول میں ان کا ابتدائی ذوق پھرا بھرا آیا۔ اور انہوں نے کئی اردو غزلیں لکھیں۔ افسوس کہ یہ غزلیں محفوظ نہیں رہیں۔ لیکن انہوں نے ایک خط میں جو چند شعر درج کئے ہیں۔ ان سے اس زمانے کے رنگِ طبیعت کا

اندازہ ہوتا ہے ۷

اثر کے پیچھے دلِ حزیں نے سُراغ چھوڑا نہیں کہیں کا
گئے ہیں نالے جو سوئے گدروں تو اشک نے رُخ کیا نہیں کا

وہی لڑکپن کی شوخیاں ہیں وہ اگلی ہی سی شرارتیں ہیں
سیانے ہوں گے تو ہاں "بھی ہوگی ابھی تو سن رہے ہیں نہیں کا
یہ نظم آئیں یہ طرزِ بندش 'سُخوری کیا فسوں گری ہے

کہ ریختہ میں بھی تیرے شبلی مزہ ہے طرزِ علی حزیں کا
موازنہ انیس و دہر کا بیج بھی انہی ادبی صحبتوں میں بویا گیا۔ اور بمبئی سے
تعلق کا آغاز بھی جو شبلی کی شاعری میں ایک نئے باب کا اضافہ کرنے والا تھا۔
قیام حیدر آباد کے دوران میں ہوا۔ وہ حیدر آباد آتے جاتے یا حیدر آباد سے آکر
گائے گا ہے بمبئی دیکھتے ہوں گے۔ اور یہاں کے دیدہ افروز مناظر سے متاثر ہوتے
ہوں گے۔ مثلاً جب ۱۹۰۴ء میں آرنلڈ صاحب ہندوستان چھوڑ کر دلائی
گئے۔ تو انہیں الوداع کہنے مولینا بمبئی آئے تھے۔ اور ایک تحفہ بھی ساتھ لائے تھے۔
ادب اور بالخصوص اردو ادب سے ان دنوں شبلی کی دلچسپی بڑھ جانے کا
ایک سبب یہ بھی تھا۔ کہ وہ اس وقت انجمن ترقی اردو کے سیکرٹری تھے۔ یہ انجمن
فی الحقیقت ان کوششوں کا نتیجہ تھی۔ جو نواب حسن الملک اور دوسرے حامیان
اردو، سرائیکی، میکڈانل اور ہندری پسند ہندوؤں کے حملوں سے اردو کو بچانے
کے لئے کر رہے تھے۔ اپریل ۱۹۰۴ء میں جب یو۔ پی میں ایک ایسا فرمان جاری
ہوا۔ جسے اردو کے حامیوں نے اپنی زبان کے لئے سخت مضر سمجھا۔ تو نواب

محسن الملک نے اردو ڈیفنس ایسوسی ایشن قائم کی۔ اور اس سلسلے میں لکھنؤ میں ایک زبردست تقریر کی۔ سرائٹونی میکڈانل کی شدید مخالفت سے یہ کوششیں تو سرسبز نہ ہوئیں۔ لیکن جب میکڈانل صاحب چلے گئے۔ اور حالات زیادہ سازگار ہوئے۔ تو نواب محسن الملک نے اردو کی ترقی کے لئے پھر ایک ادارہ قائم کرنا چاہا۔ اور ۱۹۳۷ء کے شروع میں مسلم ایجوکیشنل کانفرنس کے ایک صیغے کے طور پر انجمن ترقی اردو کا آغاز ہوا۔

جن لوگوں نے گزشتہ بیس پچیس سال میں 'بابائے اردو مولوی عبدالحق صاحب' کے زیرِ عنان، انجمن کی کارگزاریاں دیکھی ہیں۔ جنہوں نے انجمن کو ایک اچھی خاصی حکومت کا ایک سرگرم صیغہ بنا دیا ہے۔ اور اس گئے گزرے زمانے میں بھی دکھا دیا ہے کہ وہ کونسی انتظامی قابلیت۔ عملی سوجھ بوجھ اور بلند ہمتی تھی۔ جس کی بدولت مسلمانوں نے کئی سو سال اس ملک میں حکومت کی تھی۔ انہیں تو مولینا شبلی کا ابتدائی کام بالکل معمولی نظر آئے گا۔ لیکن وہ کام کا آغاز تھا۔ اور شبلی نے ایک دو سال کی نظامت میں جو کچھ کیا۔ وہ ان کی خوش تدبیری اور اردو سے محبت کا ایک اچھا نمونہ ہے۔

ظاہری حیثیت سے حیدرآباد میں شبلی کی حالت بہت اچھی تھی۔ علی گڑھ میں انہیں سو روپے ماہوار ملتے تھے۔ یہاں چار سو تصنیف و تالیف کے لئے بھی وقت تھا۔ صحبت بھی باکمال اور با مذاق لوگوں کی تھی۔ لیکن شبلی کے خطوط پڑھیں۔ تو معلوم ہوتا ہے۔ کہ ایک سخت ذہنی خلفشار اور کشمکش کی وجہ سے وہ ایک کانٹوں کی سیج پر لوٹتے رہے۔ اس میں کسی حد تک تو ان کے مزاج کو دخل تھا۔ جو

اعصابی کمزوری اور طبعی سوداویت کی وجہ سے اب آہستہ آہستہ زیادہ چڑچڑاہو رہا تھا۔ لیکن حیدر آباد کے حالات بھی کچھ ایسے تھے۔ کہ شبلی کو سکون ملنا محال تھا۔

جس وقت حیدر آباد میں ان کی ملازمت کا معاملہ درپیش تھا۔ اس وقت بھی وہ ایک دماغی کشمکش میں مبتلا تھے۔ ان کی طبیعت اور علمی ذوق کا تقاضا تھا۔ کہ وہ ملازمت کی زنجیروں میں نہ پھنسیں۔ اور دنیوی حالات اس تعلق پر مجبور کر رہے تھے۔

۷ اپریل کا ایک خط ہے :-

میں نے یہ عزم کر لیا ہے۔ کہ کوئی معقول بات نکل آئے۔ تو خیر۔ ورنہ دنیاوی خواہشوں سے صاف دست بردار ہوتا ہے۔

اس کے چند روز بعد جب ابھی ان کی ملازمت کا فیصلہ نہ ہوا تھا۔ اپنے سالے کو لکھتے ہیں :-

بہر حال دیکھئے کیا ہوتا ہے۔ بے شبہ اگر ملازمت کر سکتا۔ اور کسی قدر دنیاوی بھی مجھ سے بن پڑتی۔ تو دنیاوی فائدے بہت حاصل ہوتے۔ لیکن میاں سمیع۔ عمر کا بڑا حصہ صرف ہو چکا۔ چند برسوں کے لئے دامن زندگی کو کیا آلودہ کروں۔ دعا کرو۔ کہ جو گردن ہمیشہ بلند رہی۔ بلند ہی رہے۔

اس کے چند روز بعد انہوں نے اپنے عہدے کا چارج لیا۔ لیکن ذہنی کشمکش اب بھی قائم رہی۔ فرماتے ہیں :-

میں یہاں آکر ایسا پھنس گیا کہ

نہ بھاگا جائے ہے مجھ سے نہ ٹھہرا جائے ہے مجھ سے

ہمت کہتی ہے۔ بے تامل آستیں افشان دن از دنیا خوش است

مصلحت فریب دیتی ہے۔ کہ تم میں اور بہت سے لوگ شامل ہیں۔ ان کا بھی
 لحاظ رکھنا چاہئے۔“

اس کے بعد واقعات ایسے آئے۔ جنہوں نے ان کے سکون و اطمینان کو اور
 درجہ برہم کر دیا۔ شبلی کو ملازمت مولوی سید علی بلگرامی کی مدد اور مدار المہام نواب
 وقار الامرا کی عنایت سے حاصل ہوئی تھی۔ لیکن ریاستوں کا معاملہ عجیب ہوتا
 ہے۔ اس ملازمت کی تفویض کے چند ماہ بعد نواب وقار الامرا مدار المہامی سے
 مستعفی ہو گئے۔ اور مولوی سید علی بلگرامی کو ریاست نے سبکدوش کر دیا۔ شبلی
 ان کے متوسلین میں سے تھے۔ اُن کی ملازمت بھی معرض خطر میں پڑ گئی۔ ۲۷ اگست
 کو مشروانی کو لکھتے ہیں:-

”حیدر آباد کی پولیسک سزین میں سخت بھونچال آیا۔ وزارت کا قلمہ مشرق سے
 مغرب کو بدل گیا۔..... ہاں میں نے نظامت علوم و فنون قبول تو کر لی ہے
 لیکن اس انقلاب میں دیکھئے۔ یہ خدمت بھی مجھے قبول کرتی ہے یا نہیں۔
 چند روز بعد کا خط ہے۔“

انقلابِ حال نے تمام اُمیدیں خاک میں ملا دیں۔ اب ایام گزاری ہے۔
 پھر ۷۔ اکتوبر کو انہی کو لکھتے ہیں:-

یہاں ہر روز ایک نیا شکوفہ کھلتا ہے۔ سید علی نکل چکے۔ اور لوگ نکالے
 جاتے ہیں۔ میرا بھی نفس باز پس ہے۔

اسی زمانے کا سمیع صاحب کے نام خط ہے:-

یہاں کے حالات غالباً تم نے اخباروں میں پڑھے ہوں گے۔ مختصر یہ کہ دُنیا

ادھر کی ادھر ہو گئی۔ مولوی سید علی وغیرہ نکلے۔ اور بقیہ نکلتے جاتے ہیں۔

میں بھی دو چار روز کا مہمان ہوں۔
شبلی نے دنیوی ترقی کے جو خواب دیکھے تھے۔ انہیں وزارت کے انقلاب نے
درہم برہم کر دیا۔ لیکن شبلی کے دوسری پارٹی سے بھی تعلقات تھے۔ اور لو اب
وقار الامرا کے جانشین ہمارا جہ کشن پرشاد ان کے قدردان تھے۔ ان کی ملازمت
قائم رہی۔ البتہ اس کی ضرورت کا فیصلہ کرنے کے لئے ایک کمیشن بٹھا دیا گیا۔
مولوی محمد سمیع کو لکھتے ہیں :-

میں اچھا ہوں۔ مگر پریشان ہوں۔ یہاں پرسوں میں ایک چیز کا فیصلہ ہوتا
ہے۔ میرے سررشتہ اور دائرۃ المعارف پر ایک کمیشن بھیجی ہے۔ اس کی
رپورٹ پر فیصلہ ہوگا۔ لیکن پہلے بھی یہاں کی سازشوں سے سخت گھبرا
گیا ہوں۔

چند روز بعد کا ایک خط ہے :-

میرے حالات اب یہاں بہت خراب ہیں۔

اس کشمکش نے مولینا کو سخت بد دل کر دیا۔ اور ندوہ کے قیام کا ارادہ
اور مضبوط ہو گیا۔ چنانچہ اس دوران میں مولینا نے ندوہ کے سالانہ جلسے
میں باقاعدہ اعلان کروا دیا۔ کہ وہ ندوہ میں شریک ہو جائیں گے۔ لیکن اس کے
بعد ان کے حیدر آباد میں حالات بہتر ہو گئے۔ اور وہ سوچنے لگے۔ کہ اگر ہو سکے
تو حیدر آباد میں ہی بیٹھ کر ندوہ کی خدمت کی جائے۔ وہ مولینا حبیب الرحمن
شروانی کو جو ان کے حیدر آباد چھوڑنے اور ندوہ آنے پر مصر تھے۔ ایک خط

میں لکھتے ہیں :-

ندوہ میں جو لوگ میرے خلاف ہیں۔ ان میں خود میرے ہم وطن اور عزیز بھی ہیں۔ جس وجہ سے خلاف ہیں۔ اس سے بھی میں واقف ہوں۔ لیکن ان باتوں کی طرف توجہ کرنے سے کیا حاصل۔ آپ سے البتہ تعجب ہے کہ ہر قسم کے کام کرنے کے لئے ترکِ معاش کی شرط کو ضروری قرار دیں۔

یہ خط ستمبر ۱۹۸۲ء کا ہے۔ اس کے بعد کے خطوط میں حیدر آباد چھوڑ کر ندوہ جانے کا ذکر بہت کم ہے۔ مولینا کی نسبت کمیشن نے فیصلہ کیا تھا کہ ان کا محکمہ توڑ دیا جائے۔ لیکن پھر یہ معاملہ کونسل میں گیا۔ اور مدارِ المہام مولینا کے حیدر آباد رہنے کے حق میں تھے۔ مولینا اس کشمکش میں تھے کہ انہوں نے اخبارات میں کسی ہندو انجمن (سروینٹس آف انڈیا سوسائٹی) کی تاسیس اور ہندوؤں کے اشیاء کا حال پڑھا۔ اس سے ان کے ولولے پھر تازہ ہو گئے۔ اور انہوں نے ۱۹۰۴ء میں کوشش شروع کی۔ کہ ان کا پُرانا تصنیفی وظیفہ جاری ہو جائے اور موجودہ ملازمت سے استعفیٰ قبول ہو۔ ستمبر ۱۹۰۴ء میں وہ حالات کو بخشم خود دیکھنے کے لئے لکھنؤ گئے۔ اور ندوہ میں چند روز کے قیام کے بعد قطعی فیصلہ کیا۔ کہ حیدر آباد چھوڑ دیں۔ اور ندوہ میں شریک ہو جائیں۔ چنانچہ ۱۹۰۵ء کے شروع میں انہوں نے حیدر آباد کو خیر باد کہا۔ اور ندوہ میں اقامت اختیار کی۔

ندوہ العلوم کھنڈو

(۱)

۱۹۰۵ — ۱۹۰۸

مولینا شبلی ندوہ میں ۱۹۰۵ء کے شروع میں آئے۔ لیکن ندوہ کے نصاب تعلیم کی ترمیم اور ندوہ کی عام اصلاح کے متعلق ان کی کوششیں حیدرآباد سے ہی جاری تھیں۔ وہ ۱۸۹۹ء، ۱۹۰۰ء، ۱۹۰۱ء کے سالانہ جلسوں میں شامل نہ ہوئے تھے۔ اور ندوہ سے دور رہنے میں گورنر کے سیاسی شبہات کو بھی دخل تھا۔ لیکن اس مشکل کو نواب محسن الملک نے حل کر دیا۔ وہ اگست ۱۹۰۲ء میں گورنر سے ملے۔ شبلی کے متعلق اس کے تمام شبہات رفع کئے۔ اور گورنر سے مشورے کے بعد مولینا کو لکھا کہ آپ علی گڑھ آجائیے۔ کالج سے بھی سو روپے ملیں گے۔ حیدرآباد کا وظیفہ بھی جاری ہو جائے گا۔ لیکن یہ وہ زمانہ تھا جب شبلی نے حیات جاوید کے خلاف نجی خطوط میں نہایت جلے کٹے فقرے لکھے تھے اور ان کے دل میں سرسید اور علی گڑھ کے خلاف ایک طرح کا ردِ عمل شروع تھا۔ انہوں نے فیصلہ کیا کہ علی گڑھ کے بجائے ندوہ میں شریک ہوں۔

اس سال وہ ایک مدت کے بعد ندوہ کے سالانہ جلسے میں شریک ہوئے۔ اور اترسہ میں وہ فارسی ترکیب بند پڑھا جسے ندوہ کا "منشور انتخابی سمجھا جاتا ہے۔

اس سے کئی سال پہلے، انہوں نے ندوہ کے ایک ابتدائی جلسے میں ”علما کے فرائض“
 (یا حقوق؟) پر ایک طویل تقریر کی تھی۔ جس میں ندوۃ العلما کے متعلق ان کے
 خواب بیان ہوئے تھے۔ لیکن اس میں تعلیم کے قدیم اور جدید طریقوں پر طنز
 نہ تھا۔ امرتسر کے ترکیب بند میں دونوں پر اعتراضات ہیں۔ اور ندوہ کی فوقیت
 بتائی گئی ہے۔ جو ان دونوں کو ماننا چاہتا تھا۔ شروع میں تعلیم قدیم کا ذکر ہے۔
 اور چونکہ شبلی اس راہ کی تلخیاں خود اٹھا چکے تھے۔ ان کا ذکر بڑے مؤثر طریقے سے ہے
 درجنیں حادثہ صعب کہ بر ما افتاد
 چارہ آں نیست کہ بر رسم کہن طرح نہی
 تاچہ سودت دہد آں شیوہ تعلیم قدیم
 این نہ خواری بود آخر کہ پس از کسب علوم
 عامیاں را بفریبی و بہ صد حیلہ فن
 یا کہ با ہنجو خودے بحث و جدل سازدی
 دست بالاست ہر آئینہ زہریریں بہتر
 نبود وجہ کفاف تو مگر ہدیہ و نذر

چارہ آں نیست کہ از عہد کہن داری یاد
 مکتب و مدرسہ ہا در ہمہ اطراف و بلاد
 کہ برویت در رزقے نہ توانست کشاد
 از رہ و وعظ بہ در یوزہ بہ آئی ناشاد
 آتش و نا لے بکف آرمی کہ شود توشہ و زاد
 وال تزارع توشوہ مایہ ہر گونہ فساد
 این حدیث نبوی ہست و تزارفتہ زیاد
 نبود حاصل بحث تو مگر کبر و عناد

خود بفرمائے، کز میں مشغلہ مقصود چہ بود؟

گروہ جوہ تو زیاں نیست، بگو سود چہ بود؟

اس کے بعد نئی تعلیم والوں سے خطاب ہے ۷

حیف باشد اگر از جملہ ایشان باشی
 منکر فلسفہ سنت و قرآن باشی

اے کہ بر مائدہ یورپ میہماں باشی
 حیف اگر از اثر فلسفہ مغربیاں

منکرِ معجزہ موسیٰ عمراں باشی
بر زبان داری و بیگانہ ز نعلماں باشی
جاہل از محکمہ ہائے شہِ مرداں باشی
بے خبر از عمر و حیدر و عثمان باشی

مستمراں شعبہ جلوه دید سر بنہی
گفتہ سولن و آئین جہان بینی او
از ہندیبال صد افسانہ و دستاں گوئی
قیصران را ہمہ یک یک بشمار ی از آغاز
پھر ندوہ کا ذکر ہے

گوئی کشتی و گرداب دو چار اُفتاد است
کہ خزاں در عقب باد بہار اُفتاد است
او کشاید گہ ہے را کہ بکار اُفتاد است
نمک و بادہ - دریں مسکد یار اُفتاد است
پنبہ را آشتی اینجا بہ شرار اُفتاد است
پتہ نہیں - علی گڑھ اور دیوبند میں اس شاعرانہ طرز بیان کی نسبت کیا کہا
گیا۔ لیکن شیریں خوابوں اور زورِ انشا سے واقعات نہیں بدل جاتے حقیقت
یہ تھی کہ ندوہ خود ایک قدیم طرز کا مدرسہ تھا۔ مولینا نے قدیم طرزِ تعلیم پر جو اعتراض
کئے تھے۔ ان کا جواب سب سے پہلے یہیں دیا گیا۔ اور وہ بھی مولینا کے قدیم
اُستاد مولینا محمد فاروق چریا کوئی کی طرف سے!

سید سلیمان حیات شبلی میں لکھتے ہیں :-

مولینا فاروق صاحب چریا کوئی اس وقت دارالعلوم میں مدرس اعلیٰ تھے۔
وہ بھی امرتسر تشریف لے گئے تھے۔ وہ واپس آئے تو شاگرد (مولینا شبلی) کے
اس ترکیب بند کے ان چند شعروں سے بہت خفا تھے۔ جن میں فلسفہ قدیم پر

اور علما کی جدید فلسفہ سے بے خبری پر تعرض تھی۔

تاچہ سودت دہد آں فلسفہ عہد قدیم تاچہ سودت دہد آں ہیئت پارہ نہاد
از عناصرہ و شصت آمدہ اینک بہ شمار تو ہماں در گرد آتش و آبستی و باد

ہم لوگ اس وقت مولینا فاروق صاحب سے فلسفہ و منطق کی چھوٹی چھوٹی کتابیں پڑھتے تھے۔ پھر بھی وہ ہم لوگوں کے سامنے بڑے جوش سے ان عناصر کے نظریہ کی تردید فرماتے تھے اور سمجھاتے تھے۔ اور خیال آتا ہے کہ اس کے جواب میں چند شعر بھی کہے تھے۔

شبلی سے مولینا فاروق کا اختلاف بڑا دلچسپ ہے۔ اس سے ایک تو اس قدیم پرور ماحول کا اندازہ ہوتا ہے۔ جس میں شبلی کی دماغی ساخت معین ہوئی تھی۔ دوسرے اس فرق کا بھی پتہ چلتا ہے۔ جو علی گڑھ کے قیام سے شبلی کے خیالات میں پیدا ہوا۔ اب شبلی وہی شبلی نہ تھا۔ جو اعظم گڑھ میں مولینا فاروق کے سامنے زانوئے شاگردی تہ کرتا تھا۔ بلکہ اس نے علی گڑھ میں سولہ برس گزارے تھے۔ قدیم کی شدید محبت جو اسے مولینا فاروق کے حلقہ تلمذ میں حاصل ہوئی تھی۔ تمام عمر اس کے ساتھ رہی۔ لیکن اب وہ جانتا تھا۔ کہ قدیم کے استحکام اور بچاؤ کے لئے ضروری ہے۔ کہ اس میں اصلاح اور ترمیم ہو۔ اور جدید کی چند باتیں بھی اخذ کر لی جائیں۔ چنانچہ اس کے لئے شبلی نے قیام حیدر آباد کے دوران میں کوشش شروع کی۔ نواب حبیب الرحمن خاں شروانی کو جو نہ وہ کی مجلس صاب کے ناظم تھے۔ بڑے پرزور اور با اثر خط لکھے۔ اور ایک حد تک اپنے مقصد میں کامیابی حاصل کی۔

۱۹۰۳ء کے شروع میں مجلس انتظامیہ نے مولینا کو اتفاق رائے سے ندوہ کے دارالعلوم کا محنت بنانا قبول کر لیا تھا۔ اور مولینا سے درخواست کی تھی کہ وہ لکھنؤ آکر قیام کریں۔ لیکن مولینا کوئی دو سال تک نہ آئے۔ مولینا کی ذہنی تشمکش اور طبعی تلون کا اندازہ اس امر سے ہو سکتا ہے۔ کہ وہ ابھی تک اس امر کا بھی قطعی فیصلہ نہ کر سکے تھے کہ وہ حیدر آباد چھوڑ کر کہاں جائیں گے؟ ندوہ میں یا علی گڑھ میں؟

مجلس انتظامیہ کے فیصلے کے کوئی تین مہینے بعد وہ حیدر آباد سے مولوی حمید الدین کو لکھتے ہیں:-

میں یہاں سے چھوٹا۔ تو اعظم گڑھ نہیں۔ بلکہ ندوہ میں رہوں گا۔ یا کالج میں۔
۱۹۰۴ء کے وسط اول میں علی گڑھ کی کشمکش زیادہ قوی معلوم ہوتی ہے۔
مئی ۱۹۰۴ء کے ایک خط میں مہدی حسن کو لکھتے ہیں:-

سامان ایسے نظر آتے ہیں۔ کہ علی گڑھ کے دام میں دوبارہ گرفتار ہوں۔ اگرچہ یہ وہ دام ہے کہ

نالہ از بہرہ پائی نہ کند مرغ اسیر
خورد افسوس زمانے کہ گرفتار نبود

لیکن بالآخر قرعہ فال ندوہ کے نام پڑا۔ اور وہ ۱۹۰۵ء کے شروع میں باقاعدہ اس سے وابستہ ہو گئے۔

ندوہ کے نصاب کی اصلاح کے لئے امرتسر کے سالانہ اجلاس میں بعض اصول مرتب ہوئے تھے۔ پھر مدراس کے اجلاس (منعقدہ ۱۹۰۴ء میں مولینا شبلی نعمانی

مولوی عبدالحی ناظم ندوہ - اور ملا عبدالقیوم حیدر آبادی کی ایک سب کمیٹی بنائی گئی۔ جسے نصاب بنانے کا اختیار دیا گیا۔ اس سب کمیٹی نے مولینا کی اکثر ترغیبات منظور کر لیں۔ لیکن نئے نصاب پر عمل درآمد شروع ہوتے دیر لگی۔ اور جب تک مولینا نے حیدر آباد سے آکر ندوہ میں قیام نہ کیا۔ اور نئے نصاب کو جبری طور پر شروع نہ کیا۔ اکثر مدرسین خارج شدہ کتابیں ہی پڑھاتے رہے۔

اصلاح نصاب کا ایک بڑا جزو انگریزی کی تعلیم تھا۔ یہ ۱۹۰۱ء میں شروع ہوئی تھی۔ پھر ۱۹۰۵ء میں سب طلباء کے لئے لازمی کر دی گئی۔ ندوہ کی یہ خاص امتیازی شان سمجھی جاتی تھی۔ لیکن اس کا جو حال رہا۔ وہ سید سلیمان کی زبان سے سنئے۔

۱۹۰۱ء میں دارالعلوم میں پندرہ روپے ماہوار پر ایک انگریزی کاماسٹر مقرر ہو گیا۔ اور کچھ طالب علموں نے "اے بی سی ڈی" پڑھنی شروع کی۔ مگر یہ تعلیم دفع الوقتی سے زیادہ نہ تھی۔ سالہا سال کے بعد بھی کوئی پرائمر سے آگے نہیں بڑھا۔ ۱۹۰۵ء میں جب مولینا معتمد ہوئے تو ان کے اصرار سے صفر ۱۳۲۳ھ کے ایک جلسہ میں ہر لڑکے کے لئے انگریزی زبان کی تعلیم لازمی قرار دی گئی۔ اور اس کی نگرانی کے لئے مولوی سید ظہور احمد صاحب کلیل لکھنؤ مجلس دارالعلوم کے رکن منتخب ہوئے۔ لیکن سرمایہ کی کمی کے سبب سے ماسٹروں کا بڑھانا ممکن نہ تھا۔ اس لئے تعلیم کا نقص جاری رہا۔ ۱۹۰۸ء میں جب گورنمنٹ نے ۵۰۰ روپیہ ماہوار کی امداد مدرسہ کی دنیاوی تعلیم کے لئے منظور کی تو انگریزی اسٹاف ضرورت کے مطابق مقرر ہوا۔ اور انگریزی تعلیم باقاعدہ

جاری ہوئی۔“

انگریزی کی تعلیم شروع کرنے کے علاوہ قدیم علوم میں بھی تبدیلی کی گئی۔ اور اس پر بھی ندوہ کو بڑا ناز تھا۔ لیکن غور سے دیکھیں تو معلوم ہوتا ہے۔ کہ کوئی اصولی اصلاح نہیں ہوئی۔ درس نظامیہ میں فلسفہ۔ منطق اور نحو کی بھرپور تھی۔ مولینا نے یہ کیا۔ کہ ان کی بعض کتابیں کم کر کے بعض نئے علوم داخل کر دئے۔ فی نفسہ تو یہ ایک بڑی خدمت تھی۔ لیکن نئے علوم داخل کرتے وقت نہ تو تفسیر و حدیث کو خاص اہمیت دی گئی۔ جس سے ندوہ مذہبی حیثیت سے شاہ ولی اللہ کے طریقہ تعلیم کی (جو دیوبند میں جاری تھا) خصوصیات اخذ کر لیتا۔ اور نہ ہی کوئی خاص طور پر مفید نئے علوم بڑھائے گئے۔ انگریزی کا جو حال تھا۔ وہ ہم بیان کر چکے ہیں۔ قدیم مدارس میں ایک بڑا نقص یہ ہے۔ کہ ان میں تاریخ۔ جغرافیہ جیسے ضروری علوم شامل نہیں۔ ندوہ میں بھی انہیں داخل نہ کیا گیا۔ ان مدارس کی ایک اور کمی یہ ہے۔ کہ فارسی جس میں اسلامی ہندوستان کا بیشتر علمی اور مذہبی ذخیرہ جمع ہے۔ اسے ان مدرسوں میں بار نہیں۔ ندوہ میں فارسی کے ساتھ بھی کوئی رعایت نہ برتی گئی۔ بلکہ جو نئے علوم یعنی علم الکلام اور عربی ادب درس میں داخل کئے گئے۔ وہ دینی اور دنیاوی فائدے کے لحاظ سے انہی علوم کے ہم پایہ تھے۔ جن کی انہوں نے جگہ لی تھی!!

ندوہ میں جو نصاب تعلیم میں تبدیلیاں ہوئی تھیں۔ وہ ایک تعلیمی انقلاب کی حیثیت نہیں رکھتیں۔ لیکن مولینا جیسے جید عالم اور الشاہ پر داز کا فیض دار العلوم کے لئے ایک بڑی نعمت تھا۔ مولینا جتنے بڑے مصنف تھے۔ اتنے بڑے معلم نہ تھے۔

علی گڑھ میں بطور ایک پروفیسر کے وہ خاص طور پر کامیاب نہ تھے۔ لیکن ان میں ایک بڑی خوبی تھی۔ وہ عام طلباء پر ضرورت سے زیادہ توجہ صرف نہ کرتے۔ لیکن ہونہار اور منتخب طلباء پر وہ جان چھڑکتے تھے۔ ندوہ کی مختصر دنیا میں اس وصف کی کافرمانی کا خاص موقع تھا۔ چنانچہ شہتی چند ایسے برگزیدہ تلامذہ مثلاً سید سلیمان ندوی۔ مولوی عبدالسلام۔ مولوی مسعود علی ندوی کی ذہنی تربیت کر کے انہیں اپنے رنگ میں رنگ سکے۔ جن کے قوم پر بڑے علمی احسانات ہیں۔ اور جوشیلی کے کام کو جاری رکھ سکے۔

اس کے علاوہ درس میں بھی بعض امتیازی باتیں تھیں۔ قدیم عربی مدارس میں اُس قدیم عربی کی تعلیم دی جاتی ہے۔ جس میں قدیم مصنفین اور ائمہ فن کی تصانیف ہیں۔ یہ زبان 'جدید عربی سے' جس میں شام اور مصر کے اخبار لکھے جاتے ہیں۔ بالکل مختلف ہے۔ ندوہ میں جدید عربی پر زیادہ توجہ دی گئی۔ فی نفسہ یہ بھی ایک اتنی بڑی خوبی نہیں۔ جتنا اسے ندوہ یا بعض انگریزی کالجوں میں خیال کیا جاتا ہے۔ انگلستان میں کوئی نہیں کہتا۔ کہ انگریزی طریقہ تعلیم میں لاطینی کی جگہ جدید اطالین کو دے دی جائے۔ اور فارسی کے جو اساتذہ سمجھتے ہیں۔ کہ سعدی اور رومی کی غیر فانی تصنیفات سے واقف ہونے کے بجائے پور داؤد اور جمال زادہ کے خیالات سے واقف ہونا زیادہ ضروری ہے۔ وہ شاید سعدی اور رومی سے انصاف نہیں کرتے۔ لیکن بہر کیف 'روزمرہ کی بعض ضروریات' جدید اسلامی دنیا سے تعلقات قائم کرنے اور اسلامی ممالک کے خیالات سے واقفیت حاصل کرنے کے لئے جدید عربی مفید ہے۔ اور ندوہ کا یہ ایک خوشگوار

امتیاز ہے کہ وہاں جدید عربی پر بھی توجہ ہوئی۔ اور یہ کوشش کی گئی کہ طلباء جدید عربی سیکھ کر مصر و شام کے عربی رسائل پڑھ سکیں۔
 مولانا شبلی کے تعلق کی وجہ سے ندوہ کے طریقہ تعلیم میں بعض خوشگوار تبدیلیاں ہوئیں۔ لیکن دارالعلوم پران کے جتنے احسانات بطور ایک مشہور اہل قلم کے تھے۔ بطور ایک معلم کے نہ تھے۔ ندوہ کے لئے ایک بڑا کام انہوں نے یہ کیا کہ یہاں ایک نہایت گراں قیمت کتب خانہ جمع کر دیا۔ وہ ایک مشہور مصنف تھے۔ اور جانتے تھے کہ اچھی کتابیں کہاں کہاں جمع ہیں۔ انہوں نے اپنا بیش قیمت ذخیرہ کتب ندوہ کو بخش دیا۔ اور اپنے اثر اور رسوخ سے کتب کے بعض بڑے قیمتی ذخیرے ندوہ میں کھینچ لئے۔ جن میں بھوپال کے نواب صدیق حسن خاں مرحوم۔ دہلی کے نواب ضیاء الدین احمد خاں دہلوی مرحوم اور حیدر آباد کے نواب عماد الملک بگرامی کے مجموعے خاص اہمیت رکھتے ہیں۔

لیکن شبلی نے ندوہ کی سب سے زیادہ خدمت اپنے قلم سے کی۔ قومی بھی خواہی کے تقاضے اور شبلی کی انانیت انہیں مختلف میدانوں میں لے گئی۔ انہوں نے سیاسیات میں بھی ہاتھ مارا۔ ایک دارالعلوم بھی چلانا چاہا۔ نصاب تعلیم میں بھی نئی راہیں نکالنے کی کوشش کی۔ لیکن وہ سب سے پہلے اور سب سے آخر ایک اہل قلم تھے۔ اور اپنے قلم سے ندوہ اور قوم کی خدمت کرنے کا انہیں موقع الندوہ کے ذریعے ملا۔ جس کے وہ سالہ ۱۹۰۳ء سے مئی ۱۹۱۲ء تک ایڈیٹر رہے۔ اور جس میں ان کے اور کئی دوسروں کے بیش قیمت علمی اور ادبی مضمون شائع ہوئے۔ سید سلیمان ندوی اس رسالے کی نسبت لکھتے ہیں۔

”اس رسالہ نے شاید سینکڑوں برس کے بعد علماء کی سطح جاہد میں حرکت پیدا کی تھی۔ اب تک علماء کے تحقیقاتی مسائل منطق، عقائد اور فقہ کے چند ایسے مسائل قرار پائے ہوئے تھے۔ جن پر گو بہت کچھ لکھا جا چکا تھا۔ پھر بھی جو آتا تھا۔ وہ ان ہی کو دہرا دہرا کر اپنا اور دوسروں کا وقت ضائع کرتا تھا۔ منطق اور فلسفہ کی بعض درسی کتابوں کی شرحیں لکھنا۔ حاشیے لکھنا۔ غیر مفید مناظرانہ رسائل تالیف کرنا۔ یہ علماء کے مشاغل تھے۔ حالانکہ زمانہ کا رخ ادھر سے ادھر پھر چکا تھا۔ اور حالات نے اسلام اور علوم اسلامیہ کی خدمت کے کچھ اور ہی ضروریات پیدا کر دیئے تھے۔ الندوہ کا بڑا فیض یہ ہے۔ کہ اس نے علمائے کرام کے خیالات میں انقلاب پیدا کیا۔۔۔۔۔

اس سے بڑا فائدہ یہ ہوا کہ علماء کے سامنے جدید مباحث کا دروازہ کھلا۔ اسلام اور علوم اسلامیہ کی خدمت کے نئے طریقے ان کو نظر آئے۔ زبان و بیان کے انداز اور پیرائے معلوم ہوئے۔ اور جو اس کو پسند کرتے تھے وہ بھی اور جو نہیں پسند کرتے تھے وہ بھی اس کو پڑھ کر اس کے مطابق، لکھنے کی کوشش کرنے لگے۔

الندوہ سے پہلے بھی ملک میں ایسے رسالے جاری ہو چکے تھے جن میں بلند پایہ علمی و ادبی مضامین چھپتے تھے۔ علی گڑھ کا مرحوم محارف ان میں خاص امتیاز رکھتا تھا۔ لاہور کا مخزن بھی الندوہ سے بہت پہلے شروع ہوا تھا۔ لیکن یہ رسالے نئے لوگوں کے تھے۔ اور انہیں قدیم اسلامی مدارس اور علماء کے حلقوں میں بار نہ تھا۔ الندوہ ایک اسلامی مدرسے کا ترجمان تھا۔ طبقہ علماء پر اس کا زیادہ

اثر ہونا ناگزیر تھا۔ اور اس کی نوڑ پر جو رسالے نکلے (مثلاً دیوبند کا الفاسم)۔
ان سے بھی قدیم اسلامی مدارس کو فائدہ پہنچا۔

قوم کی عام علمی خدمت کے علاوہ الندوہ نے ندوہ کے ہونہار طلبا کو
موقع دیا۔ کہ وہ تحریر و تصنیف کی ابتدائی منزلیں، ایک کہنہ مشق اور کامل الفن
استاد کی نگرانی میں، دارالعلوم کے قیام میں ہی طے کر لیں۔ سید سلیمان ندوی
مولوی عبدالسلام اور ندوہ کے کئی دوسرے مشہور اہل قلم حضرات کی بسم اللہ
اسی دبستان میں ہوئی تھی۔ اور وہ مضامین، جنہوں نے مولینا ابوالکلام آزاد
کو ادبی حیثیت سے نہیں، بلکہ علمی اور مذہبی حیثیت سے پہلے پہل ملک کے
سامنے پیش کیا۔ الندوہ میں ہی شائع ہوئے تھے۔ جن کے وہ ایک سال
تک سب ایڈیٹر رہے۔

قوم کی علمی خدمت اور ہونہار طلبا کی تصنیفی تربیت کے علاوہ شبلی نے
الندوہ کے ذریعے ندوہ کی آواز کو وہاں تک پہنچایا۔ جہاں اور کسی طرح اسکی
رسائی نہ تھی۔ خالص تعلیمی حیثیت سے ندوہ ایک نہایت مختصر سا مدرسہ تھا۔
۱۹۰۸ء تک اس کی مستقل آمدنی پونے دو سو روپے ماہوار سے زائد نہ تھی۔
ظاہر ہے۔ کہ اس میں کتنا بڑا ادارہ چل سکتا تھا۔ دیوبند اور دوسرے قدیم
اسلامی مدارس کے سامنے اس کی کوئی ہستی نہ تھی۔ لیکن جس وقت ندوہ کی
شہرت کا ڈنکا ہر طرف بج رہا تھا۔ قوم کے بااثر حلقوں میں ان دارالعلوموں سے
جن کے ایک درجے میں ندوۃ العلما کے سارے مدرسے سے زیادہ طلباء پر تعلیم
تھے۔ ایک عام بے خبری تھی۔ اس کی ایک وجہ تو مولینا شبلی جیسی مشہور ہستی کا ندوہ

سے انتساب تھا۔ اور دوسرا سبب الندوہ تھا۔ جس کی وجہ سے قوم اربابِ ندوہ کے ارادوں، تجویزوں اور کارناموں سے پوری طرح باخبر تھی۔

مولینا کی توجہ اس وقت تمام تر ندوہ پر لگی ہوئی تھی۔ لیکن وہ اپنی تصنیف و تالیف کے لئے وقت نکال لیا کرتے تھے۔ ع

رکھوں کچھ اپنی بھی میں چشمِ خوں فشاں کیلئے

موازنہ انیس و دہر ندوہ میں آکر ختم ہوا۔ اور شعرِ الجہم کا آغاز اسی زمانے میں ہوا۔ موخر الذکر تالیف کے لئے مولینا نے ندوہ سے تین ماہ کی رخصت لی۔ اور بنارس میں جا کر قیام کیا۔ ۹۰۶ء میں وہ اپنے کالج کے شاگرد مولینا محمد علی سے ملنے بڑودہ گئے۔ اور یہ سفر اس لئے قابلِ یاد بن گیا۔ کہ یہاں مولینا محمد علی کے ایما پر انہیں مار گولیتھ کی کتاب کے جواب میں سیرۃ النبی اور عام اعتراضات کے جواب میں مضامین عالمگیر لکھنے کا خیال پیدا ہوا۔ اس کے علاوہ وہ اعظم گڑھ اکثر آتے جاتے تھے۔ اور ۹۰۷ء میں اعظم گڑھ میں وہ حادثہ پیش آیا جس کی وجہ سے انہیں ایک پاؤں سے ہاتھ دھونے پڑے۔ اس کا تفصیلی بیان مولینا کی اپنی زبان سے سُنئے :-

ایک اتفاقی تقریب سے میں اپنے وطن اعظم گڑھ میں آیا تھا۔ اور ارادہ تھا کہ مہینے دو مہینے یہاں قیام کروں گا۔ شعرِ الجہم کے اجزاء پر تحریر تھے۔ اور شاہنامہ ہریرہ پر لکھا تھا۔ سترھویں مئی ۹۰۷ء قریباً دس بجے ہوں گے۔ کہ میں دفتر سے اُٹھ کر زنا نہ کمرہ میں گیا۔ اندر تخت بچھے ہوئے تھے۔ میں پاؤں لٹکا کر بیٹھ گیا۔ تخت پر کارتوس بھری ہوئی بندوق رکھی تھی۔ میں نے ہاتھ میں اٹھالی۔ اور پھر ایک

دوسرے شخص کے ہاتھ میں دے دی۔ اتفاق سے گھوڑا گر گیا۔ بندوق کی زد ٹھیک میرے پاؤں پر تھی۔ بندوق کی نال سے پاؤں تک صرف ایک بالشت کا فاصلہ تھا۔ کارٹوس میں اگرچہ چھڑے تھے۔ لیکن چونکہ بڑے تھے۔ اور فاصلہ بہت کم تھا۔ اس لئے ٹخنہ کی ہڈی بالکل چور ہو گئی۔ اور پاؤں کٹ کر صرف دو تسمے لگے رہ گئے۔ جس وقت ضرب لگی۔ مجھ کو صرف اس قدر معلوم ہوا کہ پاؤں کو ایک جھٹکا سا لگا۔ کوئی تکلیف نہیں محسوس ہوئی۔ اور اس وقت میں نے گھبرا کر کہا کہ یہ کیا ہوا؟ آواز سن کر باہر سے بعض آدمی اندر آ گئے۔ اس وقت میں اسی طرح پاؤں لٹکائے بیٹھا تھا۔ اور پاؤں جوتے میں تھے۔ ایک عزیز نے آکر میرے پاؤں پر ہاتھ رکھا۔ تو میں نے جوتے میں سے نکال لیا۔ اس وقت پاؤں کی ایڑی جوتے میں پھنس کر رہ گئی۔ میں نے پاؤں اوپر اٹھا دیا۔ اور نوکروں سے کہا اس پر پانی ڈالو۔ پانی جب ڈالا جاتا تھا۔ تو پاؤں میں بھک بھک دھواں نکلتا تھا۔ قریباً پاؤں گھنٹہ تک میں پاؤں اٹھائے بیٹھا رہا۔ جب پنڈلیاں دکھنے لگیں۔ تو میں نے آدمی سے کہا کہ اب تکیہ لاکر میرا پاؤں اس پر رکھ دو۔ آدمی نے رو کر کہا۔ کیا چیز ہے۔ جو رکھی جائے مجھ کو اس وقت معلوم نہ تھا کہ میری ایڑی جدا ہو کر جوتے میں رہ گئی ہے۔ جس کی وجہ یہ تھی کہ میں نے ابتدا میں ایک فوری نظر کے سوا، مطلق اپنے پاؤں پر نظر نہیں ڈالی۔ اور جو کچھ میں نے پاؤں کے متعلق حالات بیان کئے ہیں۔ وہ ڈاکٹر اور دیگر حاضرین کی زبانی ہیں۔

اس وقت خاص عزیزوں میں سے کوئی نہ تھا۔ نوکر اور ماما وغیرہ تھیں۔ یہ لوگ سخت زار و قطار روتے تھے۔ اور میں ان کو منع کرتا تھا۔ قریباً ایک گھنٹہ

کے بعد فرزندِ عزیز محمد حامد آیا۔ اور زخم کو دیکھتے ہی چیخ اٹھا۔ اور بہت بے قراری کے ساتھ گریہ و زاری کرنے لگا۔ تھوڑی دیر کے بعد اس پر غشی سی طاری ہو گئی۔ میں نے نوکروں سے کہا کہ اس کے منہ پر پانی چھڑکو اور حلق میں پانی پڑکاؤ۔ اس سے اس کو ہوش آ گیا۔

تھوڑی دیر کے بعد میرے چھوٹے عزیز بھائی جنید۔ سول سرجن اسسٹنٹ سرجن کو ساتھ لے کر آئے۔ بڑی غلطی یہ ہوئی تھی کہ جو رگیں کٹ گئی تھیں۔ ان سے شدت کے ساتھ خون جاری تھا۔ اور خود مجھ کو اور نہ نوکروں چاکروں میں سے کسی کو خیال آیا کہ اس پر پٹی کس کر باندھ دیں۔ جس سے خون رُک جائے۔ بہر حال ڈاکٹر نے سب سے پہلا کام یہ کیا کہ رگوں کے منہ باندھ دئے جس سے خون رُک گیا۔ اس کے بعد میں نے ڈاکٹر سے کہا کہ اگر پاؤں جوڑنے کے قابل ہو تو خیر ورنہ سرے سے نکال ڈالئے۔ ڈاکٹر نے کہا کہ پاؤں کاٹنے کے بغیر کوئی چارہ نہیں۔ غرض بے ہوشی کی دوا پلائی گئی۔ اور عملِ جراحی شروع کیا گیا۔ چونکہ ہڈیاں کچھ اوپر تک پھٹ گئی تھیں۔ اس لئے نصف پنڈلی جدا کر دی گئی۔ اور ہرزہ گردی کی سزا دی گئی۔ عملِ جراحی کے پورے ہونے کے دس پندرہ منٹ بعد مجھے ہوش آیا۔ اور زخموں کے ٹانگے اور رگوں کی کھپاؤٹ کی تکلیف محسوس ہوتی تھی۔ آج لوہاں دن ہے۔ ڈاکٹر ایک دن بیچ میں دے کر زخم کھولتا ہے۔ دھوتا ہے اور پھر باندھ دیتا ہے۔ تکلیف میں ابھی کوئی کمی نہیں ہے۔ لیکن خدا کا شکر ہے کہ ابتداء سے اس وقت تک طبیعت کی طمانیت اور سکون میں کوئی کمی نہیں ہے۔ سوچتا ہوں تو نظر آتا ہے کہ جو شخص سر کاٹے جانے کے قابل

ہو اس کے پاؤں کاٹے گئے تو کیا ہوا؟

ظاہری حالات کے لحاظ سے بھی تسکین ہے کہ پچاس برس سے بھی زیادہ کی کچھ عمر پائی۔ بہت چلا پھرا۔ دوڑا۔ دھوپا۔ بلا۔ جلا۔ آخر کہاں تک؟ خود پاؤں توڑ کر بیٹھنا چاہئے تھا۔ نہ بیٹھا تو قسمت نے بٹھا دیا۔ ع

گرستانی بہ ستم می رسد

مولینا کی شدید قوتِ احساس اور کمزور طاقتِ برداشت کا سبب اعتراف کیا ہے۔ وہ ذرا سی بات خلافِ طبع ہونے پر تلملا اٹھتے۔ اسی خاصیت کا نتیجہ تھا کہ وہ علی گڑھ۔ حیدر آباد۔ ندوہ۔ جہاں بھی رہے۔ بہت خوش نہیں رہے۔ اور جہم کر قیام نہ کر سکے۔ اس شاعرانہ شدتِ احساس نے ان کے لئے زندگی دو بھر کر رکھی تھی۔ اور ان کے رفقا کو بھی سخت مصیبت میں ڈال دیا تھا۔ چنانچہ یہ ایک قابلِ ذکر بات ہے۔ کہ دورِ حاضر کی کسی مشہور شخصیت کے طور طریقوں سے اتنے لوگ نالاں نہیں۔ جتنے قوم کے نہایت برگزیدہ اور مخلص انسان شبلی تھے۔ شبلی کے شدتِ احساس کو ان کے معتقد بھی مانتے ہیں۔ سید سلیمان ان کے ”زود اشتعال جذبات“ کا ذکر کرتے ہیں۔ اور مولینا حبیب الرحمن شروانی نے ایک واقعہ کا ذکر کیا ہے۔ جس میں ان کے روبرو ایک نیم مردہ بھڑکے کاٹنے سے مولینا تلملا اٹھے تھے۔ اور آنکھوں میں آنسو لے آئے تھے!

لیکن اس کے ساتھ ساتھ مولینا میں ایک خوبی تھی۔ وہ اعصابی کمزوری کی بنا پر ذرا سی بات پر تو آپے سے باہر ہو جاتے تھے۔ لیکن جب اُن کے سر پر آسے چلتے۔ تو ان کے ماتھے پر تسکین بھی نہ آتی۔ سوتیلی ماں کی آند اور والد کی

تقسیم جائداد سے تو وہ اتنے جربز ہوئے۔ کہ شریعت کے احکام اور والدین کی اطاعت کے اصولوں کو بھی بھول گئے۔ لیکن جب والد کی وفات ہوئی۔ اور سوتیلی ماں سے اختلافات کا اصل زمانہ آیا۔ تو انہوں نے وہ سعادت مندی اور بر خور داری دکھائی۔ کہ سوتیلی ماں بھی آفریں کہتی ہوگی۔ اسی طرح ایک نیم مُردہ بھڑنے تو انہیں بے حال کر دیا۔ لیکن جب انہیں ایک حقیقی مصیبت کا سامنا کرنا پڑا۔ جب ان کا پاؤں کٹا۔ اور ان کے جسم کا ایک حصّہ ان سے علیحدہ ہو گیا۔۔۔۔۔ تو انہیں خبر تک نہ ہوئی !!

پاؤں کے حادثے نے مولینا کو سخت جسمانی اذیت میں مبتلا کیا۔ لیکن یہ ان کی ہمت اور استقلال کا امتحان تھا۔ وہ معمولی واقعات میں ضبط اور حوصلے کی ضرورت نہ سمجھیں۔ لیکن کھٹن امتحانوں میں ناکام ہونا ان کی خودداری کو گوارا نہ تھا۔ وہ تین مہینے تک بستر علالت پر رہے۔ لیکن شکایت کا ایک حرف ان کی زبان سے نہیں نکلا۔ واقعہ کے کوئی تین ہفتے بعد مولینا شروانی کو لکھتے ہیں۔۔۔
 زخم کی حالت دس روز تک اچھی تھی۔ لیکن بعد کو ریم آنے لگی۔ اور اب تک آتی ہے۔ اسپسٹنٹ سرجن روزانہ آتا ہے۔ اور دن میں دو بار زخم دھویا جاتا ہے۔ لیکن ابھی تک تکلیف میں کوئی کمی نہیں۔ تکلیف گو سخت ہے لیکن ہمارے ہی بزرگ تھے۔ جنہوں نے سر کٹوائے تھے۔ پاؤں کٹنے پر کیا روئے۔
فَصَبِرْ جَمِيلٌ۔

مولینا کو پوری صحت ہوتے دیر لگی۔ تو نواب محسن الملک نے علی گڑھ سے لکھا کہ آپ یہاں آجائیں۔ یہاں کے بہترین ڈاکٹر آپ کا علاج بلا معاوضہ کریں گے۔

لیکن مولینا علی گڑھ نہیں جاسکے۔ بمبئی گئے۔ اور وہاں لکڑی کا ایک مصنوعی پاؤں بنوایا۔

پاؤں کٹ جانے سے مولینا کے قومی کاموں میں کوئی کمی نہ ہوئی۔ بلکہ ایک مصنوعی پاؤں سے ان کی دشت پیمائی میں اور اضافہ ہو گیا۔ اور مزاج میں ایک بالکل نئی وارستگی اور آزادی آگئی۔ وہ اب تک شدت جذبات کے باوجود سخت محتاط اور مصلحت شناس رہے تھے۔ لیکن حادثہ پا کے بعد ان کے خیالات اور عمل میں ایک نئی بے باکی اور بے جگری سی نظر آتی ہے۔ جس کا اثر نہ صرف اسلامی ہندوستان کی ادبی تاریخ پر بلکہ قوم کی سیاسی رفتار پر بھی پڑا۔

ندوہ کیلئے بھی شبلی کی کوششیں برابر جاری رہیں۔ اس سے پہلے انہوں نے ۱۹۰۵ء میں ندوہ کے لئے بھوپال سے پچاس روپے ماہوار کی امداد حاصل کی تھی۔ اس کے علاوہ ندوہ کے غریب طلباء کے لئے بہاولپور سے پچیس روپے اور حیدرآباد سے پچاس روپے ماہوار آتے تھے۔ ۱۹۰۷ء میں حیدرآباد سے پچاس روپے ماہوار مولینا سید محمد علی صاحب ناظم ندوہ کیلئے مقرر ہوئے تھے۔ لیکن انہوں نے بہ کمال ایشاء بہ رقم ندوہ کے نام منتقل کر دی۔ ندوہ انہی عطیوں کے ذریعے چلتا تھا۔ لیکن پونے دوسو روپے ماہوار سے ایک ہزار العلوم نہیں چل سکتا۔ مولینا اور ان کے ساتھیوں کو جب اسلامی ریاستوں اور مسلمانوں سے کوئی خاص مدد نہ ملی۔ تو انہوں نے انگریزی حکومت کا دروازہ کھٹکھٹایا۔

ندوہ ایک زمانے میں سیاسی حیثیت گورنمنٹ کی نظروں میں مشتبہ ہو گیا تھا۔ منشی محمد اطہر علی۔ نواب محسن الملک اور جسٹس شرف الدین نے ان شہادت کو

دور کرنے کی کوشش کی۔ اور جو شبہ باقی رہ گئے تھے۔ انہیں ۱۹۸۰ء میں
پٹیا لہ کے فارن منسٹر کرنیل عبدالمجید خاں نے حکام سے مل کر دور کر دیا۔ اسی
دوران میں مولینا نے الندوہ کی ایک اشاعت میں ایک مضمون لکھا جس میں
یہ ثابت کیا تھا کہ مسلمانوں پر انگریزی حکومت کی وفاداری، سیاسی حیثیت
سے ہی نہیں، بلکہ مذہبی احکام کی رو سے بھی فرض ہے۔ ظاہر ہے کہ اس تحریر
مضمون کا بھی حکومت کو مطمئن کرنے میں بڑا دخل ہوگا۔

اسی اثنا میں ندوہ کے معاون اور شبلی کے دوست، منشی مشیر حسین قزوینی
نے ایک انگریزی اخبار میں ایک مضمون لکھ کر محکمہ تعلیمات سے خواہش ظاہر
کی کہ وہ ندوہ کو امداد دے۔ اس مضمون کے جواب میں محکمہ تعلیمات کے افسر
نے منشی صاحب کو لکھا کہ اگر ندوہ کو مدد کی ضرورت ہے۔ تو وہ گورنمنٹ کے
پاس درخواست بھیج سکتا ہے۔ چنانچہ ندوہ سے "مالی اور اعزازی" امداد کی

۱۰ سید سلیمان ندوی حیات شبلی (ص ۱۳۴) میں لکھتے ہیں کہ "یہ مضمون لکھ کر گویا مولینا نے
گورنمنٹ کو اس کے اس چھ ہزار سالانہ امداد کی قیمت ادا کی جو اس نے دارالعلوم کو دینا منظور کی تھی۔ لیکن
یہ مضمون ستمبر ۱۹۰۸ء میں شائع ہوا۔ اور گورنمنٹ دس نومبر ۱۹۰۸ء کو جاری ہوئی ظاہر ہے کہ یہ مضمون ایک
احسان کا معاوضہ نہ تھا بلکہ مگر مضمون اور سرکاری گورنمنٹ میں کوئی تعلق ہے۔ تو زبردستی کو
اس وفادارانہ فتوے کا انعام سمجھنا چاہئے۔"

سید سلیمان یہ بھی لکھتے ہیں کہ مولینا نے رد مختار کے جس فقرے پر اپنے نظریہ کی بنیاد
رکھی ہے۔ اس کا ترجمہ انہوں نے بالکل غلط کیا ہے !!

درخواست بھیجی گئی۔ اور طرفین کی خط و کتابت کا نتیجہ یہ نکلا کہ حکومت نے ندوہ کو پانچ سو روپے ماہوار کی امداد اس شرط پر دینی قبول کی کہ یہ رقم مدرسہ کی غیر مذہبی تعلیم یعنی انگریزی۔ ریاضی۔ عربی ادب وغیرہ پر خرچ ہو۔

ندوہ کا مدرسہ ابھی تک لکھنؤ کے اندر ایک پرانی قسم کے مکان میں تھا۔ اور منتظمین کا خیال تھا کہ ندوہ کے مکان کی بدحالی اس کو ابھرنے نہیں دیتی۔ چنانچہ انہوں نے اس پر خاص توجہ شروع کی۔ اور اپریل ۱۹۰۷ء میں کارکنان ندوہ کی طرف سے ایک اپیل شائع ہوئی جس میں مدرسہ کے لئے نئی عمارت کا تخمینہ پچاس ہزار روپیہ کیا گیا تھا۔ اور یہ بھی کہا گیا تھا کہ اگر پچاس حضرات ایک ایک ہزار کے چندے دیں تو یہ نیک کام باسانی تکمیل کو پہنچ سکتا ہے۔ اس کٹھن کام کو ندوہ کے باہمت سفیر مولوی غلام محمد شملوی نے بہت جلد پورا کر دیا۔ وہ ندوہ کی اپیل لے کر بہاولپور پہنچے۔ جہاں نواب صاحب کی والدہ ماجدہ نے کہا کہ اس رقم کے لئے پچاس اشخاص کو تکلیف دینے کی ضرورت نہیں۔ ساری رقم میرے رنج کے خزانے سے لے لی جائے!!

روپے کا انتظام ہوا۔ تو تعمیر عمارت کے لئے زمین کی فکر ہوئی۔ اس مشکل کو لکھنؤ کے حکام نے حل کر دیا۔ انہوں نے دریائے گومتی کے کنارے ایک وسیع اور خوش منظر قطعہ زمین جہاں ندوہ کی موجودہ عمارت ہے بالکل برعکس نام قیمت پر ندوہ کو دے دیا اور عمارت کے لئے جلسہ سنگ بنیادی کی تیاریاں شروع ہوئیں۔ ندوہ کو ان دنوں حکومت سے روابط بڑھانے کا خاص خیال تھا۔ اور کچھ احسانات کا بوجھ ہلکا کرنے کا بھی احساس ہوگا۔ چنانچہ سنگ بنیاد

رکھنے کے لئے صوبہ کے لفٹنٹ گورنر صاحب کو دعوت دی گئی۔

کسی دوسرے مذہبی ادارے کا سنگ بنیاد کسی غیر مسلم یا سرکاری حاکم کے ہاتھوں رکھا جاتا تو پتہ نہیں مولینا شبلی کیسے کیسے فقرے کہتے لیکن اب اپنا معاملہ تھا۔ جلسے کی روند و پڑھنے۔ اور دیکھتے کہ شبلی خوشی سے کس طرح آپے سے باہر ہو رہے تھے۔ فرماتے ہیں:-

”یہ پہلا ہی موقع تھا کہ ترکی لوپیاں اور عمامے دوش بدوش نظر آتے تھے۔ یہ پہلا ہی موقع تھا کہ مقدس علماء عیسائی فرمانروا کے سامنے دلی شکرگزاری کے ساتھ ادب سے خم تھے۔ یہ پہلا ہی موقع تھا کہ شیعہ و سنی ایک مذہبی درسگاہ کی رسم ادا کرنے میں برابر کے شریک تھے۔ یہ پہلا ہی موقع تھا کہ ایک مذہبی درسگاہ کا سنگ بنیاد ایک غیر مذہب کے ہاتھ سے رکھا جا رہا تھا۔ مسجد نبوی کا منبر بھی ایک نصرانی نے بنایا تھا، غرض یہ پہلا ہی موقع تھا کہ ایک مذہبی ستقف کے نیچے نصرانی مسلمان۔ شیعہ۔ سنی۔ حنفی۔ وہابی۔ رند۔ زاہد۔ صوفی۔ واعظ۔ خرقہ پوش اور کجکلاہ سب جمع تھے۔“

آباد ایک گھر ہے جہاں خراب میں

جلسہ سنگ بنیاد کے بعد ندوہ کا سالانہ اجلاس ہوا جس میں مولینا نے ایک فارسی ترکیب بند پڑھا۔ اگر اس نظم کا اس ترکیب بند سے موازنہ کریں جو اس سے چھ سال پہلے شبلی نے امرتسر کے اجلاس میں پڑھا تھا۔ تو اس لطیف بلکہ عمیق فرق کا اندازہ ہوتا ہے۔ جو شاعر کے نقطہ نظر میں اس دوران میں پیدا ہو گیا تھا۔

پہلے ترکیب بند میں جسے ہم نے ندوہ کا منشور انتخابی کہا تھا۔ اس امر پر پندور
 دیا گیا تھا کہ ندوہ دین اور دنیا، قدیم اور جدید کا سنگم ہوگا۔ لیکن اب ندوہ
 کو بالخصوص جدید کے مقابلے میں قدیم کا اور دنیا کے مقابلے میں دین کا
 ترجمان بنا کر پیش کیا گیا ہے۔ جلسہ سنگ بنیاد والے اجلاس کی کامیابی
 میں ایک بلہمت دنیا دار خاتون کے عطیے کو بڑا دخل تھا۔ لیکن اس اجلاس کے
 ترکیب بند میں دنیا داروں پر ایک لطیف مگر مسلسل طنز ہے۔ پہلے بند میں
 دنیا داروں کا بیان ہے۔

اے کہ نیزنگ سر پرچہ عالم دیدی	جاہ کخسرو و فرحشم جم دیدی
داستانہائے جہانگیری خسرو خواندی	زور بازوئے کمند افکن رستم دیدی
ہم جہانگیری شمشیر و سناں شنیدی	ہم طراز ندگی خامہ و خاتم دیدی
الغرض ہرچہ جہاں راسر ساماں باشد	ہمہ ادیدی و خود گیر کہ پیہم دیدی

لیک بالائے ترازیں جملہ جہانے دگر است

کہ در و کالبدے دیگر جانے دگر است

پھر اس دنیا کا نقشہ کھینچا ہے جس کی نمائندگی کا ادعا ندوہ کو تھا	سخن آنجا رود از منبر و محراب دعا
تو حدیث از جم و کخسرو و دارا گوئی	گر حدیثت ہمہ از گنبد و ایوان باشد
داستانہائے تو افسانہ شاہ است و ربیعہ	سخن آنجا ز مسیح و ز سلیمان باشد
تو بہ فرمودہ اسپنسر و بیکن نازی	حرف آں بزم ز پیغمبر و یزدان باشد
کمز آئین جہان داری سولن نبود	سخن آنجا ہمہ از گفتہ و یزدان باشد
	آں اساسے کہ بر آوردہ نعمان باشد

اسی طرح جدید اور قدیم کا موازنہ ہے۔ امرتسر والے ترکیب بند میں شبلی نے جدید اور قدیم دونوں پر طعنہ زنی کی تھی۔ حتیٰ کہ ان کے استاد مولانا محمد فاروق چریا کوئی نے اس کے جواب میں اور قدیم کی حماست میں بعض اشعار لکھے تھے۔ لیکن اب ان کا نقطہ نظر وہی تھا۔ جو اس سے چھ سال پہلے ان کے استاد کا تھا۔ اور اب قدیم کے مقابلے میں جدید پر مسلسل طنز ہے۔

شرط اسلام نباشد کہ بہ دنیا طلبی
روز بازار بود فلسفہ و ہندسہ را
ہم اسلام نباشد کہ بہ تحصیل علوم
نکتہ و شرع بہ افسانہ برابر نہی
حل ہر مسئلہ فقہ نہ یورپ طلبی
از ابو بکر و عمر، بیج بہ یادست ناید
در سخن بگذرد از سیرت و شان نبوی
شاید یہ اشعار پڑھ کر بعض لوگ پوچھیں کہ نئی نسل میں وہ کونسے لوگ ہیں جو اسپنسر اور بیکن پر ناز کرتے ہیں۔ یا آئین جہانداری سولن کو فقہ نعمانی پر ترجیح دیتے ہیں۔ بلکہ اس آئین سے صحیح طور پر آشنا بھی ہیں؟ اسی طرح یہ سوال بھی ہو سکتا ہے کہ ایسے مسلمان جو حضرت ابو بکر صدیقؓ یا حضرت عمرؓ کو یاد نہیں کرتے۔ اور جن کی گرمی محفل سبزر اعظم یا "گفتہ ولیم" (۱۹) سے ہوتی ہے۔ کہیں صفحہ ہستی پر موجود بھی ہیں۔ یا ان کا وجود فقط شاعر کے تخیل میں ہے؟ یہ سوالات بیجا نہیں۔ اور شبلی نے جو کچھ بالصراحت بالایما کہا ہے۔ اسے ہو ہو اور ہر حیثیت سے

التفات تو بہ دین نبوی کم باشد
نامہ شرع پر آئندہ و در ہم باشد
ہدایت و ہندسہ بر شرع مقدم باشد
یورپ اگر پند آں نیز مسلم باشد
شرع پیش تو ز تقویم کہن کم باشد
گرمی بزم تو از سبزر اعظم باشد
ہر چہ کوئی ہمہ از گفتہ ولیم باشد

واقعات کے مطابق ثابت کرنا کسی قدر مشکل ہے لیکن شبلی ایک وکیل اور مناظر پہلے تھے مصنف بعد کو ہوئے۔ الفاظ ان کے لئے فقط اظہار حقیقت کا ذریعہ نہ تھے۔ بلکہ خیالات کو بدلنے اور ”آدمیوں کے دل پر حکومت“ کرنے کا آلہ کار۔ انہیں ندوہ کی ضرورت اور اہمیت واضح کرنی تھی۔ اور اگر اس نیک مقصد کے لئے مستثنیات کو کلیات بنا کر پیش کر دیا جائے۔ تو ہمیں کونسی بڑی قباحت ہے؟

جلسہ سنگ بنیاد بخیر و خوبی ختم ہوا۔ لیکن افسوس کہ نئی عمارت مولینا کی امیدوں کا مرکز نہیں، بلکہ مدفن ثابت ہوئی۔ انہیں اس میں درس دینا نصیب نہ ہوا۔ بلکہ ان کی آنکھوں کے سامنے ان کے حریف، ان کے ندوہ سے نکل جانے کے بعد پہلی مرتبہ یہاں آئے۔

اس کے علاوہ یہ عمارت بھی مکمل نہ ہو سکی۔ جب نواب صاحب بہاولپور کی والدہ ماجدہ نے پچاس ہزار دے دیے تھے۔ تو اس وقت توقع تھی کہ اگر خرچہ تخمینے سے زیادہ ہوا۔ تو مزید رقم بھی ملے گی۔ لیکن اس اثنا میں (دیوبند کے) علما بہاولپور جا پہنچے۔ انہوں نے بیگم صاحبہ سے کہا کہ ”ندوۃ العلماء کے دارالعلوم میں (نوذبات) الحاد و لاندہ سی کی تعلیم ہوتی ہے۔ اس میں روپیہ دینا معصیت ہے۔“

اس خبر سے مضطرب ہو کر بیگم صاحبہ نے مولوی سر رحیم بخش مرحوم پر پریڈنٹ کونسل ریاست (جن کی تحریک سے رقم بالاملی تھی) بلا کر کہا ”سائیں جی روپیہ کس کو دلوادیا۔“ ایک مولوی صاحب نے رفع الزام کی کوشش کی۔ تاہم شوق امداد مرد

ہو گیا۔ مزید رقم نہ مل سکی۔ اور عمارت آج تک ناتمام ہے۔
 جس زمانے میں جلسہ سنگ بنیاد کے انتظامات کے لئے مولینا کو لکھنؤ آنا
 پڑا۔ وہ بمبئی کے چمن زار میں مصروف گل چینی تھے۔ اس حالت میں انہیں بمبئی
 چھوڑنا سخت ناگوار تھا۔ کئی خطوں میں اس کی شکایت کی ہے۔ ایک خط میں اب
 حبیب الرحمن شروانی کو لکھتے ہیں :-

عین اس وقت کہ چمن زار بمبئی کی گلگشت نے عالم طلسم میں پہنچا دیا تھا۔ بہاولپور
 کے عہدہ داروں کا خط پہنچا کہ ریاست کے حکم سے ندوہ کے معائنہ کو آتے ہیں۔
 اور اس وقت تمہارا ہونا ضروری ہے۔ بالکل اسی حالت میں بمبئی سے نکلا جس طرح
 مرحوم شہداد نے بہشتِ عدن کو خیر باد کہا تھا۔

ایک اور خط میں ہے :-

اب کے بمبئی میں عجیب رنگین صحبتیں رہیں۔ لیکن عین عالم لطف میں ندوہ کی
 ایک فوری ضرورت سے یہاں آنا پڑا۔ لیکن آنکھوں میں اب تک وہ تماشا پھر رہا ہے۔
 مولینا دل پر ستھرہ کھ کے اور اپنی ذاتی دلچسپیوں پر قومی فرائض کو ترجیح دے کر
 بمبئی سے لکھنؤ آ گئے۔ لیکن یہ دلچسپیاں بھی ان کی زندگی کا ایک ضروری، بلکہ عزیز جزو
 تھیں۔ شبلی کے دوسرے سوانح نگاروں کی طرح ان سے حشم پوشی کر کے صحیح شبلی کا
 اندازہ نہیں ہو سکتا۔ اس لئے آئندہ باب میں ہم کسی قدر تفصیل سے ان کا
 ذکر کریں گے +

ایک نادر ادبی تحفہ

شبلی نے اپنی مشہور نظم عدل جہانگیری کا اہل مسودہ عظیمہ حکیم صاحبہ کی نذر
کر دیا تھا۔ ہم انکی اجازت سے اس کا عکس بدیہ نمائش کر رہے ہیں تاکہ
شبلی کی دستخطی تحریر کا عکس دیکھنے کے علاوہ وہ یہ بھی اندازہ کر لیں کہ نقشِ اول
کو پایہ کمال تک پہنچانے کیلئے ایک کمال فن کار اپنے جگر پاروں پر کس
طرح اصلاح و ترمیم کی چھڑی چلاتا ہے!

بقول غالب ۛ کشد چہ رنج سخن نور کہ نقشہاے بدیع

ز بہر آنکہ گزارد بہ یاد کار کشد

وادی گل

زبدِ امنِ آشنائی دادہ ام با عا شقی

ور نہ عمرے ہر دورا با ہم نفاق افتادہ بود (شبلی)

شبلی کے مشاغلِ شباب کا ذکر کرتے ہوئے ہم نے لکھا تھا کہ وہ بہ یک وقت مذہبِ حنفیہ کے ایک متشدد پرستار اور اعظم گڑھ کے رئیس المتغزبین تھے۔ وہ اس زمانے میں تارکینِ صلوٰۃ کو نماز نہ پڑھنے پر دودو گھنٹے تک پٹیا کرتے تھے۔ اور ساتھ ہی ساتھ شہر میں جو مشاعرے ہوتے تھے۔ ان کے میرِ مجلس بنتے اور گرم گرم عاشقانہ اشعار لکھتے۔ وہ علی گڑھ گئے۔ تو ان کی فطرت کی یہ تشنوت کسی قدر دب گئی۔ لیکن ایک فطری شاعر کی طبیعت کو قومی مصلحت کی زنجیریں کب تک جکڑ سکتی ہیں۔ انہیں اس فضا سے ذرا بھی نکلنے کا موقع ملتا۔ تو پیرا نے مشاغل پھرتازہ ہو جاتے۔ انہوں نے روم و مصر و شام کے سفر پر جو نظم لکھی ہے۔ اس میں شبلی کی بوقلمونی طبیعت کا خوب نقشہ کھینچا ہے۔

گاہ در بزمِ فقیہان گراں پایہ رسید	گاہ در حلقہٴ زندان نظر باز آمد
گاہ با سادہ دلائل شیعہ تقلید گرفت	گاہ با دیدہ وراں پردہ در راز آمد
گاہ در بیت مقدس بہ بزرگتی شہر	از رخ شامد فن یردہ بر انداز آمد

گاہ در قاهرہ نہاں بہ تقاضائے ہوں بہ تھمتہ تر شد و در جلوہ گہ ناز آمد
وہ حیدر آباد گئے۔ تو یہ زنجیریں اور ڈھیلی ہو گئیں۔ اب وہ داغ و غیرہ کی صحبت
میں غزل سرائی کرتے۔ گاہے گاہے تمبئی بھی جاتے لیکن اس زمانے کے مشاغل
رنگیں، کسی مسرحت سے صفحہ قسط اس پر ثبت نہیں ہوئے۔ اس لئے ان کی نسبت
جو کچھ لکھا جائے گا۔ وہ قیاس آرائی سے زیادہ نہیں۔ بعض خطوط میں مبہم اشارات
ہیں۔ جو خدا معلوم کس بات کی نسبت ہیں۔ ایک خط میں نواب حبیب الرحمن
شروانی کو جو ان کے محرم راز دوست تھے لکھتے ہیں :-

مداس ضرور تشریف لائیے۔ مجاز قنطرة الحقیقت ہے۔

اس کے کوئی تین چار ہفتے بعد جب مولینا شروانی مدراس ہو کر واپس گئے۔
اور وہاں سے شاید ان مشاغل مدراس کی نسبت کچھ لکھا۔ تو شبلی جواب میں کہتے ہیں :-
میں نے مدراس میں نئی وادی میں قدم نہیں رکھا۔ بلکہ یہ پرانا گود چھتا۔ جس کی
مدتوں خاک چھانی۔ عہد باہم از مستان میں مے بودہ ایم۔ زمانہ کے ہاتھوں سروں
کے لئے اپنی جگہ خالی کرنی پڑی تھی۔

از ہماں بزم کہ جز من گریے راہ نہا^{شت} بایدم رفت کہ بہر دگراں جا باشد

اس کے بعد مولینا ندوۃ العلوم لکھنؤ میں چلے گئے۔ اور ایک مذہبی درس گاہ کے
صدر نشین ہوئے۔ بظاہر تو اس تعلق کو ان کی روحانی زندگی کا خاتمہ ہونا چاہئے تھا۔
لیکن انسانی فطرت ایک بڑی پیچیدہ اور جامد چیز ہے۔ شبلی نے اپنے آپ کو ندوہ
سے بعض قومی اور ذاتی مصلحتوں کی بنا پر وابستہ کیا تھا۔ وہ وہاں کسی ایسے فوری
شدید اثر جذبے کے تحت نہیں گئے تھے۔ جو انسانی طبیعت میں ایک انقلاب

پیدا کر دیتا ہے۔ جو آگ ان کے دل کے اندر اعظم گڑھ اور حیدر آباد میں سلگ رہی تھی۔ وہ اب بھی نہ بجھی تھی۔ ان کی طبیعت کی تشنویت برابر قائم تھی۔ بلکہ جس افراط سے ان کی زندگی کا ندھی پہلو نہ یادہ نمایاں ہوا۔ اسی شدت سے ان کی اندرونی آگ اور بھڑک اٹھی۔ لیکن اس مردِ باتدبیر نے جو ہر یک وقت مختلف معبودوں کی پرستش میں کامل دسترس رکھتا تھا۔ ان مخالف جذبات کی تسکین کا سامان کر لیا اور وہ بھی اس خوش اسلوبی سے۔ کہ ان میں کوئی کشمکش پیدا نہ ہوئی۔ انہوں نے لکھنؤ سے بہت دور ایک آستانہ ڈھونڈ لیا۔ جہاں ایک حسن پرست شاعر کے دل کی ساری حسرتیں پوری ہوتیں لیکن جب وہ لکھنؤ پہنچتے۔ تو پھر جتبہ و عمامہ پہن کر مجلسِ علما میں صدر پر جا بیٹھتے۔ اور زبانِ حال بلکہ زبانِ قال سے کہہ اٹھتے۔

شاعری از من مجود و از سوادِ بمبئی
حالیٰ شبلی شدم رندِ غزلخواںِ نیستم

اور

ز بمبئی چوں بہندستانِ شملی ز بادہ بگزم و بارِ پارِ ساگر دم
شبلی کی رومانوی زندگی کا پہلا رنگیں مرقع دستہ مکمل ہے جس کی غزلیں ستمبر ۱۹۰۶ء سے شروع ہوتی ہیں۔ ان کے شانِ نزول کی نسبت مہدی حسن کو اکتوبر کے ایک خط میں بمبئی سے لکھتے ہیں۔

۱۹ برس کے بعد غزل لکھنے کا اتفاق ہوا۔ یہاں کی دلچسپیاں غضب کی محرک ہیں۔ آدمی ضبط نہیں کر سکتا۔ اپا کو یہاں ایک عجیب سیرگاہ ہے۔ اور چوپائی اس کا

جواب ہے۔ خواجہ حافظ کے مصرعہ کو یوں بیل دیا ہے۔

کنارِ آبِ چوپائی و گلگشتِ اپالو را

اس غزل کا ایک شعر یہ ہے۔

بہ سوانہ جوم دلبرانِ شلوخ بے پروا گذشتن از سرِ رہِ مشکلِ افساد است اہورا
تین چار غزلیں لکھیں جو کبھی آپ کی نظر سے گزریں گی۔

دستہ گل صحیح محنوں میں ایکسا پھولوں کا گلہ سستہ ہے۔ اور پھول بھی ایسے۔
جن کی شادابی اور خوبی رنگ و بو کا ہندوستان کی فارسی شاعری میں جواب نہیں۔
یہ غزلیں الفاظ کے انتخاب خیالات کی تازگی اور طرزِ ادا کی شستگی میں ترشے
ہوئے ہیرے ہیں۔ لیکن جذبات کی شدت دیکھیں۔ تو ایسا معلوم ہوتا ہے۔ کہ
ایک زبردست طوفانی دریا جو مدتوں اینٹ پتھر کے ایک بند سے ٹکراتا رہا۔ اب
بند توڑ چکا ہے۔ اور پورے زور شور سے بہہ رہا ہے۔ پہلی غزل ہے۔

چند بیہودہ بہ بندِ غم دنیا باشم
زیں بس باقدح و بادہ و مینا باشم
جبہ سائے حرمِ کعبہ چو بوم یک چند
بر درِ بتکدہ ہم ناصیہ فرسا باشم
گرچہ وندی و ہوس شبوہ دانا بود
حاجتم نیست کہ فرزانه و دانا باشم
بادہ ہر چند تہ خرقہ توں نیز کشید
نہ گیس مست کسے خواست کہ رسوا باشم

ایک اور غزل میں اسی کیف و مستی کا اظہار ہے۔

اند کے نیز بہ کامِ دل خود ہیں باشم
روز گامے چو دم از دانش و عرفانِ دہ ام
چند در پردہ توں کرد سخنِ فاش گجے
سنگِ بریدیشہ نقوی ز دہ ام۔ ہاں دہ ام
داستانِ گرمِ انیس کہ بہ این ہدورع
بائیاں ہامِ طرب بانے و مستانِ دہ ام

قدحے چند در آغوش گلستاں زده ام
شیشہ تقویٰ سی سالہ بہ سداں زده ام

ساغرے چند بہ یاد رخ رنگیں خوردم
جامہ زرد چوبر قامت من راست نمود
اسی غزل میں آگے چل کر کہتے ہیں :-

نقش زیبا صنمے بر ورق جاں زده ام
کودم از صحبت آں دشمن ایماں زده ام

آں شد اے دست کہ راستے پیکر فن
آں شد اے دوست کہ درندہ بہ بی بازم

کہ بہ زیبا صنمے دست بہ پیاں زده ام

یاں دیاں دست بدارید من اے احباب

لطیفہ : شبلی نے اپنا مضمون واضح کر کے میں کوئی دقیقہ فرو گزاشت نہیں کیا۔
لیکن جس حسن ظن سے دیوان حافظ کی شرحیں لکھی جاتی ہیں۔ بالکل اسی کو کام میں لاکر
سید سلیمان دوسرے شعر کے دشمن ایماں کی نسبت فرماتے ہیں :-

وہ لوگ جن کی سخن نہی صرف حرفی ہے۔ وہ غلطی سے اس دشمن ایماں کی تلاش مبعی
میں کرتے ہیں۔ حالانکہ وہ علی گڑھ میں تھا۔ یعنی کہ وہ علی گڑھ کی تحریک سے الگ ہو کر

ندوہ میں شامل ہو گئے!

دستہ گل زیادہ تر شاعر کے اپنے جذبات محبت کی رنگ و بو سے مہکتا ہے۔

لیکن ایک دو چیزیں اور بھی ہیں۔ جو ان اشعار میں بار بار آ جاتی ہیں چمن زار مبعی کی
تعریف تو کثرت سے ہے۔ پہلی غزل کا مقطع ہے :-

دامن عیش نہ دہم نہ رود تا شبلی
دامن مبعی از کف نہ ہم تا با شتم

دوسری غزل تمام کی تمام مبعی کی تعریف میں ہے۔ مطلع ہے :-

نثار مبعی کن ہر متاع کہنہ و نورا
طراز مسند جمشید و فرناج خسورا

ایک اور جگہ کہتے ہیں ۵

زذوق طبع شبلی من در اول روز دامنم کہ در آشوب گاہ بمبئی در بار و ایماں را
 بیا اینجا کہ ہر سو کارواں در کارواں مینی بتان آذری را دلبر ان شکم و اپراں را
 ایک اور مضمون جو کثرت سے دستہ نگل میں نظم ہوا ہے۔ ریاکاری کا ہے۔
 شبلی اپنے مشاغل بمبئی کا ندوۃ العلما کے مقاصد متبرکہ سے موازنہ کرتے ہوں گے۔
 تو دل ہی دل میں ضرور سنتے ہوں گے۔ اور دل کا یہ چور کئی اشعار میں نظر آ جاتا ہے۔
 ”شیشہ تقوے“ کی شکست کے اشعار ہم درج کر چکے ہیں۔ الہ آباد کی ایک غزل
 میں یہی مضمون بیان ہوا ہے ۵

من کہ در سببہ دلے دارم و شبید اچہ کنم میل بالالہ رخاں گرنہ کنم تاچہ کنم
 ہست چل سال کہ یہودہ نگہ داشتمش گرنہ برنگ زخم شیشہ تقوے چہ کنم
 ان اشعار میں تو بے بس ہو کر راہ تقوے سے انحراف کا ذکر ہے۔ لیکن بعض شعروں
 میں شبلی اپنے اس ”تقوے سی سالہ“ کی اصلیت سے بھی پردہ اٹھا دیتے ہیں ۵
 غیر ازیں از رندی من تا بہ تقوے فرق نیست
 بر ملا ہم کردم کنیوں آچہ پنہاں کردہ ام!
 ایک اور جگہ کہتے ہیں ۵

از زہد دروغ خود بفریفتہ ام خلقے
 اے دوست چہ مے پرسی تا من چہ ہندام

۵ شبلی نے ایک صفحہ کاغذ پر یہ شعر اور اس غزل کے دو اور شعر اپنے دست خاص سے لکھ کر عطیہ بجم صاحبہ کو
 دئے تھے۔ جہاں اپنے دستخط کیے ہیں۔ وہاں یہ بھی لکھا ہے۔ ”اگر درخانہ کس است یک حرف بس است“

ایک اور شعر میں یہی مضمون بیان ہوا ہے۔
 زمانہ گیر درسِ فنونِ ریا کہ ما
 عمرے دراز زابد و مستور بودہ ایم
 دستہ گل کے اکثر اشعار خالص تغزل کے شاہکار ہیں۔ شمسیتہ و پاکیزہ۔ لیکن
 کبھی کبھی غزل گوئی کے خارجی پہلو بھی بُری طرح نمودار ہو گئے ہیں۔ اور سبکی کی بہترین
 غزلوں میں اس طرح کے شعر آجاتے ہیں۔

جائے آنست کہ گلشنِ دمدار کنج لبم بوسہ ہا بسکہ برآں عارضِ خنداں زردہ ام
 بوسہ ہا بربِ نوشیں زردہ ام از پئے ہم طوطی گر سنہ ام بر شکریہ تماں زردہ ام
 اس قسم کے اشعار کو دیکھ کر مسٹر عبد الوحید قریشی جنہوں نے "شبلی کی حیات محاسنہ"
 پر رسالہ کتابِ بابت اپریل ۱۹۴۵ء میں ایک تفصیلی مضمون لکھا ہے۔ رقمطراز ہیں
 "اگر مولینا کا عشق اول اولِ حجاب کی منزل میں تھا۔ تو اس کا جنسی پہلو بھی ابتدا ہی
 سے نمایاں تھا۔ ہمارا خیال ہے کہ اس قسم کے اشعار کو شبلی کے لکھنوی مذاق شعر کا
 نتیجہ سمجھنا چاہیے۔ انہوں نے کسی چشموں سے فیض حاصل کیا تھا۔ اور اخیر میں عام طور
 پر ان کا مذاق بچہ سلجھ گیا تھا۔ لیکن ان کی ابتدائی ادبی تربیت اور بچہ اور پیام یار
 کے صفحات سے ہوئی تھی۔ اور یہ اثر اخیر تک کچھ نہ کچھ قائم رہا۔ چنانچہ ذیل کے اشعار
 سے شبلی کی محبت کے جنسی یا غیر جنسی پہلوؤں پر رائے قائم کرنا صحیح نہیں۔ ان میں
 وہ فقط ہماری شاعری کی بعض سقیم اور مبتذل روایات کو نباہ رہے ہیں۔

تو بدیں حسن تو نگہ چہ فداں برداری
 ایں دو بوسہ تو اگر خود نہ شماری چہ شود

مست و پر عریض تنگش بکشم در آغوش

قشہ وسلم و تاکہ بہ محابا باشم

گوئی دشمن ہم از دقش نصیب بردہ است بادہ وصلش چشیدم از مذاق اُفتادہ بود!

دستہ نگل میں تین طرح کی غزلیں ہیں۔ پانچ ابتدائی غزلیں تودہ ہیں۔ جو شبلی

نے ستمبر ۱۹۰۶ء میں بمبئی میں یا بمبئی سے واپس جاتے وقت لکھیں۔ پھر کئی غزلیں ہیں۔ جو الہ آباد یا لکھنؤ میں لکھی گئیں۔ اور جن میں یا تو بنیے ہوئے لمحوں کی یاد ہے۔ یا کسی مقامی فتنہ گر کی آرزو۔ غزلوں کا زیادہ حصہ دد ہے۔ جو دسمبر ۱۹۰۷ء میں بمبئی واپس جا کر لکھا

گیا۔ پہلی دو تین غزلیں تو ایسی ہیں۔ جو آسمان بمبئی کے عام پُرسواد منظر اور اختر و نجوم کی فراوانی کا بیان ہیں۔ لیکن چوتھی غزل دیکھ کر خیال ہوتا ہے کہ اب اس آسمان پر ایک ماہنساب نمودار ہو گیا ہے۔ اور مولینا کے اشعار عام شاعرانہ جذبات کا اظہار نہیں۔ بلکہ کسی ماہ تمام کی پرستش کے گیت ہیں۔ اس غزل میں مولینا لکھتے ہیں کہ

کہ بہ زیبا صنمے دست بہ پیمای زردہ ام

زردہ ام ساغرد بر یاد حریفان زردہ ام

ہاں ویاں دست بدار بید رہن اے احباب

کس چہ داند کہ بخلوت گہ آں ماہ تمام

مقطع میں تو صاف اظہار ہے

شبلی اس تازہ نوا لہانہ چوں مستان زردہ ام!

یہ تو ان خبرد کہ ایں مزمع بے چہرے نیست

اے یہ امر قابل ذکر ہے۔ کہ معارف پریس میں جو دستہ نگل چھپی ہے۔ اس میں ماہ تمام کو اسی طرح

جلی قلم سے لکھا گیا ہے۔ جس طرح دوسرے اسمائے معرفہ کو۔ اور شبلی نے مولینا ابوالکلام آزاد کے نام کئی

خطوں میں ماہ کامل یا ماہ تمام کا اس طرح ذکر کیا ہے۔ گویا اس سے کوئی خاص شخص مراد ہے۔

ستمبر ۱۹۰۶ء میں نوشہلی کو باہر تمام کی فقط ایک آدھ جھلک نظر آئی تھی۔ لیکن
 ۱۹۰۷ء کے آخر اور ۱۹۰۸ء کے شروع میں انہیں موقع ملا کہ وہ آرام و اطمینان
 سے اس کی ضیاء یاروں سے حظ اٹھائیں۔ مئی ۱۹۰۷ء میں ان کے پاؤں کا واقعہ
 پیش آیا۔ اور وہ پاؤں بنوانے کے لئے دسمبر ۱۹۰۷ء میں بمبئی روانہ ہو گئے۔ اب
 جب تک پاؤں تیار نہ ہو جاتا۔ ان کا بمبئی رہنا ناگزیر تھا۔
 اسی تقریب اُس گلی میں رہے۔ منتیں ہیں شکستہ پائی کی!

چنانچہ وہ دسمبر۔ جنوری اور فروری کے کچھ دن بہارستان بمبئی میں رہے۔ جلوت
 اور خلوت کی صحبتوں میں شریک ہوئے۔ اور وسط فروری میں نندہ کے صرودی کاموں
 کے لئے بالکل مجبور ہو کر اور بڑی کراہت و تکلیف کے ساتھ لکھنؤ واپس گئے۔ اس
 دوران میں ”بڑی دلچسپیاں رہیں۔ جو موزوں ہو کر نظم سے نکلیں۔ اور پچھلے سال کی
 بعض غزلوں کے ساتھ ایک گلدستے میں بند کر دستہ گل کے نام سے شائع ہوئیں۔
 بمبئی میں مولینا شبلی کو جس خاندان سے خاص دلچسپی پیدا ہوئی۔ اس میں دو
 بہنیں تھیں۔ عطیہ بیگم صاحبہ اور زہرا بیگم صاحبہ۔ مولینا ان کے والد سے قسطنطنیہ
 میں مل چکے تھے۔ اور ان کی بہماں نوازی اور وطنی محبت کے بڑے مغزف تھے۔

۱۔ مثلاً شروع فروری میں ”بمبئی میں دو سلم خواتین کا ایک لیکچر“ تھا۔ ”مردوں میں شمس العلماء
 مولینا شبلی نعمانی.....“ شریک جلسہ تھے۔ (ملاحظہ ہو۔ پیسہ اخبار ۷ فروری ۱۹۰۸ء) اس کے
 بعد ان خواتین نے ایک تاریخی تماشہ (تابلو مصطفیٰ) کرنا چاہا۔ تو تاریخی معلومات شبلی نے فراہم کیں لیکن
 افسوس کہ تماشے کے انعقاد سے پہلے انہیں لکھنؤ جانا پڑا (ملاحظہ ہو عطیہ بیگم صاحبہ کی (قلمی) خاندانی ڈائری)

ان دونوں بہنوں نے اس زمانے کی مسلمان خواتین کے مذاقی کے خلاف اعلیٰ تعلیم حاصل کی تھی۔ پردہ نہ کرتی تھیں۔ اور قومی کاموں میں بڑھ چڑھ کر حصہ لینا چاہتی تھیں۔ مولینا ان سے بڑے متاثر ہوئے۔ اور ان دونوں کے نام ان کے جو مکتوبات خطوط شبلی کے نام سے شائع ہوئے ہیں۔ وہ مولینا کی زندگی کے ایک غیر معروف گوشے پر روشنی ڈالتے ہیں۔ اور دستہ گل اور بوئے گل کی عقی سزین کو نمایاں کرتے ہیں۔ خطوط شبلی میں عطیہ بیگم صاحبہ اور زہرا بیگم صاحبہ دونوں کے نام خطوط ہیں لیکن زیادہ تر عطیہ صاحبہ سے خطاب ہے۔ اور مولینا کو اس قابل اور بالمال بہت سالہ لڑکی نے جس طرح مسحور و بخود بنا دیا تھا۔ اس کا اندازہ خطوط شبلی کے صفحے سے ہوتا ہے۔ وہ عطیہ بیگم کی بعض خوبوں کا ذکر کر کے انہیں لکھتے ہیں۔

۱۔ منتشر خطوط اور مبہم اشعار کی بنا پر کسی کی داستان دل مرتب کرنا آسان نہیں لیکن جب فریقین میں سے ایک شبلی کی سی قومی اہمیت رکھتا ہو۔ اور دوسرا پراپرٹیٹ خطوط کو اشاعت کے لئے حوالے کر دے۔ تو پھر اس داستان کی ترتیب ناگزیر سی ہو جاتی ہے۔ چنانچہ خطوط شبلی کی اشاعت کے بعد "شبلی کی حیات معاشقہ" اور اس قسم کے عنوانوں سے رسائل میں مضامین چھپے ہیں۔ حال میں مولوی محمد امین زہری نے شبلی کی زندگی کے رئیس پہلو پر ایک مختصر سا کتابچہ لکھا ہے۔ اور ہم نے بھی سطور آئندہ میں خطوط شبلی اور غزلیات حبیبی کو ایک لڑی میں پرونا چاہا ہے۔ ان تحریروں میں غلطی اور غلط فہمی کی گنجائش ہے۔ لیکن خوش قسمتی سے پچھلے دنوں خود عطیہ بیگم صاحبہ کے قلم سے مولینا شبلی اور خاندان فیضی کے تعلقات پر ایک مختصر سا مضمون شائع ہوا ہے۔ جسے ہم اس کی اہمیت کے لحاظ سے ضمیمہ کے طور پر تمام کا تمام نقل کرتے ہیں۔ تاکہ غلط فہمیوں (باقی اگلے صفحہ پر)

ان باتوں کے ساتھ اگر تم موسیقی سے بھی واقف ہو۔ تو اجازت دو۔ کہ لوگ تم کو
پوچھیں۔ وانا اول العابدین (اور میں سب سے پہلا پجاری ہوں گا!)
ایک اہم خط کا آغاز ہے:-

رگ سنگم شرارے مے نوسیم
کھنڈ خاکم غبارے مے نوسیم

قرۃ عینی! تمہارا خط جو مدت کے بعد ملا۔ تو بے ساختہ میں نے آنکھوں سے
لگایا۔ اور دیر تک بار بار پڑھتا رہا۔

ایک اور جگہ اپنے ایک شعر کا جس میں کنایتہ عطیہ صاحبہ کا نام آتا تھا۔ لکھتے ہیں:-

[بقیہ نوٹ صفحہ گذشتہ]

کی کوئی مگنیائش نہ رہے۔

عطیہ بیگم صاحبہ کے مضمون کا حاصل یہ ہے۔ کہ ان کے گھر میں مولینا کا استقبال بطور ایک عالم
ایک بزرگ اور ایک بہت بڑے مذہبی مشن کے مبلغ کی طرح ہوا۔ لیکن ان کے دل میں اور ہی جذبات
بھڑک اُٹھے۔ جن کی تندی و تیزی سے وہ بے خبر تھیں۔

ہمارے خیال میں عطیہ بیگم صاحبہ کے اس اظہار کو بغیر کسی تاثر و تردد کے درست مان لینا
چاہئے۔ یہ صحیح ہے۔ کہ خطوط شبلی اور غزلیات بمبئی میں ایک آگ بھڑکتی ہے۔ لیکن اس امر کا کوئی
ثبوت نہیں۔ کہ اس آگ کو شعلہ زن رکھنے کی عطیہ بیگم صاحبہ نے کوئی بھی کوشش کی تھی انہوں نے
شبلی کو بزرگ و عالم سمجھ کر بڑی عزت کے ساتھ عزیزوں کی طرح ان کا استقبال کیا۔ لیکن دیوانہ
ہوئے بس است۔ شبلی کے زود اشتعال جذبات بھڑک اُٹھے۔ جن کا اظہار فارسی غزلیات اور
اردو خطوط میں ہوا۔

اسی اصول پر میرا یہ شعر بھی ہے۔ اور یوں صراحتاً تمہارے لئے خیر مقدم وغیرہ سب لکھ چکا ہوں۔ اور عطیہ! لکھنے پڑھنے کی کیا بات ہے۔ میرا ہر روگٹا اور ہر موگٹا تمہاری توصیف اور تعریف کا ایک شعر ہے!

خطوط شبلی مشرقی ادب میں ایک بالکل انوکھی چیز ہے۔ بظاہر تو یہ چند صفحات کا ایک مختصر رسالہ ہے۔ لیکن ان چند صفحات میں ہی محبت کا ایک مکمل ڈرامہ آگیا ہے۔ (اور اس انداز سے کہ اس میں آورد اور تصنیع کا شائبہ تک نہیں) ان خطوط میں آپ دیکھتے ہیں کہ ایک نندی ہے۔ جو پہاڑی چشموں سے پھوٹتی ہے۔ پہلے گلزاروں اور مرغزاروں کی سیر کرتی ہے پھیلیتی ہے۔ اور تیز تر اور تند تر ہوتی جاتی ہے۔ پھر یک آن تخت توافل اور عتاب کے صحرا میں جا کر آنکھ سے نہاں ہو جاتی ہے۔ خطوط شبلی میں محبت کی چمکیں ہیں۔ حسن و عشق کے راز و نیاز ہیں۔ اور اخیر اخیر میں حسن کا جلالی رنگ جھلکتا ہے۔ علامہ شبلی اردو زبان کے بہترین مکتوب نگاروں میں سے ہیں۔ ان کے مکاتیب کے جو مجموعے دارالمصنفین نے شائع ہیں۔ ان میں بھی ایک خاص نشان ہے۔ اور وہ شبلی کے رنگ انشا پر داری اور ایجاز کے نہایت خوشگوار نمونے ہیں۔ لیکن ان میں ایک طرح کا تصنیع اور آورد ہے۔ یوں تو بلادِ پورب کی وضعدار اور بالکل سبزیں سے دور حاضر میں جتنے خطوط لکھنے والے پیدا ہوئے ہیں۔ (مثلاً مہدی حسن نیانہ فتح پوری) ان میں سے کسی کے خطوط بھی بے تکلف اور نیرل نہیں۔ لیکن شبلی کی احتیاط قلم کی ایک خاص وجہ تھی۔ انہیں شروع سے ہی اپنی قابلیت اور صلاحیت پر اس طرح کا اعتماد تھا کہ وہ اپنے خطوط قلم سنبھال کر اور دل لگا کر لکھتے تھے۔ وہ ابھی بیس برس کے ہیں۔ اور دس روپے کی محافظی کے لئے ہاتھ پاؤں مار رہے ہیں۔

لیکن خط لکھیں گے۔ تو فارسی میں۔ اور اخیر میں کہیں گے "نامہ رازگاہ دارید۔ چنانچہ ان کے اس زمانے کے بعض خط محفوظ ہیں۔ مولینا کی اس خصوصیت نے ان کے مکاتیب میں ایک ادبی شان پیدا کر دی ہے۔ لیکن ظاہر ہے کہ ان میں بے تکلفی اور انتہائی خلوص نہیں۔ جو خطوط شبلی کا زیور ہے۔ جن کی نسبت مولینا کو کبھی اس بات کا وہم بھی نہ ہوگا۔ کہ ان کی اشاعت کی نوبت آجائے گی!

ہم خطوط شبلی سے طویل اقتباسات نہیں دینا چاہتے۔ جس کسی کو انسانی نفسیات، ادب، یا شبلی کی ذات سے کوئی دلچسپی ہے۔ وہ اس گلستان کی خود سیر کرے گا۔ اور ایک ایک پھول، ایک ایک پتی کا بغور معائنہ کرے گا۔ لیکن ان خطوط سے بعض مسائل کی نسبت شبلی کا بالکل نیا زاویہ نگاہ نظر آتا ہے۔ اور ان میں سے ایک آدھ کا مطالعہ بڑا دلچسپ ہے۔

سید سلیمان لکھتے ہیں۔ "مولینا (شبلی) پردہ کے سخت موید تھے۔ اسی لئے مسٹر امیر علی کا جواب لکھا۔ بعنوان پردہ اور اسلام۔" اس اجمال کی تفصیل یہ ہے کہ ۱۸۹۹ء میں رائٹ آنریبل سید امیر علی نے ایک انگریزی رسالہ میں مسلمان خواتین کے متعلق ایک مضمون لکھا۔ جس میں انہوں نے یہ خیال ظاہر کیا کہ ہندوستان میں آج کل جو پردہ رائج ہے۔ وہ قرآنی نہیں۔ اور ظہور اسلام کے بہت بعد مسلمانوں میں رائج ہوا۔ شبلی نے چند برس بعد النذوہ میں اس کا جواب لکھا۔ اور کہا کہ عرب میں پردہ کا رواج اسلام سے بد رکا نہیں۔ بلکہ پہلے کا ہے۔ اللہ شرائے جاہلیت کے کلام سے طویل حوالے دے کر ثابت کیا کہ ظہور اسلام سے پہلے تو عرب کے بعض قبیلوں میں مرد بھی "برقع پہن کر" اور "چہروں پر نقاب" ڈال کر

گھر سے باہر نکلتے تھے !!

اپنے مضمون میں علامہ شبلی نے نہ صرف "نئے تعلیم یافتہ گروہ کے سب سے مشہور اور مستند مصنف" کے "مبلغ علم" کا مذاق اڑایا بلکہ لگے ہاتھوں امام الہند شاہ ولی اللہ کے "مبہم" ترجمہ قرآن پر بھی ہاتھ صاف کر گئے جس پر سید امیر علی نے اپنے دعوے کی بنیاد رکھی تھی۔

جب علامہ شبلی نے اپنا مضمون لکھا تو اس وقت ان کی پہلی بیوی کی وفات ہو چکی تھی۔ اور وہ نسوانی اثرات سے بالکل آزاد تھے۔ شبلی کے دوست مہدی حسن صاحب نے اس مضمون پر چند سال بعد تبصرہ کیا۔ اور نہایت لطیف اور مودبانہ طریقے سے عورتوں اور پردہ کے متعلق شبلی کے خیالات کی شکایت کی۔ اور انہیں مخاطب کر کے یہ شعر نقل کیا۔

تراگا ہے گریبانے نہ شد چاک

چہ دانی لذت دیوانگی را!

مہدی صاحب کو کیا معلوم تھا کہ ایک دو سال کے اندر شبلی کا گریبان

سے انصاف کا تقاضا ہے۔ کہ یہ امر ظاہر کر دیا جائے۔ کہ جب اخیر عمر میں شبلی نے عیسائی معنفوں اور معتز جنوں کے جواب میں سیرت النبی لکھنی شروع کی۔ اور دیکھا کہ اس میدان میں ان سے پہلے سرسید اور سید امیر علی کتنا کام کر چکے ہیں۔ تو ان کے دل میں ان دونوں کے علمی کارناموں کی قدر بڑھ گئی۔ سرسید کے خطبات کا ذکر انہوں نے تعریف کے پیرائے میں کیا ہے۔ اور مولوی امیر علی کی علمی فضیلت کی تو کئی جگہ بالصراحت تعریف ہے۔

کس طرح چاک ہوگا۔ اور وہ نئے میدان میں بھی حقوق نسواں کے حامیوں سے کس طرح بازی لے جائیں گے۔ ان کے مضمون کو کوئی سال دو سال نہ گزرے ہوں گے۔ کہ شبلی کے آسمان محبت پر ایک ماہتاب طلوع ہوا۔ جس نے ان کے خیالات میں عجیب طرح کا تموج پیدا کر دیا۔ یوں تو عطیہ بیگم کے نام شبلی کے تمام خطوط ان کی طبیعت کے انقلاب کا پتہ دیتے ہیں۔ لیکن عورتوں کی تعلیم کے متعلق دونوں کے درمیان جو خط و کتابت ہوئی۔ اس سے تو خاص طور پر شبلی کی شخصیت کے بعض غیر معروف گوشوں پر روشنی پڑتی ہے۔

عورتوں کی تعلیم کے متعلق عطیہ بیگم صاحبہ نے یہ خیال ظاہر کیا تھا کہ انہیں عام دنیوی اور معاشی علوم کی تعلیم دے مردوں سے آزاد اور بے پروا کرنے کی ضرورت نہیں اور ان کی تعلیم مردوں سے مختلف ہونی چاہئے۔ اس پر مولینا انہیں لکھتے ہیں :-

عورتوں کے متعلق تمہاری رائے ہے کہ وہ دنیوی اور معاشی علوم کم پڑھیں۔ اور تم اس کو پسند نہیں کرتیں کہ عورتیں خود کمائیں اور کھائیں۔ لیکن یاد رکھو مردوں نے جتنے ظلم عورتوں پر کئے اس بل پر کئے کہ عورتیں ان کی دست نگہیں۔ تم عورتوں کا بہادر اور دیوپیکر ہونا اچھا نہیں سمجھتی ہو۔ لیکن یہ تو پرانا خیال تھا کہ عورتوں کو دھان پان۔ چھوٹی موٹی اور روٹی کا گالا ہونا چاہئے۔ جمال اور حسن۔ نزاکت پر موقوف نہیں۔ تنومندی۔ دلیری۔ دیوپیکری اور شجاعت میں بھی حسن و جمال قائم رہ سکتا ہے۔ مرد نما عورت زمانہ نزاکت سے زیادہ محبوب ہو سکتی ہے۔

جواب میں عطیہ صاحبہ نے اپنی رائے پر اصرار کیا۔ اور غالباً دیوپیکر عورتوں کے خلاف کچھ لکھا۔ لیکن مولینا کی دماغی گہرائیوں میں جو نسوانیت پنہاں تھی۔ اس کا تقاضا

کہ وہ محبوب کو بھی مردانہ رنگ میں زیادہ پسند کریں۔ وہ جواب میں لکھتے ہیں:-
 عورتوں کی دیوپکیری پر تم نے اس قدر طولانی تحریر لکھی۔ لیکن میری رائے میں کوئی
 تبدیلی نہیں ہوتی۔ یہ تو مسلم ہے کہ صحت کے لئے تندرستی کے لئے، جسم کی موزون
 کے لئے، جامہ زیبی کے لئے مردانہ ورزشیں مفید ہیں۔ جو کچھ بحث ہے یہ ہے۔ کہ
 عورتوں کے زناہ حسن میں فرق آتا ہے۔ میں یہ کہتا ہوں کہ اس سے جمال اور دوبالا
 ہو جاتا ہے۔ یہ صرف میری رائے نہیں۔ بڑے بڑے اہل نظر کا یہی فیصلہ ہے۔ کافی
 ہمدانی کے قصیدے کے چند شعر لکھتا ہوں:-

میراں سپاہ اند و عروسان و ثاق اند	گردان جہاں اند ہزاران زماں اند
چوں سیم ہمہ پاک تن و پاک جبیں اند	چوں سنگ ہمہ سخت دل و سخت کماں اند
باقطرہ روی ہمہ چوں بدر منیر اند	بر مرکب تازی ہمہ چوں باد فراں اند
مانند تندرود چو با جام شراب اند	مانند ہزبر اند چو باتیخ و سنال اند

جمالیاتی نقطہ نظر کے علاوہ حقوق نسواں کا یہ نیا ترجمان عورتوں کو مرد بننے کی
 اس لئے بھی تلقین کر رہا تھا کہ وہ مردوں سے اپنے حقوق واپس لے سکیں۔ آگے
 چل کر لکھتے ہیں:-

سب بڑھ کر یہ کہ جب تک عورتیں نازک ہی بنی رہیں گی مردان کو پورے حقوق نہ دیں گے۔
 شبلی نے اپنی رائے کی تائید میں بڑی محکم دلیلیں دیں۔ لیکن ان کا مقابلہ مردانہ
 رنگ کی ایک مستقل مزاج عورت سے تھا۔ بالآخر انہیں ہتھیار ڈالنے پڑے۔ اور
 اس میں بھی انہوں نے ایک جذباتی لذت محسوس کی۔ عطیہ کو لکھتے ہیں:-
 مردانہ تعلیم میں ہمارا۔ اور تم جیتیں۔ لیکن یہ بھی مردانہ پن ہے۔ اور عطیہ! میں تو

تم میں تمام خوبیاں مروانہ ہی پاتا ہوں۔

خطوط شبلی میں توان راز و نیاز کی باتوں اور دلی خیالات کا اظہار ہوا ہے۔

لیکن شبلی کی شخصیت کا ایک اور پہلو بھی تھا۔ جس کا ترجمان الندوہ تھا۔ اور جس کا اظہار اس مضمون میں کیا گیا تھا۔ جو سید امیر علی کے خیالات کی تردید میں شائع ہوا۔ اس کے بعد بھی اس رسالے میں عورتوں اور ان کی تعلیم کے متعلق اس طرح کے خیالات ظاہر ہوتے رہے۔ جو شبلی چند سال پہلے خود ظاہر کر چکے تھے۔ لیکن اب ان سے باز پرس کرنے والی ہستیاں نمودار ہو چکی تھیں۔ چنانچہ جب مسٹر مشیر حسین قزاقی نے اسی رنگ کا ایک مضمون الندوہ میں چھپوایا۔ اور یہ خیال ظاہر کیا۔ کہ عورتوں کی تعلیم محدود ہونی چاہئے۔ تو عطیہ بیگم صاحبہ نے فوراً مولینا شبلی کو ڈانٹ کر کہا۔ ایسے مضامین آپ کو شائع نہیں کرنے چاہئیں۔

مولینا نے پھر سختیاری ڈال دئے۔ اور نہایت معذرت آمیز پرانے میں جواب دیا۔ مشیر حسین صاحب کا مضمون میں نے چھپنے سے پہلے ہرگز نہیں دیکھا کسی نے غلط تم کو لکھ دیا۔ ہاں میں نے کسی قدر اس کو پسند کیا تھا۔ یعنی طرز عبارت کے لحاظ سے۔

ورنہ مجھ کو خود اس مضمون پر اعتراض ہے۔ اور اس کو ناقابل عمل خیال کرتا ہوں!

افسوس! مشیر حسین صاحب نے شبلی کا اپنا الندوہ والا مضمون 'عطیہ صاحبہ کی خدمت میں پیش نہیں کیا۔ ورنہ وہاں سے جو ڈانٹ ملتی۔ اور شبلی جس طرح معذرت خواہی میں سرنیزاں جھکا دیتے۔ یا اپنے مضمون کی تائیدیں کرتے۔ اس کا تصور ہی کٹف انگیز ہے

بڑا مزہ ہو کہ محشر میں ہم کریں شکوے

وہ منتوں سے کہیں 'چپ ہو خدا کے لئے!

خطوط شبلی کے ایک اندراج سے خیال ہوتا ہے کہ دستہ گل کی بعض غزلیں اسی نشے کا اثر تھیں جس نے خطوط شبلی کو ایک خمکدہ محبت بنا دیا ہے۔ لیکن یہ فیصلہ کرنا کہ کوئی غزل کس لمحے کی یادگار ہے۔ اور اس میں کس واقعے کی طرف اشارہ ہے۔ آسان نہیں۔ یہ تو ایسا کام ہے۔ جسے اگر ”عالم السرائر“ مولینا ابوالکلام آزاد (جو بمبئی کی بعض رنگین صحبتوں میں شبلی کے شریک تھے) چاہیں۔ تو بخوبی سرانجام دے سکتے ہیں۔ اور دلدادگان شبلی کو ممنون کر سکتے ہیں لیکن اس زمانے میں شبلی پر جو عام کیفیت و مستی چھائی ہوئی تھی۔ اس کا اندازہ دستہ گل کے اشعار سے بھی ہو سکتا ہے۔ فرماتے ہیں۔

امنے نما ند خلوتیان حجاز۔	دیدمی تطاول خم زلف دراز را
ہرگز یکے بہ خوبی و رعنائی تو نیست	مادیدہ ایم کج کلہان طراز را
بیچارہ نکتہ دان ادا ہائے عشق نیست	صانع مکن بہ غیر نگہ ہائے راز را
ہر چند جو نیز معشوق خوش بود	ماندہ ایم دلبر عاشق نواز را
آدر برم کہ کار ز اندازہ درگذشت	دست راز گشتہ و آغوش باز را!

مولینا ابوالکلام آزاد کا شاید عطیہ بیگم صاحبہ سے اسی زمانے میں تعارف ہوا تھا۔ بیگم صاحبہ ہمیں شبلی کے کاغذات کا جو پندرہواں لے کیا۔ اس میں مولینا کے بھی دو خطوط تھے۔ ایک سلسلہ ۹۲۳ء کا ہے۔ اسکا آغاز تھا۔ ”یاد فرمائی کا شکریہ۔ بلاشبہ یک فتاری سے تو رہائی مل چکی ہے لیکن کتنی ہی گرفتاریاں باقی ہیں ایسے فتاری کی نہ طلب نہ انکار لیکن بعض گرفتاریاں ایسی بھی ہیں کہ چھوٹنا چاہیں مگر نہیں چھوٹ سکتے مثلاً آپ کے ہُلف و عنایت کی ایسی جڑ خلاص حافظ ازاں زلف“ مبادا“

شبلی اس عالم سرخوشی میں مستغرق تھے۔ کہ انہیں مجبوراً ندوہ کے ضروری کاموں کے لئے بمبئی کو الوداع کہنا پڑا۔ لیکن اب انہوں نے وہ روابط جو بمبئی میں قائم ہو گئے تھے۔ برقرار رکھے اور لکھنؤ پہنچتے ہی عطیہ اور زہرا کو خطوط لکھے۔ ان خطوط کا سلسلہ ۱۷ فروری ۱۹۰۸ء سے شروع ہوا۔ اور ایک طرف سے محبت اور عقیدت اور دوسری طرف سے ادب احترام کے جو بیج بوئے گئے تھے۔ وہ جڑ پکڑتے گئے۔ لیکن ابھی چار پانچ خطوں ہی کی نوبت آئی تھی کہ عطیہ بیگم کو یورپ کا سفر پیش آیا۔ پہلے مولانا کا ارادہ اور قطعی ارادہ تھا کہ وہ الوداع کہنے کے لئے منوہ بمبئی آئیں۔ لیکن پھر اس خیال سے رک گئے۔ کہ ان کے لئے کسی عزیز دوست کی رخصت کے وقت تحمل کرنا بڑا دشوار تھا۔ چنانچہ انہوں نے دور سے خدا حافظ کہا۔ اور ڈاک سے وداع عظیم بھیج دی۔ ساتھ ہی ایک خط لکھا جس میں کے آخر میں ایک فارسی شعر تھا۔

مے روی و گریہ مے آید مرا

ساعتے بنشین کہ باداں بگذرد!

شبلی نے عطیہ سے سفر یورپ کے دوران میں خط و کتابت جاری رکھی۔ لیکن وہ خطوط محفوظ نہیں رہے۔ جب وہ اکتوبر میں اس سفر سے واپس آئیں۔ تو شبلی نے ایک ایسا خیر مقدم لکھا۔ جو بادشاہوں کو بھی نصیب نہ ہوا ہوگا۔ بوئے گل کی پہلی غزل ہے۔

پیک فرخندہ قدم مشردہ سرامے آید	کز سفر یار سفر کردہ مامے آید
رفت از شہرِ دہاں ساں کہ بہائلِ زچین	آمد آں گونہ کہ در باغِ صبا مے آید
گوئیایوسفِ گم گشتہ بہ کنعاں آمد	یا نگارِ مینی سوئے سبا مے آید

رفتہ گزیرے کہ کامِ دل احباب نہ بود
چوں بیامد بہ مرادِ دل مائے آید
خوشے خوش بہ ہماں لطفِ صفا ہست بُو
ہم بدایں قاعدہ مہر و وفا مے آید
بُوئے جانے کہ مشامِ دل و جان تازہ کند
مے توان یافت کز ان بندِ قبا مے آید
ہر کجائے گزرد عطرِ فشاں مے گزرد
ہر سیمے کہ از ان لطفِ دو تا مے آید
اے دعائے سحر از چرخِ فرود آ کنوں
کاں کہ مے خواستی اور ابدِ عا مے آید

شبلی غمزدہ آورد دل و دین بہ نثار
غیر ازین چلیست کہ از دست گدائے آید

لیکن شاید یہ خیر مقدم ضرورت سے زیادہ شورخ سمجھا گیا۔ اور مولینا کی مصلحت پسند
طبیعت نے گوارا نہ کیا کہ اسے عطیہ تک پہنچائیں۔ اس کے لئے خیر مقدم کا ایک
اور قطعہ لکھا گیا۔

نسیم صبح بیاو بہ مردمی پیش آ
پیام بندہ بہ آں خالِ ستانِ سناں

اس کے بعد خطوط کا سلسلہ پھر سے جاری ہوا۔ اور شناسائی دوستی اور دوستی
بے تکلفی میں تبدیل ہو گئی۔ مولینا شبلی کے سب سے محبت بھرے خطوط عطیہ سگیم کی ولایت
سے واپسی کے بعد لکھے گئے۔ لیکن معلوم ہوتا ہے کہ اس زمانے میں بابوسی و کشمکش
کے بھی کئی دور آئے۔ اور جو رنگین خواب شبلی کی نگہ تصور نے دیکھے تھے۔ ان کا پورا
ہونا محال ہو گیا۔ واپس آکر عطیہ صاحبہ نے جو پہلا خط لکھا۔ اس کے لب و لہجہ
کی شبلی شکایت کرتے ہیں:-

میں خیال کرتا ہوں کہ یورپ نے آپ کو ہم لوگوں کی سطح سے بہت بالاتر کر دیا ہے

اس لئے یہ توقع کہ آپ اسی طرح ہم سے ملیں۔ یا ان اطراف کا قصد کریں۔ جیسا کہ وعدہ کیا تھا۔ اب صحیح نہیں۔ خط کی تحریر بھی بہت روکھی اور خود دارانہ ہے۔ جس روز شبلی نے یہ شکایت لکھی۔ اس سے اگلے روز، یعنی ۱۷ اکتوبر ۱۹۰۸ء

کی ایک غزل میں بھی اسی مایوسی و ناکامی کا اظہار ہے ۵

زجاں گزشتہم و بازم بہ برنمے آید کہ نیست زرم و آن بُت بہ زرنمے آید
فراق و ہجر دیارِ خوشے بود کہ درو پس از گزشتن شب ہم سحر نمے آید
جد از دوست شب ماہتاب را چکم کہ کارِ عارض او از قسمر نمے آید
بہ خوارے کہ ز کوئے تورفت نعمانی
گماں برم کہ ازیں پس دگر نمے آید

اس کے سات روز بعد کی ایک غزل میں یہ اظہار اور بھی صاف ہے ۵
آں شوخ را بہ من سیراں پُرس و جو نماند یعنی گل مراد مرا رنگ و بو نماند
ہر چند آں نوازش ظاہر سماں بجا است پیدا است این آں روش پُرس و جو نماند
شبلی ہر آنچہ داشت بہ دل بر زباں نکند گویا کہ کار با صنم تشنہ خو نماند
اب حسرتیں اُمیدوں پر غالب آگئیں۔ اور کیف اور آرزوں کی جگہ،
سوہان روح یادنے لے لی۔ ماضی کے پُر کیف لمحوں اور خواہائے رنگیں کو یاد کر کے
کہتے ہیں ۵

یک سہر و صد گونہ سودائے نہانے داشتہم یاد آں روزے کہ من با خود جہانے داشتہم
یاد آں روزے کہ دور از ماجر ہائے جہاں ماجراے بازگا۔ نکتہ دانے داشتہم
یاد آں روزے کہ دست افشاں گزشتہم از حرم از غور آں کہ من ہم آستانے داشتہم

یہ سچ باک از گردش گردون گردانم نہ بود
 کز زمین کوچہ او آسمانے داشتتم
 یاد آن روزے کہ من از سادہ لوحی بٹائے خود
 بعد دے گفتم ار راز نہانے داشتتم

شبکیاں جلوہ نیرنگہائے بمبئی
 بود تا وقتے کہ من خواب گراںے داشتتم

بوتے گل میں جس میں ۱۱ اکتوبر سے ۵ نومبر تک کے احساسات نظم ہوئے ہیں۔
 نومیدی و تلخ کامی کے کئی لمحے ہیں۔ شبلی خود مانتے تھے کہ دستہ گل اور بوتے گل میں
 جذب و سلوک کا فرق تھا۔ ایک میں جذب و سرستی کے ایام کی داستان ہے۔ اور
 دوسرے میں سالک راہ محبت کو جن دشواریوں اور تشیب و فرائز سے واسطہ پڑتا ہے۔
 ان کا بیان ہے۔ ایک میں بلبل ہزار داستان کے سامنے پھولوں کا گلہ مستہ ہے۔
 اور دوسرے میں اسے ایسا نظر آتا ہے کہ پھول تو جاتے رہے۔ فقط بوتے گل باقی
 رہے۔ دوسرے مجموعے میں بالوسی اور ناکامی کا کثرت سے ذکر ہے لیکن جس طرح شبلی
 کی آرزوئیں اور امیدیں بے ثمر ثابت ہوئیں۔ اسی طرح انتہائی بالوسیاں بھی بلا وجہ
 تھیں۔ بلکہ ان غزلوں کو لکھے ہوئے ایک مہینہ نہ ہوا تھا کہ انہیں خاص لکھنؤ میں
 اپنے مدد فرج کے خیر مقدم کا موقع ملا۔ شبلی ۲۴ نومبر ۱۸۹۱ء کے ایک خط میں
 مہدی حسن کو لکھتے ہیں :-

”بمبئی کا مہمان (ماہ مان) آج کل حسن اتفاق سے یہیں ہے۔ یہ لفظ یعنی اس کا
 پہلا جزء کبھی اس سے عمدہ تر موقع پر استعمال نہیں ہوا ہوگا۔ لیکن بد قسمتی دیکھئے کہ
 ندوہ کے بد مزہ کاموں نے دماغ کو اس قدر ابتر کر دیا ہے کہ ایسے موقع سے بھی فائدہ
 نہیں اٹھا سکتا۔ نہ وقت۔ نہ دماغ۔ حسرت کا بھی اس سے بڑھ کر منظر دنیا نے نہ

دیکھا ہوگا۔ ان صحبتوں میں اس کی قابلیتوں کے حیرت انگیز پہلو نظر سے گزر رہے ہیں
اردو۔ فارسی۔ انگریزی۔ فرنیچ۔ زبان دانی۔ مصوری۔ نقشہ کشی۔ پائیکس۔ قوت
تحریر۔ ع۔ آنچہ عالم ہمہ می داشت تو تہاداری۔ افسوس غیرت اور محبت کی کشاکش
تھی۔ ورنہ آپ بھی وہ دیکھتے جو میں کہتا ہوں۔“

اس کے بعد خطوط میں زیادہ یگانگت اور بے تکلفی آگئی۔ اور شبلی نے اپنی
بعض آسان اور قابل اعتراض غزلوں کے اشعار عطیہ کو تفصیلی شرح کے ساتھ ارسال
کئے۔ اگلے سال انہوں نے چند روز جزیرہ یا بمبئی میں مونٹ روڈ پر رہنے کی خواہش
ظاہر کی۔ چنانچہ جزیرہ سے جہاں عطیہ کی بڑی ہمیشہ نازلی سکیم صاحبہ نواب صاحب
سے بیاہی ہوئی تھیں۔ شبلی کو دعوت آئی۔ وہ اپنی بیٹی فاطمہ کو سخت بیماری میں
مبتلا چھوڑ کر دہلی۔ بمبئی ہوتے ہوئے جزیرہ گئے اور کئی دن تک اپنے کمر فرماؤں
اور دوستوں کے ساتھ مقیم رہے۔ اسی زمانے کی ایک اردو غزل ہے۔

کسی کو یاں خدا کی جستجو ہوگی تو کیوں ہوگی
خیال روزہ و فکر وضو ہوگی تو کیوں ہوگی
جو دودن بھی بسر کر لے گا اس قصرِ محلی میں
اسے خلیہ بریں کی آرزو ہوگی تو کیوں ہوگی
ہوائے روح پرور بھی یہاں کی نشہ آور ہے
یہاں فکرے و جام و سبو ہوگی تو کیوں ہوگی

جناب نازلی بیگم کو اور نوآب صاحب کو

کسی شے کی جودل میں آرزو ہوگی تو کیوں ہوگی
کہاں یہ لطف۔ یہ منظر۔ یہ سبزہ۔ یہ بہارستاں

عطیہ! تم کو یاد لکھنو ہوگی تو کیوں ہوگی
جزیرہ سے رخصت ہوئے۔ تو واپس جا کر ایک قطعہ لکھا۔ جس میں جزیرہ کی
صحبت ہائے رنگیں کو یاد کر کے کہا ہے۔

یاد صبح بہتہائے رنگیں جو جزیرہ میں رہیں
لطف تھا۔ ذوق سخن تھا۔ صحبت احباب تھی
سبزہ و گل سے بھرا تھا دارمیں کہسار سب
غنچہ و گل کا تبسم تھا۔ ہر اک دم برق ریز
نقشہ آور تھی نگاہ مست ساقی اس قدر
اب نہ وہ صحبت نہ وہ جلسے وہ لطف سخن

مولینا ایک خط میں بھی جزیرہ کی صحبتیں کو یاد کر کے کہتے ہیں "جزیرہ کا خواب
بیداری میں بھی نظر آتا ہے" لیکن معلوم ہوتا ہے کہ جزیرہ کا سفر جس کے لئے
انہوں نے اپنی پیاری بیٹی کو بستر مرگ پر دراز چھوڑا تھا۔ ان کے لئے بہت مبارک
ثابت نہ ہوا۔ اور حریم دوست کی کوئی چیز انہیں برابر کھٹکتی رہی۔ وہ مولینا ابوالکلام
آزاد کو ایک معذرت آمیز انداز میں جزیرہ کے تعریفی قطعہ کی نسبت لکھتے ہیں۔
کہ یہ اشعار "آب و ہوا کی لطافت نے اس وقت ارتجالاً" لکھوائے تھے۔ اور یہ

۱۔ جزیرہ کی تعریفی غزل کی نسبت عطیہ بیگم کی خاندانی ڈائری میں ذیل کا اندراج ہے۔ (اگلے صفحہ پر)

امر بھی قابل ذکر ہے کہ اس سال انہوں نے بمبئی اور جزیرہ کے قیام میں کوئی غزل نہیں لکھی۔ مہدی حسن کو ایک خط میں کہتے ہیں: "بمبئی سے اب بالکل خالی ہاتھ آیا۔ ایک غزل کا سرمایہ بھی نہ ہو سکا۔ اس شکایت میں ایک غزل لکھی۔ وہ بھی وہاں سے نکل کر"۔ اس غزل کا ایک شعر ہے ۵

داغ غم کہ بہارِ چمن بمبئی امسال

بر عادتِ پیشینہ جنوں خیر نہ بودہ است

حقیقت یہ ہے کہ اب وہ وقت آ رہا تھا کہ شبلی کے خوابہائے رنگیں جن ابھائے پریشاں ہو جائیں۔ وہ عطیہ بیگم کی قابلیت۔ ذہانت۔ وسعت معلومات کے معترف تھے۔ اور عطیہ ان کی انشا پر داری اور تصنیفی شہرت کی قدر کرتی تھیں۔ لیکن ان کی عمروں اور طبیعتوں میں جو تفاوت تھا۔ وہ کسی پائدار دوستی کے لئے سازگار نہ تھا۔ یہ صحیح ہے کہ شبلی اس تفاوتِ عمر کو کم کرنے کی کوشش کرتے تھے۔ چنانچہ جب زہرا نے ایک دفعہ شبلی کی صاحبزادیوں کو بہن کہہ کر خطاب کیا۔ تو شبلی نے فوراً انہیں ٹوکا۔

ہاں۔ آپ نے پہلے خط میں صغریٰ اور فاطمہ کو بہن لکھا ہے۔ عزیزانہ تعلق تو قطعی ہے

(بقیہ نوٹ صفحہ گذشتہ)

آخر مولینا شبلی صاحب اور مشیر حسین قدوائی صاحب یہاں تشریف لائے۔ مدتوں وعدہ تھا۔ مگر بارے شکر کہ اجرا ہوا۔ اکتوبر کو یہاں آئے اور مہفتہ بھر ٹھہرے۔ مولوی صاحب نے یہاں پہنچے ہی چند اشعار اس جگہ کے متعلق کہے۔ ان کی شاعرانہ طبیعت جوش میں آگئی۔ اور یہ غزل کوئی دو گھنٹے کے عرصے میں لکھ کر بھیج دی۔ کسی کو یاں خدا۔۔۔۔۔ الخ

لیکن یہ رشتہ صحیح نہیں۔ حسن صاحب مرحوم (زہرا اور عطیہ کے والد) عمر اور ہر حیثیت سے میرے چچا تھے۔ اسی لحاظ سے رشتہ قائم ہونا چاہئے۔ میری عمر اس وقت صرف پچاس برس کی ہے! اس لئے اتنا بڑا رشتہ میرا حق نہیں۔

شبلی اور عطیہ میں شاید تیس سال کا فرق تھا۔ ان دونوں کے درمیان خیالات کی ہم آہنگی ہی بڑی مشکل تھی۔ لیکن بعض واقعات بھی ایسے رونما ہوئے جو بادیہ پیمائے محبت کے لئے سنگِ راہ ثابت ہوئے۔

اس سے کچھ عرصہ پہلے عطیہ نے خواہش ظاہر کی تھی کہ مدرسہ ندوۃ العلماء کا سنگِ بنیاد ان کی ہمیشہ ناز کی بیگم سے رکھوایا جائے لیکن ندوہ کے علما تو عطیہ بیگم کو ہی اپنے جلسوں میں نہیں آنے دیتے تھے۔ وہ ان کی ہمیشہ کے سنگِ بنیاد رکھنے پر کس طرح راضی ہوتے۔ چنانچہ شبلی نے "عام مخالفت اور مولویوں کی برہمی" کا عذر پیش کیا۔ جو فی الحقیقت سچا تھا لیکن ایک سست سالہ لڑکی ان پیچیدگیوں کو کیا سمجھے۔ وہ جب خطوں اور نظمیں میں شبلی کا دالہانہ اظہارِ محبت دیکھتی۔ تو ان مصلحت بینیوں پر حیران رہ جاتی۔ چنانچہ عطیہ نے مولینا کا عذر تسلیم نہ کیا۔ اور انہیں "بدہمتی" کا طعن دیا۔ اس کے جواب میں شبلی نے لکھا:-

تم کہتی ہو کہ میں "بہت بدہمت" ہوں۔ میری زندگی کے دو حصے ہیں۔ پرائیویٹ اور

پبلک۔ اگر پبلک کام میرے ہاتھ میں نہ ہوتا تو میری ہمت کا اندازہ کر سکتیں۔

تم کو کیا معلوم ہے کہ مجھ کو کیا مشکلات ہیں۔ تم کو کیا معلوم ہے کہ میں اگر عوام

کی مرضی کا کسی حد تک لحاظ نہ رکھوں۔ تو ایک نہایت سفید تحریک فوراً برباد ہو جائے۔

شبلی نے بیگم صاحبہ کے سنگِ بنیاد والی تجویز پر تو عمل نہیں کیا۔ لیکن جب

انکی ہمیشہ نے ندوہ کی امداد کے لئے کچھ رقم ارسال کی۔ تو اس کے شکریے کا قطعہ لکھا۔
اس کا ایک شعر تھا۔

نارم کہ این عطیہ فیض امیرہ الیست
کاواڑہ سخاوت بہ عالم رسیدہ است

بدقسمتی سے لفظ عطیہ کا یہ کنایہ استعمال بھی اختلاف کا سبب بن گیا۔ اور جزیرہ
سے نکل کر شبلی نے ایک طویل طویل خط اس کی معذرت میں لکھا۔ اسی زمانے میں
رسالہ الندوہ میں مسٹر مشیر حسین قدوائی کا مضمون عورتوں کی تعلیم کے متعلق شائع
ہوا جس پر عطیہ بیگم نے اعتراض کیا۔ اس کے دو تین مہینے بعد ناخوشگوار بحث کا
ایک اور موقع پیش آیا۔ عطیہ صاحبہ نے اپنے کسی خط میں علی گڑھ جانے کا ذکر کیا
تھا۔ شبلی کو اس زمانے میں علی گڑھ سے ایک خداداد اسطے کا بغض پیدا ہو گیا تھا۔
انہوں نے کچھ ایسے خیالات کا اظہار کیا جنہیں مکتوب الیہ نے علی گڑھ کی
بلاوجہ تحقیر سمجھا۔ اور بہت برہم ہوئیں۔

دشمنی نے میری کھوپیا غیر کو
کس قدر دشمن ہے دیکھا جائے!

چنانچہ انہوں نے ایک غصیب آلود خط "شبلی کو لکھا جس کے جواب میں شبلی
نے ۱۳ جنوری ۱۹۱۱ء کو اپنا مفہوم زیادہ واضح کیا۔ اور معذرت چاہی۔ لیکن
معلوم ہوتا ہے کہ دونوں کے دل صاف نہیں ہوئے۔ اب القاب میں "عزیزی"
کی جگہ "خالون محترم" نے لے لی۔ اور خطوط کا لب و لہجہ یک نخت بدل گیا۔ مدت
کے بعد جب ادھر سے ایک شفقت بھرا خط آیا۔ تو شبلی کے تصور نے پھر انگڑائی

لی۔ اور دفعۃً بہت سے مُردہ خیالات زندہ ہو گئے۔ لیکن یہ تسخیرِ عارضی تھا۔ شبلی کے دل میں عطیہ کی یاد ایک لطیف خوشگوار نقش کی طرح محفوظ رہی کبھی کبھی ملاقاتیں بھی ہوئیں۔ لیکن ٹوٹے ہوئے دل بھر جڑ نہ سکے۔ اور دو چار رسمی خطوط کے بعد خطوطِ شبلی کا رنگیں بابِ حم ہو جاتا ہے۔

۱۹۰۹ء کے آخر میں جب شبلی کو بمبئی کا چشمہٴ محبت سراب بننا نظر آیا۔ تو انہوں نے ادھر ادھر نظر دوڑائی۔ مہدی حسن کو اسی خط میں جس میں بمبئی سے خالی ہاتھ آنے کی شکایت کی ہے۔ لکھتے ہیں:-

الہ آباد بلائیے۔ تو آجاؤں۔ لیکن شرط یہ ہے کہ بمبئی کا نعم البدل نہ سہی۔ برابر برابر تو ہو۔ کیا امید ہو سکتی ہے؟

اس کے بعد انہوں نے کئی خطوں میں الہ آباد اور مرزا پور کی نسبت اشارے کئے۔ لیکن مہدی حسن ٹال گئے۔ اس پر بعض لطیف اشاروں کے بعد مولینا ایک خط میں صاف صاف لکھتے ہیں:-

مجھ کو رنج تھا۔ کہ اب آپ قابلِ خطاب بھی نہیں سمجھتے۔ بمبئی اور الہ آباد دونوں صدائیں بیکار گئیں!

معلوم ہوتا ہے۔ کہ مولینا یہ چاہتے تھے کہ بیگم مہدی ان سے پردہ نہ کریں۔ ایک خط میں اس کی نسبت لطیف اشارہ ہے۔

آپ تو پردہٴ نسواں کے مخالف تھے۔ اور اس پر عمل بھی فرمایا۔ لیکن تلافی یہ کی۔ کہ مردوں کو پردہ میں بٹھا دیا۔ اس صورت سے مجھ کو بھی اختلاف نہیں۔ بات ایک ہی ہے۔

ایک اور خط میں ہے۔

واقعی سخت تعجب ہے۔ کہ آپ وعدہ کر کے میزبانی کرنے سے کتر آگئے۔ خیر کوئی مصلحت ہوگی۔

فہدی حسن کے نام مولینا کے خطوط میں ایسی مبہم اور معنی خیز عبارتیں کئی ہیں۔ لیکن آخری خط سے کچھ معاملہ صاف ہو جاتا ہے۔ اس خط کے بالکل آخر میں کہتے ہیں:-
سرا تو آتا ہے۔ لیکن آپ یا بھادج صاحبہ ہر دفعہ دامن بچا جاتے ہیں۔ ہم جیسے

نفوس قدسیہ سے پرہیز اور وہ بھی ساٹھ برس کے بعد !!!

شبلی کے دل و دماغ پر ان دنوں ایک عجیب مستی چھائی ہوئی تھی۔ اور اس کا شفاف ترین اظہار مولینا ابوالکلام آزاد کے نام کے ان خطوں میں ہے جو مکاتیب شبلی کی پہلی اشاعت میں نہ تھے۔ لیکن دوسرے ایڈیشن میں شامل کر لئے گئے ہیں۔ آزاد کے نام شبلی کے پہلے دو خط اس زمانے کے ہیں۔ جب آزاد کی عمر سترہ برس سے زیادہ نہ تھی۔ اس کے بعد کوئی ساڑھے تین سال کا وقفہ ہے۔ پتہ نہیں۔ اس دوران کے خطوط محفوظ نہیں رہے۔ یا کسی مصلحت کی بنا پر ان کی اشاعت روک دی گئی۔ پہلے دو خط بالکل رسمی رنگ میں ہیں۔ لیکن تیسرا پڑھیں۔ تو عالم ہی اور نظر آتا ہے۔ فرماتے ہیں:-

اڑاں بہ دروگر ہر زماں گرفتارم

کہ شیوہ ہائے تو را با ہم آشنائی نیست

بھائی! تم نے دانستہ خط و کتابت ترک کر دی ہے۔ کہ الیاس الحدادی الرحمن

لیکن تم رہ رہ کر ایک چرکا لگا دیتے ہو۔ خیر جو مرضی! یہ بھی منظور!

کلکتہ گیا۔ ایک خاص کام تھا۔۔۔ دھپپیوں کی نئی راہیں نکلیں۔ لیکن ع

چہ خط مختصر برد از عمرو جاوداں تنہا

اس خط سے یہ بھی خیال ہوتا ہے کہ بمبئی کی ایک کشش مولینا ابوالکلام آزاد کی صحبت تھی۔ جو اس زمانے میں گا ہے گا ہے بمبئی قیام کرتے تھے۔ ندوہ میں شبلی کے بعض حریفوں نے انہیں ندوہ سے نکالنے کے لئے دوٹ طلب کئے تھے۔ مولینا اس کا ذکر کر کے ابوالکلام آزاد کو لکھتے ہیں:-

افسوس ہے کہ ان کے دوٹ نہیں آئے۔ ورنہ بمبئی میں آکر ٹھکانا ملتا۔ اور خوب صحبت رہتی۔

ایک اور خط میں ہے:-

میں آج بمبئی جا رہا ہوں۔ گو آپ کے بغیر وہ دیرانے سے بدتر ہے۔
دسمبر ۱۹۰۹ء میں ابوالکلام آزاد شبلی سے کسی بات پر کشیدہ خاطر ہو گئے۔
مولینا انہیں ایک مختصر سے خط میں لکھتے ہیں:-

میں سمجھتا تھا کہ آپ نے میری نیاز مندی کو تسلیم کر لیا ہے۔ لیکن جبہ طلبی کے

ارام سے ثابت ہوا۔ ع خود علو ابود الخ۔ یہ بھی بار بار لکھنے کی بات تھی؟

اکلا خط فقط ایک شعر پر مشتمل ہے۔

دوسرے روزے است کہ در دیدہ نگہ وں عجیب است

نہ تو الے زمن آند نہ گنا ہے گا ہے!

شبلی نے ابوالکلام آزاد کے نام کئی خطوں میں اظہارِ مدعا فقط ایک شعر یا ایک

مصرعے تک محدود رکھا ہے۔ ایک خط ہے۔

شہزاد لطف پُر درجام مے کدوی و مے گفتم
 کہ زود آخر شود این بادہ و من در خمار افتم
 ایک اور خط "فقط ایک مصرعہ تک محدود ہے۔ لیکن ملاحظہ کیجئے کہ ادائے مطلب کے
 اس بادشاہ نے ایک قطرے میں شکایتوں اور آرزوؤں کے گنتے دریا بھروئے ہیں۔
 لکھتے ہیں:-

اس قدر ناسی ارباب وفا ہو جانا!
 ان دنوں شبلی کے تعلقات اپنے رفقاء سے بہت بگڑ گئے تھے۔ اور وہ
 انہیں ندوہ سے نکالنے کے درپے تھے۔ مولینا کے خلاف جو الزامات لگائے جاتے تھے۔
 ان میں ابوالکلام آزاد کی محبت بھی تھی۔ شبلی ان الزامات کی فہرست دے کر ایک خط
 میں خود آزاد کو لکھتے ہیں:-

ہاں انہیں جبراً تم میں ابوالکلام آزاد کی محبت بھی ہے!
 کرنل عبد المجید خاں کی دستگیری سے مولینا کی علیحدگی کی تحریک تو کامیاب
 نہ ہوئی۔ لیکن ابوالکلام آزاد سے ان کے تعلقات میں اتار چڑھاؤ ہوتا رہا۔ اور انہیں
 کئی معذرت آمیز خط لکھنے پڑے۔ ۸ اگست ۱۹۱۱ء کا ایک خط ہے۔
 براہِ عزیز۔

آپ کا لہجہ اگرچہ اب تک نہیں بدلا۔ لیکن بخدا یہ اُمید قائم ہے کہ کلکتہ پہنچیں گے تو
 آپ سخت دلی سے کام نہ لے سکیں گے۔ اور ظاہری طور سے سہی لیکن وہی قدیم
 غنائتیں پھر مبدول ہونگی۔ اور میرے لئے اسی قدر کافی ہے۔ پھر وہ مجاز رفتہ رفتہ
 حقیقت بن جائے گا۔

ان سب باتوں کے ساتھ یہ تسلیم کرتا ہوں۔ اور ندامت سے منفعل ہو جاتا ہوں۔
 کہ جرم سخت ہے۔ بلکہ سخت سے سخت تر۔ لیکن جس سے معاملہ ہے اس کا دل بھی
 اسی قدر نرم بلکہ نرم تر ہے۔ اس لئے جرأتِ موزرت قائم ہے اور رہے گی۔
 لیکن یہ اُمید پوری نہ ہوئی۔ اور شبلی کو ایک اور معذرت کا خط لکھنا پڑا۔
 آپ کا کارڈ پہنچا۔ مجھ کو بڑی شکانت آپ سے تین مزاجی اور عدم استقلال کی
 تھی۔ بارے اس مرتبہ آپ اپنی ناراضی میں پورے مستقل رہے۔ اور اب
 تک ہیں۔

بخت بد ہیں کہ بہ شبلی نہ کند غیر جفا نیک خوئے کہ وفار از جفا نشاسد
 مولینا ابوالکلام آزاد کے نام شبلی کے خطوط میں فقط راز و نیاز، گلے شکوے
 اور معذرت خواہیاں نہیں۔ بعض بڑے پتے کی باتیں اور کار آمد نصیحتیں بھی
 ہیں۔ آزاد نے ایک زمانہ ندوة العلماء میں شبلی کی صحبت میں گزارا تھا۔ مذہبی
 اصلاح اور سیاسی معاملات میں دونوں بخیاں تھے۔ شبلی کا جن نوجوانوں کی ذہنی
 تشکیل میں ہاتھ تھا۔ ان میں سب سے ذہین اور ابوالعزم ابوالکلام آزاد تھے۔
 اور یہ ظاہر تھا کہ شبلی کے منصوبوں کی تکمیل کے لئے ان سے زیادہ موزوں کوئی
 نہیں۔ چنانچہ شبلی نے مسلسل کوشش کی کہ اس نوجوان کی ذہنی اور علمی تربیت
 اس طریقے پر کی جائے کہ اسے اپنا کام پورا کرنے میں مشکلات کا سامنا نہ ہو۔
 مثلاً مولینا ابوالکلام آزاد کو غزل گوئی کا شوق تھا۔ اور شروع میں وہ کثرت سے
 کلکتے کے مشاعروں میں غزلیں پڑھا کرتے تھے۔ شبلی اس کی نسبت بڑے ادب سے
 لیکن بڑی وضاحت کے ساتھ کلکتہ سے واپس آکر انہیں لکھتے ہیں:-

آپ کی سخن سرائی پر بار بار ٹوکنے کو جی چاہتا تھا۔ کہ مرض میں اضافہ ہو رہا ہے لیکن اس قدر گستاخی نہ ہو سکی۔ بہر حال کچھ دن زبان سعدی در کام رہنی چاہئے۔

ایک اور خط میں ہے :-

آپ کو اب زیادہ مولویت کی صورت میں رہنا چاہئے۔ اس سے اچھے اچھے کام لے سکتے ہیں۔

نکتہ چیں کہیں گے کہ آخری فقرے نے، ابوالکلام آزاد نہیں، تو کم از کم مولینا شبلی کی مولویت کی قلعی کھول دی ہے۔ لیکن شبلی نے آزاد کو جو نصیحت کی تھی۔ کیا وہ ان کے فائدے کی نہ تھی؟ اور کیا سید سلیمان کا یہ بیان غلط ہے۔ کہ یہ شبلی کا فیض صحت تھا جس نے ابوالکلام آزاد کو مولوی ابوالکلام آزاد بنادیا؟



ندوۃ العلماء کھنو

(۲)
۱۹۰۹ء سے ۱۹۱۲ء تک

ممبئی اور کلکتہ کی دلچسپیاں شبلی کے لئے بلا کی کشش رکھتی تھیں۔ لیکن ندوہ کی کشش اس سے زیادہ تھی۔ شبلی کو اگر عطیہ اور زہرا کی صحبت اور ممبئی اور کلکتہ کے خوشنما مناظر سے تعلق خاطر تھا۔ تو اس مجموعہ اصدا کو اپنی قوم اور مذہب اور اپنے علمی و ادبی مشغلے ان سے بھی زیادہ عزیز تھے۔ وہ ممبئی یا جزیرہ جاتے۔ تب بھی ان کا معمول تھا۔ کہ اپنے عزیز اور حسین میزبانوں سے اس وقت ملتے۔ جب صبح صبح اپنے ”وظیفہ علمی“ سے فارغ ہو جاتے۔ چنانچہ شبلی کی رنگین دلچسپیوں سے اُن کے قومی کاموں میں کوئی فرق نہ آیا۔ بلکہ ان کی سب سے زیادہ قومی مصروفیت کے یہی دن تھے۔ شبلی کی غیر معمولی احتیاط کی جگر بند ان دنوں کم ہو رہی تھی۔ اور جس ذوق و شوق سے وہ فارسی غزلوں میں اپنا دل کھول کر رکھ رہے تھے۔ اسی جوش و ولولے سے قومی کاموں میں ہاتھ مار رہے تھے۔

ندوہ کی تاریخ میں ۱۹۰۸ء کا سال ایک خاص اہمیت رکھتا ہے۔ اس سال صوبہ کے گورنر نے دارالعلوم کی وسیع عمارت کا سنگ بنیاد رکھا۔ اور حکومت کی طرف سے ندوہ کو بعض مقاصد کے لئے پانچ سو روپے ماہوار کی امداد ملنی شروع ہوئی۔

لیکن اس گراں قدر امداد سے بعض الجھنیں بھی پیدا ہوئیں۔ ندوہ کی باقی آمدنی دو سو روپے سے بھی کم تھی۔ اور یہ پانچ سو فقط غیر مذہبی تعلیم کے لئے تھے۔ اس امداد کا نتیجہ یہ ہوا کہ غیر مذہبی تعلیم کا پلہ بھاری ہو گیا۔ اور ندوہ زیادہ تر ایک غیر مذہبی مدرسہ ہو گیا۔ اب مولینا کو اس صورت حالات کی اصلاح کی فکر ہوئی۔ اس وقت بھوپال میں مولینا کے ایک دلی ہی خواہ اور ندوہ کے سچے محسن مولوی محمد امین زبیری حضور بیگم بھوپال کے لٹریسی سیکرٹری تھے۔ مولینا نے انہیں خط لکھا۔

آپ کو معلوم ہے کہ ندوہ کی مستقل آمدنی ابھی تک صرف دو سو روپے گورنمنٹ نے پانچ سو دئے۔ اس لئے اب خالص مذہبی علوم کا صیغہ اس کے مقابلے میں بہت کم وقت رہ جاتا ہے۔ ضرور ہے کہ خود ندوہ کی آمدنی میں اضافہ ہو۔

مولوی محمد امین نے یہ صورت حالات حضور بیگم صاحبہ کی خدمت میں عرض کی جنہوں نے بھوپال کی سابقہ امداد (پچاس روپے) میں دو سو روپے ماہوار کا اضافہ کر دیا۔ اسی طرح رام پور سے بھی پانچ سو روپے سالانہ ملنے شروع ہوئے۔ اور جب سال ۱۹۱۰ء میں ہریانوی انس آفاخاں ندوہ تشریف لائے۔ تو انہوں نے بھی پانچ سو روپے سالانہ کی امداد منظور کی۔

ندوہ کے مالی استحکام کے علاوہ شبلی نے اس کی عام شہرت اور مقبولیت پر توجہ کی۔ انہوں نے ندوہ کے ایک بالکل ابتدائی اجلاس میں یہ خیال ظاہر کیا تھا کہ علما ندوہ کے پلیٹ فارم پر متحد ہو کر قومی معاملات کی باگ اپنے ہاتھ میں لے سکتے ہیں۔ چنانچہ انہوں نے تعلیمی مشغلوں کے علاوہ بعض دوسرے کاموں میں بھی ہاتھ ڈالا۔ اور ان معاملات میں ندوہ کو قوم کی آواز

بنانا چاہا۔ ان میں سے ایک مفید کام قانون وقف علی الاولاد تھا جس کا سلسلہ سب سے پہلے سرسید نے شروع کیا تھا۔ لیکن اس وقت قانون دان اس کے خلاف تھے۔ اس کے بعد سید امیر علی نے پہلے ہائی کورٹ کلکتہ میں کرسی عدالت پر بیٹھ کر (۱۸۹۴) اور پھر لندن کے ایک انگریزی رسالے میں اس مسئلہ کے خفیہ میں وہ مضبوط دلائل پیش کیں جنہوں نے قانونی اعتراضات کی ٹھوس رکاوٹ کو بہت حد تک دور کر دیا۔

جس وقت سرسید نے اس مسئلے کو اٹھانا چاہا۔ اس وقت مولینا علی گڑھ تھے۔ اور سرسید کی کوششوں سے بے خبر نہ تھے۔ سید امیر علی کے فیصلے اور مضمون کے بعد انہیں جرأت ہوئی۔ کہ اس مسئلے کو نئے سرے سے اٹھائیں۔ اور حکومت کو آمادہ کریں۔ کہ سید امیر علی کے فیصلے کے مطابق وقف الاولاد کا قانون بنائے۔ اس کے علاوہ مسٹر محمد علی جناح نے ۱۹۰۶ء کے اجلاس کانگریس میں اس مسئلے پر پُر زور تقریر کی۔ اب مولینا شبلی کا راستہ صاف تھا۔ انہوں نے ندوہ کے سالانہ جلسہ منعقدہ ۱۹۰۸ء میں اس کے حق میں رزلوشن پاس کرایا۔ اور پھر اس کی تکمیل کے لئے نہایت سرگرم اور باقاعدہ کوششیں شروع کیں۔ انہوں نے اس کام کے لئے ندوہ کے زیر حمایت ایک مجلس وقف قائم کی۔ اور ملک میں اس کی تائید میں جا بجا جلسے کرائے۔ لیکن اس مسئلے کا حل گورنمنٹ نے نہ کیا۔ بلکہ مسٹر محمد علی جناح نے اسے کامیابی کے ذمہ تک پہنچانے کے لئے اصل عملی قدم اٹھایا۔ اس وقت ملک میں نٹو مارے سکیم کے مطابق لیجسلیٹو کونسل بن چکی تھی۔ جسے وضع قوانین کا حق تھا۔ مسٹر جناح اس کونسل کے ممبر تھے۔ انہوں نے حکومت سے اس مسئلے پر استفسار کیا۔ اور جب انہیں پتہ چلا۔ کہ

حکومت اس مسئلے کے حق میں قانون بنانے کو تیار نہیں۔ لیکن اگر کوئی پرائیویٹ ممبر بل پیش کرے گا۔ تو اس پر گورنمنٹ غور کرے گی۔ تو انہوں نے خود وقف الاولاد بل کو نسل میں پیش کیا۔ جو تھوڑے سے تغیر و تبدل کے بعد منظور ہو گیا۔

قانون وقف الاولاد کے نفاذ میں بہت سے مسلمانوں کی کوششوں کو دخل تھا۔ بلکہ جہاں تک عملی اقدام کا تعلق ہے۔ اس میں سید امیر علی اور مسٹر محمد علی جناح کا حصہ سب سے زیادہ ہے۔ لیکن عام مسلمانوں میں اس کے حق میں تحریک پیدا کرنے میں یقیناً سب سے زیادہ دخل مولینا شبلی کو تھا۔ اور اس تحریک کی وجہ سے ندوہ قوم کے ان حلقوں کے سامنے بھی آگیا۔ جنہیں تعلیمی معاملات کے ساتھ خاص دلچسپی نہ تھی۔

اس تحریک کے ساتھ ساتھ مولینا نے ندوہ ہی سے اشاعت اسلام کی تحریک کو چلانا چاہا۔ ۱۸۹۸ء میں آریہ سماج کی کوششوں سے راجپوتانہ اور نواح دہلی و آگرہ کے کئی مسلمان راجپوت جن میں بہت سی ہندو واندہ رسوم جاری تھیں۔ دوبارہ ہندو ہونے پر آمادہ ہوئے۔۔۔ مسلمانوں میں اس خبر سے بڑا ہیجان پھیل گیا۔ کرنیل عبد المجید خاں نے جو خود مسلمان راجپوت تھے۔ مارچ ۱۸۹۸ء میں پٹیالہ میں ایک مسلمان راجپوت کانفرنس منعقد کی۔ اور مولینا کو بھی دعوت دی۔ مولینا اس کانفرنس میں اپنے اور ندوہ کے ایک بڑے محسن کی خوشی کے لئے کسی قدر احساس مجبوری کے ساتھ شریک ہوئے۔ لیکن یہی شرکت مسئلہ اشاعت اسلام میں ان کی غیر معمولی دلچسپی کا باعث بن گئی۔ یہاں سے واپس جا کر انہوں نے "نومسلم راجپوت اور اسلام" کے عنوان سے ایک مضمون لکھا۔ جس میں

اگرچہ زیادہ زور ایک مذہبی تعلیم کی وسیع الشان درس گاہ [یعنی ندوہ] کی اہمیت اور ضرورت پر تھا۔ لیکن اس میں اشاعت اسلام کی ضرورت پر بھی بحث تھی۔ اس کے بعد وہ زیادہ شوق سے اس مسئلے پر متوجہ ہوئے۔ اشاعت اسلام کی سکیمیں بنائی گئیں۔ رپورٹیں تیار ہوئیں۔ اپیلیں شائع ہوئیں۔ ندوہ کو اشاعت اسلام کا مرکز قرار دیا گیا۔ لیکن ان سب کارروائیوں کا ذرہ بھر نتیجہ نہ نکلا۔ اس کی پہلی وجہ تو ندوہ کے اراکین کا اختلاف تھا۔ پھر مولینا کی اپنی حالت "یک سر و ہزار سودا" والی ہو رہی تھی۔ اور ان کی صحت اس کی اجازت نہ دیتی تھی کہ وہ ندوہ اور تصنیفی کاموں کے علاوہ کوئی تیسرا اہم کام ہاتھ میں لیں۔ اس کے علاوہ جب وہ سیاسیات میں کود پڑے۔ اور کانگریس اور ہندو مسلم اتحاد کے حامی بن کر سیاسی پلیٹ فارم پر نمودار ہوئے۔ تو شاید سیاسی مصلحتیں بھی اس کے خلاف تھیں۔ کہ وہ ایک ایسی تحریک کی قیادت کریں جس سے ہندو مسلم تعلقات کا بگڑنا ناگزیر تھا۔ چنانچہ ان کا سارا جوش ٹھہر کر رہ گیا۔ مسئلہ اشاعت اسلام میں انہیں

۱۔ سیاسی مصلحتوں کی بنا پر مذہبی معاملات میں جو تلخ گھونٹ پیئے پڑتے ہیں۔ ان کا نمونہ شہلی کے رفیق کار مولینا ابوالکلام آزادؒ تھے بالکل اسی زمانے میں دیا۔ جس طرح بعض مسلمان راجپوتوں میں ہندوؤں کی بہت سی باتیں ہیں۔ اسی طرح پنجاب میں مشہور باطنی داعی شمس الدین ستانی کے وقت سے کہی لوگ ایسے ہیں جو بظاہر ہندو اور بہ باطن اسماعیلی ہیں۔ ۱۲-۱۹۱۰ء میں جب آریہ سماج نے نیم مسلم راجپوتوں کو ہندو بنانے کی کوشش کی۔ تو ساتھ ساتھ انہوں نے ان اسماعیلیوں میں بھی اپنا پرچار شروع کر دیا۔ اس پر ہندوؤں نے آغا خاں نے انہیں حکم دیا کہ وہ اسماعیلی مسلمان [باقی اگلے صفحہ پر]

جس طرح کامیابی ہوئی۔ اس کا اندازہ ان کی اس تقریر سے ہو سکتا ہے۔ جو انہوں نے
 ۱۹۱۲ء میں ندوۃ العلماء کے سالانہ اجلاس میں کی۔ فرماتے ہیں :-
 دو سال ہوئے کہ شاہجہاں پور سے ایک خط میرے پاس سفید خان سوداگر کا آیا۔ کہ
 شاہجہاں پور سے آٹھ کوس پہ ایک گاؤں ہے جمال پور۔ وہاں کے رئیس راجپوت جو
 مسلمان ہیں۔ وہ ہندو ہونا چاہتے ہیں۔ آریہ وہاں پہنچ گئے ہیں۔ ان کو ہندو کرنا
 چاہتے ہیں۔ آپ جلد آئیے اور مدد کیجئے۔ انہوں نے اس کے ساتھ ہی دہلی کی انجمن

[بقیہ نوٹ صفحہ گزشتہ]

ہونے کا اعلان کر دیں۔ اس پر فریقین میں جو کشمکش شروع ہوئی۔ اس کے متعلق مولینا ابوالکلام
 آزاد اپنے مشہور اخبار، لہلال میں لکھتے ہیں :-

لیکن ہم اپنے ہندو آریہ معاصرین کو یقین دلاتے ہیں۔ کہ اگر وہ اس تحریک کو مفید
 سمجھتے ہیں۔ تو شوق سے جاری رکھیں۔ اگر تمام اسماعیلی ہندو، ہندو مذہب اختیار
 کر لیں۔ جب بھی ہمارا کوئی نقصان نہیں۔۔۔۔۔

مسلمانوں کی بڑی غلطی یہی ہے۔ کہ وہ تعداد کی قلت و کثرت کے چکر میں پڑ گئے
 ہیں۔ تعداد کو قوی کرنا چاہتے ہیں۔ مگر دلوں کو قوی نہیں کرتے۔ حالانکہ اسلام کی نظر
 میں تعداد کوئی چیز نہیں۔۔۔۔۔

جو جاتے ہیں۔ ان کو جانے دو۔ وہ پہلے ہی کونسے مسلمان تھے۔ کہ اب ان کے
 ہندو ہو جانے کا ماتم ہو۔۔۔۔۔

شبلی نے ہندو مسلم اتحاد کی خواہش میں مسلمان بادشاہوں کے خلاف میزانِ عدل کے ایک
 پتے کو جس طرح جھکا دیا۔ اس کا ذکر آگے آئے گا۔

ہدایت الاسلام کے مولینا عبدالحق حقانی کو لکھا تھا۔ وہ وہاں سے تشریف لائے تھے۔ اور میں ندوہ سے گیا۔ جس وقت میں یہاں سے چلا ہوں۔ میری جو حالت تھی یہ طلبہ وہ کے جو یہاں بیٹھے ہیں وہ اس کے شاہد ہوں گے۔ کہ میں نے اس وقت کوئی گالی نہیں اٹھارکھی تھی۔ جو میں نے ان ندوہ والوں کو نہ سنائی ہوگی۔ کہ اسے بے حیا و اور اے کم بخوبی! ڈوب مرو۔ یہ واقعات پیش آئے ہیں۔ ندوہ کو آگ لگا دو اور علی گڑھ کو بھی بھونک دو! یہی الفاظ میں نے اُس وقت کہے تھے اور آج بھی کہتا ہوں۔ اس وقت نہایت افسوس میں میں یہاں سے گیا تھا۔ وہاں جا کر میں نے پوچھا کہ کیا واقعہ ہے۔ لوگوں نے یہ بیان کیا کہ آریہ اس گاؤں میں آئے ہوئے ہیں۔ اور وہ گاؤں کے نو مسلم راجپوتوں کو ہندو بنانا چاہتے ہیں۔ مسلمان علماء کو بلایا ہے۔ جمال پور سے ایک کوس پر خیمہ کھڑا کیا گیا ہے۔ تین سو روپے کھانے میں صرف ہوئے ہیں۔ چندہ وغیرہ کیا گیا ہے۔ وہ نو مسلم بیچارے یہ کہتے تھے کہ مناظرہ ہم جانتے نہیں۔ پڑھے لکھے نہیں۔ آپ ہمارے گاؤں میں آئیے۔ اور یہاں آکر ہم کو سمجھائیے۔ جو باتیں ہمارے دل میں ہونگی ہم آپ سے کہیں گے۔ آپ ان کا جواب دیجئے۔ پھر جو کچھ بھی ہو۔ یہ واقعہ ہے۔ اس میں ذرا بھی غلط نہیں کہتا ہوں۔ اس کے شاہد وزیر حسن صاحب وکیل شاہجہاں پور ہیں۔ وہ اس کی گواہی دے سکتے ہیں۔ اس پر ایک شخص بھی راضی نہ ہوا۔ کہ گاؤں میں جائے۔ اس بات کا کوئی ڈر نہیں تھا کہ وہ لوگ خدا نخواستہ فوجدار کی کریں گے یا ماریں گے۔ کیونکہ پولیس اور تحصیلدار وہاں موجود تھے۔ کہ امن و امان قائم رہے۔

میں نے بالآخر یہ کہا کہ بھائیو مجھے تو پاکی میں ڈال کر وہاں لے چلو۔ میں چلتا ہوں۔

لیکن کوئی شخص نہیں لے گیا۔

غرض تین دن تک میں وہاں بیٹا رہا۔ بالآخر ان لوگوں نے یہ اعلان کر دیا۔ کہ ہم

ہندو ہیں۔

ان کاموں اور اسکیموں کے ساتھ مولینا کے تصنیفی مشغلے برابر جاری تھے۔ متفرق مضامین اور بمبئی کی غزلیات کے علاوہ اس زمانے کی مستقل تصنیف شعر العجم ہے۔ جو ۱۹۰۶ء میں شروع ہوئی۔ اور ۱۹۰۹ء میں پایہ اختتام کو پہنچی۔ شعر العجم کی مختلف جلدیں مختلف زمانوں میں شائع ہوئیں۔ جسے کہ آخری جلد مولینا کی وفات کے بعد پریس سے آئی۔ لیکن ۱۹۱۰ء تک پہلے تین حصے چھپ چکے تھے۔ اور پنجاب یونیورسٹی نے اسے سال کی بہترین تصنیف قرار دے کر مولف کو پندرہ سو روپے کا انعام دیا۔

حال میں تنقید شعر العجم کے نام سے علامہ حافظ محمود خاں شیرانی کے وہ مضامین بہ اضافہ تصحیح شائع ہیں۔ جو پہلے انجمن ترقی اردو کے رسالہ اردو میں شائع ہوئے تھے۔ علامہ شیرانی شاید دورِ حاضر میں اردو اور فارسی ادبیات کے سب سے زیادہ ٹھوس اور جید عالم ہیں۔ اور ان کے مضامین پڑھ کر عقل حیران ہوتی ہے۔ کہ قدیم علما میں کیسے کیسے گوہر پائے شب چراغ موجود ہیں۔ جن علوم سے انہیں ربط ہے ان کے متعلق ان کی معلومات کا کوئی ٹھکانہ نہیں۔ نگاہ ان کی بڑی تیز ہے۔ تلاش واقعات میں تساہل یا خیالات میں جھول ان کے نزدیک ایسے جرائم ہیں۔ جن کا کوئی کفارہ نہیں۔ ذررتی بات ہے۔ کہ جن چیزوں کو عام علما اپنی دسترس سے بہت بالا سمجھتے ہیں۔ وہ بھی علامہ شیرانی کے بلند معیار پر پوری نہیں اترتیں۔ چند سال ہوئے۔ ناکیپور کے شمس العلماء پروفیسر عبدالغنی نے مغلوں سے پہلے کی فارسی

ادبیات پر ایک ضخیم کتاب شائع کی تھی۔ اس پر علامہ شیرانی نے رسالہ اردو میں کوئی سو صفحے کا ریویو لکھا۔ کوئی بھی انصاف پسند یہ ریویو پڑھ کر یہ نہیں کہے گا۔ کہ علامہ کا ریویو اصل کتاب سے دہ چند قدر و قیمت کا نہیں۔ کہاں پروفیسر عبدالغنی کی عامیہ معلومات جو فقط چند مشہور اور مطبوعہ کتابوں کا خلاصہ تھیں۔ اور کہاں علامہ شیرانی کا ذخیرہ علمی جن کی نظر سے ملک کی کسی لائبریری کی کوئی قلمی کتاب نہیں چھپی۔ اور جن کا ذاتی کتب خانہ جہم میں نہ ہی لیکن قدر و قیمت کے لحاظ سے ایک لائبریری کو چھوڑ کر ملک کے سب مشہور کتب خانوں کے بالمقابل پیش کیا جاسکتا ہے۔ اس پر نقطہ نظر اور نگہ تنقید کا فرق۔ کہاں پروفیسر عبدالغنی جو ہر لکھے ہوئے حرف کو بغیر کسی شک اور سوال کے قبول کر لیں۔ اور کہاں شیرانی جو ایک ایک حرف کو ایک ایک فقرے کو اس طرح جانچیں۔ جس طرح ایک ماہر فن مقنن ایک دستاویز کی عبادت کو دیکھتا ہے۔ علامہ شیرانی نے بلا مبالغہ پروفیسر عبدالغنی کی کتاب کو تہس نہس کر دیا ہے۔ انہوں نے جو ضرب لگائی ہے۔ ہتھوڑے کی ضرب ہے۔ بر محل۔ قاطع۔ مسکت۔ دندان شکن۔ اور پروفیسر صاحب کو ضرور افسوس ہوگا کہ انہوں نے ایک ایسی عامیہ کتاب لکھ کر ان ماہر ان فن کو کیوں اکسایا۔ جو کچی اور ادھوری کوششوں کو علم و فن کے خلاف ایک جرم سمجھتے ہیں۔

یہی عمل علامہ شیرانی نے آج سے چند سال پہلے علی گڑھ کے پروفیسر محمد حبیب کی مرتب کردہ خزائن الفتوح کے ساتھ کیا تھا۔ اور دکھا دیا تھا۔ کہ خواہ ہمارے روشن خیال پروفیسر کیسی شیریں اور با محاورہ انگریزی لکھ لیں۔ اور خواہ ان کی ذاتی خوش اخلاقی اور خوش معاشی کا کیا عالم ہو۔ لیکن جہاں تک علم و فن کی کھٹن منزلوں کا تعلق ہے۔

صحبت بیان۔ معلومات۔ فنی نچنگی اور لفظی احتیاط میں وہ ہمارے قدیم اساتذہ فن سے بہت پیچھے ہیں!

شیرانی نے شعر العجم پر جو تنقید کی ہے۔ وہ بھی اسی طرز اور پائے کی ہے۔ علامہ شبلی بھی ایک پختہ کار عالم تھے۔ لیکن انہوں نے کام کا آغاز کیا تھا۔ اور ظاہر ہے۔ وہ اسے انتہا تک نہ پہنچا سکے۔ انہیں وہ سہولتیں میسر نہ تھیں۔ جو بعد کے علما کو حاصل ہیں۔ اس کے علاوہ وہ ادیب اور شاعر پہلے تھے۔ نقاد اور مورخ بعد میں۔ نتیجہ یہ ہے۔ کہ ان کی کتاب میں کئی ایسی چیزیں رہ گئی ہیں۔ جو ان نگاہوں میں کھٹکتی ہیں جنہیں طرز ادا کی شستگی سے پہلے صحبت بیان کی تلاش ہوتی ہے۔ شبلی پر شیرانی کے اکثر اعتراضات بجا ہیں۔ لیکن انہوں نے ایک بنیادی حقیقت کو نظر انداز کر دیا ہے۔ شبلی کا مقصد ہندوستان میں فارسی شاعری کا مذاق پیدا کرنا یا برقرار رکھنا تھا۔ اس میں کامیاب ہوئے ہیں۔ انہوں نے کئی جگہ دولت شاہ سمرقندی اور دوسرے دلچسپ مگر غیر محتاط راویوں پر ضرورت سے زیادہ اعتماد کیا ہے۔ اور واقعات کا بیان کرتے ہوئے ان پر کئی جگہ تیز نگہ تنقید نہیں ڈالی۔ لیکن جیسا کہ علامہ شیرانی نے خود اعتراف کیا ہے۔ "فارسی نظم کی تاریخ و تنقید پر فارسی اور اردو میں اب تک جس قدر کتابیں لکھی گئی ہیں۔ شعر العجم ان میں بغیر کسی استثنائے کے بہترین تالیف مانی جاسکتی ہے۔" فارسی شاعری کی تاریخ میں اس کتاب کا وہی مرتبہ ہے۔ جو اردو شاعری کی تاریخ میں آب حیات کا۔ اور اس کتاب نے ہندوستان میں فارسی شاعری کا مذاق بڑی حد تک دوبارہ زندہ کر دیا ہے۔

اپنی تصانیف کی نسبت ایک جگہ شبلی نے لکھا تھا۔ کہ انہیں ان میں الفاروق

سب سے زیادہ عزت دہتی۔ اور فی الواقع اس کتاب کا مرتبہ ہمارے ادب میں بہت بلند ہے۔ شبلی کی تصانیف میں سب سے زیادہ قبولیت عامہ اسی کو نصیب ہوئی ہے۔ لیکن شاید اس کی نسبت یہ کہا جاسکے کہ اس کی مقبولیت کا سبب فقط کتاب کی ادبی اور فنی خوبیاں نہیں۔ بلکہ جن ولولہ انگیز واقعات کا اس میں بیان ہے۔ انہوں نے کتاب کو بالخصوص اس کے نصف اول کو مسلمانوں کے لئے ایک ضیافتِ دل و دماغ بنا دیا ہے۔ عہدِ فاروقی کے واقعات اور ایران و روم کی قدیم اور پر شکوہ بادشاہتوں کے خلاف مسلمانوں کی پیہم فتوحات، ایک اہل قلم کو ایسا مضمون بہم پہنچاتی ہیں۔ جسے سرسبز کرنا مشکل نہیں۔ ہمارے ادب میں اور کئی اہل قلم نے ان واقعات کو بیان کیا ہے (اور اگرچہ شبلی کا انداز تحریر کیسی میں نہیں) لیکن یہ واقعات ہی ایسے ہیں۔ کہ اگر انہیں راشد الخیری کی ماہِ عجم میں، بلکہ منشی غلام قادر فصیح کی تاریخ اسلام میں بھی پڑھیں۔ تو طبیعت کو ایک خاص فرحت محسوس ہوتی ہے الفاروق کی مقبولیت میں اس کے موضوع کو بھی بڑا دخل ہے۔ اور ہمارے خیال میں شبلی کی تصانیف میں شعرِ الجحیم کا مرتبہ بھی الفاروق سے کم نہیں۔ بلاشبہ موضوع یہاں بھی خوشگوار ہے۔ (اور جیسا کہ مولینا ثروانی نے ایک جگہ لکھا تھا۔ شبلی کی کامیاب انشا پردازی کا ایک سبب یہ بھی ہے۔ کہ وہ زیادہ تر ندرتِ زینوں میں نظم ریزی کرتے تھے)۔ لیکن پھر بھی ریسرچ اور تنقید کی ایک کتاب کو، ایک کڑے علمی معیار سے بہت نیچے آئے بغیر شگفتہ اور دلچسپ بنا دینا فقط ایک کامل انشا پرداز کا کارنامہ ہے!

جن دنوں شبلی شعرِ الجحیم لکھ رہے تھے۔ اس وقت ان کا دل و دماغ چین و آرام کی

ہواؤں سے مُعطر رہتا تھا۔ اور ایسا معلوم ہوتا ہے۔ کہ فقط دستہ کُل میں ہی نہیں بلکہ شعر الجہم میں بھی ”خمارِ چشمِ ساقی“ ملا ہوا ہے۔ اور یہ فقط ان دونوں کی تخصیص نہیں بلکہ اس دوران میں شبلی نے جو کچھ بھی لکھا۔ اس سے ایک خاص طرز کی نفاستِ حسنِ بیان اور نشاِ ثنائی ٹپکتی ہے۔ شبلی کے مضامین عالمگیر مناظرانہ قسم کے تاریخی مضامین ہیں۔ فقط تصویر کا ایک رُخ نمایاں کرتے ہیں۔ اور خالص تاریخی نقطہ نظر سے ان پر کئی بجا اعتراض ہو سکتے ہیں۔ لیکن انہیں پڑھئے۔ ان کے طرزِ تحریر پر غور کیجئے۔ اور دیکھئے۔ کہ ایک کامل الفن استاد کے ہاتھ میں ریسرچ اور تحقیق کے سنگریزے کس طرح شگفتہ پھول بن جاتے ہیں!!

شعر الجہم کے علاوہ شبلی کی اس زمانے کی ایک دلچسپ تالیف الانتقاد ہے۔ جس میں انہوں نے عربی زبان میں جرجی زیدان کی تمدن اسلامی کی تاریخ کا رد لکھا ہے۔ جرجی زیدان اس زمانے کا ایک مشہور ادیب اور مورخ تھا۔ اس نے پانچ جلدوں میں ایک ضخیم تاریخِ تمدنِ اسلامی لکھی تھی۔ جس میں مختلف مباحث سے تفصیلی طور پر بحث کی تھی۔ اور ایک باب میں مولینا شبلی کے کتب خانہ اسکندریہ والے مشہور مضمون کی بھی تردید کی تھی۔ جرجی زیدان سے مولینا کے تعلقات تھے۔ ان کے اپنے مضامین اس کے رسالہ الہلال میں شائع ہو چکے تھے۔ لیکن اس نے اپنی تاریخ میں اسلام اور مسلمانوں کے متعلق کئی باتیں ایسی لکھی تھیں۔ جو مولینا کی حمیتِ قومی کو ناگوار تھیں۔ مصر کے کئی علما کو بھی ان باتوں کے جواب کا خیال آیا۔ لیکن کسی کو تکمیلِ کار کی توفیق نہ ہوئی۔ مولینا نے یہ کام اپنے ذمے لیا۔ اور بڑی محنت اور انہماک سے ۱۹۱۱ء کی برسات میں ختم کیا۔ ان

دنوں رمضان کا مہینہ تھا۔ برسات کی امس اور جس اس پر مستزاد مولینا اسی حالت میں کتابیں دیکھتے اور حوالے ڈھونڈتے نتیجہ یہ ہوا کہ ایک آنکھ میں پانی اتر آیا۔ اور بینائی میں ضعف آگیا لیکن اسلام کے اس شیدائی نے اپنا کام ختم کر کے چھوڑا۔ نومبر ۱۹۱۱ء کے ایک خط میں مولینا ابوالکلام آزاد کو لکھتے ہیں:-

تمدن کے رد میں ابتداءً ایک ہفتہ میں اس قدر انہماک رہا کہ ایک آنکھ میں پانی اترتا محسوس ہوا۔ اور اب اس سے حرف نظر نہیں آتے۔ ایک آنکھ جو صحیح ہے۔ اس پر بھی بہت بار معلوم ہوتا ہے۔ اب لکھنا پڑھنا بالکل کم ہو گیا ہے۔

جرجی زیدان کی کتاب کا رد لکھنے کے بعد مولینا اپنی زندگی کی سب سے بڑی تصنیفی مہم پر متوجہ ہوئے۔ رسول اکرمؐ کی سوانح حیات انہوں نے ۱۹۰۳ء میں لکھنی شروع کی تھی لیکن وہ اپنی تصنیف پر مطمئن نہ ہوئے۔ اور کتاب پایہ تکمیل کو نہ پہنچی۔ اس کے بعد جب وہ ۱۹۰۶ء میں بڑودہ گئے۔ تو مولینا محمد علی نے ان سے مارہ گو بیٹھ کی کتاب کا رد لکھنے کی خواہش ظاہر کی۔ جس نے کتب احادیث سے رسول اکرمؐ کی زندگی کے متعلق بڑے معاندانہ اور زہرناک نتائج استنباط کئے تھے۔ اور ۱۹۰۵ء میں آنحضرتؐ کی ایک نہایت مخالفانہ سوانح حیات لکھی تھی۔

مولینا اس وقت شعر الجہم کی تالیف میں مصروف تھے۔ اس لئے معاملہ التوا میں پڑ گیا جب وہ اس سے فارغ ہوئے۔ اور بعض دوسرے واقعات کی بنا پر بھی انہیں کتاب کی ضرورت زیادہ محسوس ہوئی۔ تو انہوں نے ۱۹۱۲ء کے آغاز میں سیرت نبویؐ لکھنے کا مصمم ارادہ کیا۔ اور جنوری ۱۹۱۲ء کے اندوہ میں اس کا اعلان کر دیا۔ مولینا کا ارادہ ایک نہایت مفصل کتاب لکھنے کا تھا۔ جس میں رسول اکرمؐ کی زندگی کے

متعلق تمام مواد نگہ تنقید سے پرکھا جائے۔ اور مغربی نمکنہ چیتوں کے تمام اعتراضات کا جواب ہو۔ اس کے لئے بہت سی نایاب اور قلمی کتابیں درکار تھیں۔ مغربی مصنفین کی کتابوں کا ترجمہ بھی ضروری تھا۔ چنانچہ مولینا نے اس کام کے ماہانہ مصارف کے لئے ڈھائی سو روپے ماہوار اور خرید کتب کے لئے کچھ نقد روپے کی درخواست کی۔ مولینا کا ارادہ ایک مجلس تالیف سیرت قائم کرنے کا تھا۔ جس کے ارکان روپے سے یاد دوسرے طریقوں سے مدد کریں۔ لیکن اس کی ضرورت پیدا نہ ہوئی۔ مولوی محمد امین زبیری نے جنہوں نے اس سے پہلے بھی ندوہ کی بڑی مدد کی تھی۔ مولینا کی اپنی حضور بیگم صاحبہ بھوپال کے کانوں تک پہنچانی اور ریاست بھوپال سے اپریل ۱۹۱۲ء میں دو برس کے لئے دو سو روپے ماہوار منظور ہوئے۔ ابو غالب اب تک جاری ہیں، اس کے علاوہ کتابوں کی خریداری کے لئے نواب زادہ حمید اللہ خاں (موجودہ فرمانروائے بھوپال) نے دو ہزار روپے منظور فرمائے۔ رسول اکرمؐ کے شیدائیوں نے مولینا کی جھولی بھر دی۔ اور انہیں اقتصادی الجھنوں سے بالکل آزاد کر دیا۔ چنانچہ سیرت کا کام شروع ہوا۔ لیکن اس کی تکمیل میں بہت دیر لگی۔ اور اس کی کئی وجوہات تھیں۔ ایک سبب تو یہ تھا۔ کہ جس پیمانے پر مولینا یہ کام کرنا چاہتے تھے۔ اس کا اور مولینا کی کمزور صحت کا تقاضا تھا۔ کہ وہ اس کام کے علاوہ باقی سب کاموں سے علیحدہ ہو جائیں۔ یہ مولینا سے ہوتا نہ تھا۔ جس وقت انہوں نے سیرت نبوی کے لئے اپیل شائع کی۔ ٹھیک اسی وقت وہ ”ندوہ کی بساط پر آخری بازی“ لڑنے کی تیاریاں کر رہے تھے۔ اس کے علاوہ اب انہوں نے سیاسیات کے میدان میں بھی قدم بڑھایا۔ اور جو وقت سیرت پر

صرف ہونا تھا۔ اس کا کافی حصہ پولیٹیکل نظموں اور مضامین کی نذر ہوا۔ اس کے علاوہ جوں جوں وہ آگے بڑھتے گئے۔ انہیں کام کی مشکلات زیادہ نظر آنے لگیں۔ شروع میں جب وہ مغربی مصنفین کی کتابوں کے ترجمے سنتے۔ تو وہ ان کے نتائج اور قیاسات پر ایک احساس برتری سے مسکرا دیتے۔ لیکن جب انہوں نے زیادہ تحقیق شروع کی۔ تو انہوں نے دیکھا۔ کہ یورپ کی ان توپوں اور مشین گنوں کے لئے گولہ بارود تو مسلمان مصنفین نے خود مہیا کیا ہے !

نومبر ۱۹۱۲ء کے ایک خط میں لکھتے ہیں :-

یورپ کی غلط بیانیوں کا ایک دفتر ہے۔ ان کے ایک ایک حرف کے لئے سیکڑوں اوراق اُلٹنے پڑتے ہیں۔ یہ کمجرت لکھتے تو جھوٹ ہیں۔ لیکن بے پتہ نہیں لکھتے۔ یہاں خود ہمارے سیرت نگاروں نے بہت بے احتیاطیاں کیں۔

جن دنوں مولینا سیرت نبوی کی تالیف کی تیاری کر رہے تھے۔ اس زمانے میں ہندوستان سے بہت دور بعض ایسے واقعات پیش آئے۔ جنہوں نے مولینا کو بے چین و بے قرار کر دیا۔ اور اسلامی ہندوستان کی سیاسیات کا بھی ایک عرصے کے لئے رخ بدل دیا۔ ۱۹۱۱ء میں اٹلی نے طرابلس پر ۱۹۱۲ء میں بلقان کی عیسائی ریاستوں نے خود ترکی پر حملہ کر دیا۔ ترکی سے عام طور پر برطانوی حکومت کے تعلقات دوستانہ رہے ہیں۔ برطانیہ کو ایشیا میں روس کی بڑھتی ہوئی طاقت سے خطرہ رہتا تھا۔ اس لئے وہ مغربی ایشیا میں روس کے قدیمی حریف ترکی کی مدد کرتی۔ اسی مقصد کے لئے۔ برطانیہ نے روس کے خلاف جنگ کریمیا میں حصہ لیا۔ اور عام طور پر ترکوں کی حمایت کی بلکہ واقعہ یہ ہے کہ اگر انیسویں صدی میں ترکی کو برطانیہ کی حمایت

حاصل نہ ہوتی۔ تو وہ کب کاروس کے بچہ آرزو کا شکار ہو جاتا۔ لیکن برل پارٹی کے سرگروہ مسٹر گلڈ اسٹون ایک متعصب عیسائی تھے۔ وہ اور انکی پارٹی ترکی کے خلاف تھی۔ اس کے علاوہ جب بیسویں صدی کے آغاز میں انگریزوں کو جرمنی کی طرف سے ایک خطرہ عظیم پیدا ہو گیا۔ تو وزیر خارجہ 'سرایڈورڈ گرسے' نے اس خطرے کے سد باب کے لئے 'نہ صرف فرانس' بلکہ 'روس' سے بھی سمجھوتہ کر لیا۔ اور مراکو۔ مصر۔ ایران۔ افغانستان۔ تبت کی نسبت ایسے معاہدے ہو گئے۔ جن کے بعد برطانیہ ترکی کی مدد سے کنارہ کش ہوا۔ اور روس کا راستہ صاف ہو گیا۔ چنانچہ روس کی شہ پاکر بلقانی حکومتوں نے ترکی پر حملے کئے۔ اور ایک زمانے میں ترکی کا وجود ہی خطرے میں پڑ گیا۔

ان واقعات نے اسلامی ہندوستان میں بڑا جوش پیدا کر دیا۔ ہندوستان میں اسلامی حکومت کے زمانے میں تو عثمانی ترکوں کی خلافت کبھی تسلیم نہیں ہوئی۔ لیکن برطانوی حکومت کے دوران میں ترکی سے اسلامی ہندوستان کے روابط بڑھ گئے۔ ۱۸۵۷ء میں جب ہندوستان میں غدر برپا ہوا۔ تو برطانوی حکومت کے ایمپائر سلطان روم نے ہندوستانی مسلمانوں کو انگریزوں کی حمایت کا پیغام بھیجا۔ اس کے بعد جب ۱۸۷۷ء میں جنگ روس و روم شروع ہوئی۔ تو ہندوستان میں انگریزی افسروں نے ترکی کے لئے چندے جمع کرنے کی حمایت کی۔ اور ہندوستان میں ایک عام جوش پیدا ہو گیا۔ سلطان عبدالحمید کی تحریک اتحاد اسلامی نے ترکی اور ہندوستان کے تعلقات کو اور مضبوط کر دیا۔ اس کے علاوہ ترکی اس زمانے کی سب سے بڑی اسلامی حکومت تھی۔ اور آج کی نسبت

اس کی سیاسی اہمیت بہت زیادہ تھی۔ اس کی مشکلات نے اسلامی ہندوستان کو بڑا متاثر کیا۔ مولینا شبلی کو ترکوں سے شروع سے غیر معمولی محبت تھی۔ ان پر ترکی کے مصائب دیکھ کر اور عالم اسلام پر آنے والے مصائب کا خیال کر کے جو اثر ہوا۔ اس کا اظہار انہوں نے نومبر ۱۹۱۲ء میں ایک بڑی پرورد نظم میں کیا۔ جو اردو زبان کے سیاسی ادب میں ایک تاریخی حیثیت رکھتی ہے۔

حکومت پر وال آیا تو پھر نام و نشان کبت تک
قبائے سلطنت کے جب فلک کے دئے پر نہ
مراکش جا چکا فارس کیا اب دیکھنا یہ ہے
یہ سیلاب بلا بلقان سے جو بڑھنا آتا ہے
اور پھر آگے چل کر خیال ظاہر کیا۔ کہ یہ لڑائیاں ملکی یا سیاسی نہیں۔ مذہبی ہیں۔ اور
صلیبی جنگ کی حیثیت رکھتی ہیں۔ بلا و مغرب سے خطاب ہے۔

کہاں تک ہم سے لوگ انتقام فتح ایوبی
سمجھ کر یہ کہ دھند سے نشان رفت گاہم ہیں
پھر مسلمانوں سے کہا ہے۔ کہ اگر ترکی مٹ گیا۔ تو اسلام مٹ جائے گا۔

زوال دولت عثمانیہ وال شرع و ملت ہے
خدا را تم یہ سمجھے بھی کہ یہ تیاریاں کیا ہیں
مولینا محمد علی کی کوششوں سے ڈاکٹر مختار احمد انصاری کی سرکردگی میں ایک
طبی مشن بلقان بھیجا گیا جس کے ممبر نما متر علی گڑھ کالج کے زیر تعلیم طلباء تھے۔ جب
ڈاکٹر انصاری اس سفر کے لئے لکھنؤ سے گزرے۔ تو علامہ شبلی بھی پلیٹ فارم پر

الوداع کے لئے موجود تھے۔ گاڑی روانہ ہونے لگی۔ تو انہوں نے دفور جوش میں چاہا کہ ڈاکٹر انصاری کے پاؤں کا بوسہ لیں۔ لیکن ڈاکٹر صاحب نے اس وقت بوٹ پہن رکھے تھے۔ علامہ انہی سے لپٹ گئے۔ لب سے بوٹوں کے بوسے لئے۔ آسمانوں سے ان کے گرد و غبار کود دھویا۔ اور اس طرح اس عجمہ جوش و جذبات نے اپنے سوزِ دروں کو ٹھنڈا کیا۔

جب ڈاکٹر انصاری کا وفد واپس آیا۔ تو مولینا بمبئی میں تھے۔ اس وقت ہال خیر مقدم کا جو جلسہ ہوا تھا۔ اس میں مولینا نے ایک نظم پڑھی۔
 ادا کرتے ہیں ہم شکریہ جناب حضرت باری
 کہ آئے خیریت سے ممبران وفد انصاری

اس وقت نئی نسل میں ندوے کی شہرت نصف النہار پر تھی۔ اردو نثر کے پانچ عناصر خمسہ "میں سے تین ختم ہو چکے تھے۔ اور ایک خاموش تھا۔ صرف مولانا شبلی ہی ایسے تھے۔ جن کا قلم اس وقت حرکت میں تھا۔ اور وہ اس قلم سے ندوے کی شہرت اور اہمیت بڑھا رہے تھے۔ ندوہ کے سالانہ جلسے بڑی دھوم دھام سے ہوتے تھے۔ قانون وقف علی الاولاد کے نفاذ میں اگرچہ اصل ٹھوس کام جسٹس امیر علی اور مسٹر محمد علی جناح نے کیا تھا۔ لیکن جو لوگ فقط ارباب ندوہ کی تحریریں یا اردو کے وہ اخبارات پڑھتے، جن کا منبع علم ہی تحریریں تھیں۔ تو وہ سمجھتے کہ سارا فیض ندوے کا ہے۔ اسی طرح اگرچہ اشاعت اسلام کے معاملے میں ندوہ کو ذرہ بھر عملی کامیابی حاصل نہ ہوئی۔ لیکن بہر کیف سیکیمیں تو بڑی بڑی تھیں۔ اب نئی نسل

کی جو دیوبند سے ناواقف تھی۔ اور علی گڑھ سے بدظن کی جارہی تھی۔ ندوہ کی طرف آنکھیں اٹھتیں۔ اور مولینا عام جلسوں میں کہنے لگے۔ "کہ اگر اس وقت کوئی چیز مرجع ہو سکتی ہے۔ جو سنٹر قرار دیا جاسکتا ہے۔ تو وہ ندوہ ہے" اور دیوبند وغیرہ کے ہوتے ہوئے ندوہ کے صفحات میں دعوتے کرنے لگے کہ ندوۃ العلماء "تمام ہندوستان میں سب سے بڑی مقتدر مذہبی جماعت ہے"

اس زمانے میں ندوہ کا ڈنکا چاروں طرف بج رہا تھا لیکن ندوہ کے حریف دیوبند کا رسالہ القاسم بار بار لکھتا تھا کہ "آوازِ دہل از دور خوش است" والا معاملہ ہے۔ اور فی الواقع اگر مولینا کے اپنے خطوط عور سے پڑھیں۔ تو خیال ہوتا ہے۔ کہ یہ طعن حقیقت پر مبنی تھا۔ ندوہ کی مالی خوش انتظامیوں کا جو حال تھا۔ اس کی نسبت مولینا شبلی ایک خط میں لکھتے ہیں :-

ندوہ کی حالت نہایت اتر ہے۔ شاہ جہاں پور کی جائداد پر عدالت قبضہ لاپچی۔ لیکن ہمارے ہاں کوئی خبر نہیں ہوتا۔ جب دو چار خط معتمد مال کو میں اور مولوی عبدالحی صاحب لکھتے ہیں تو اک ذرا چونک کر پھر رہ جاتے ہیں۔ وہ اولاً تو کام کے عادی نہیں۔ اگر ہوں تو ان کو اپنا کام کیا کم ہے۔

للت پور میں ایک شخص نے دو سال ہوئے مکان وقف کیا تھا۔ اب اس کا خط آیا کہ کوئی خبر نہیں لیتا۔ میں کیا کروں۔ یہی اور بہت سے مالی معاملات کا حال ہے

علمی حالت اس سے بہتر نہ تھی۔ شبلی جون سالہ کے ایک خط میں کہتے ہیں:
بہر حال دارالعلوم سے اب ہاتھ دھونا چاہیے۔ جب تک کوئی ماہر فن نہیں آئیگا۔
علمی مذاق نہیں پیدا ہو سکتا۔

بورڈنگ ہاؤس کا حال اس سے بدتر تھا۔ جب محکمہ تعلیم کے افسر معائنہ کے لئے
آنا چاہتے۔ تو شبلی انہیں اس خیال سے ٹال دیتے۔ کہ ندوہ اور بورڈنگ کی اس
حالت میں انہیں بلا کر کیا دکھائیں۔ اور جب بالآخر شبلی کے انتساب کے آخری ایام
میں وداٹے۔ تو انہوں نے بورڈنگ ہاؤس کی نسبت لکھا۔ کہ یہ ایک خرگوش خانہ
سے بہتر نہیں۔ اور چھ صفحوں کی سخت رپورٹ "میں صاف کہہ دیا۔ کہ اگر یہ حالت
رہی۔ تو سرکاری گرانٹ بند ہو جائے گی۔"

لیکن ندوہ کی سب سے دکھتی رگ طلباء اور اساتذہ کی مذہبی حالت تھی۔ جو لوگ ندوہ
کا اندازہ فقط الندوہ کے مضامین اور سالانہ جلسوں کی دھواں دھار تقریروں سے
کرتے۔ ان کے نزدیک تو ندوہ اسلامی ہندوستان کا سب سے بڑا مذہبی مرکز تھا
لیکن ندوہ کی چار دیواری میں مذہب کا جو حال تھا۔ اس کا بیان علامہ شبلی کی
اپنی زبان سے سنئے۔

اس میں کچھ شبہ نہیں کہ طلبہ میں تقدس کا اثر نہیں ہے۔ آپ نے مجھ سے بیان
کیا تھا۔ کہ ایک دفعہ ندوہ کے لڑکے ڈیپوٹیشن کے طور پر بھیکن پور بھی گئے تھے۔
ان کی وضع سے آپ نے سمجھا کہ علی گڑھ کے لڑکے ہیں۔ یہ میری موجودگی سے قبل
کا زمانہ ہے۔ اس کی وجہ۔ میں نے بہت سوچا اس کے سوا کوئی نہیں کہ ابتدا

سے آج تک کوئی پرنسپل مقدس اور با اثر نہیں ملا۔

ایک زمانہ میں مولوی فاروق صاحب مرحوم تھے۔ وہ خود بے پردا تھے مولوی
..... صاحب خود پابند تھے۔ لیکن اثر کچھ نہ تھا۔ خود ان کا لڑکا مولوی.....

ڈاڑھی ترشواتا تھا۔ اور وہ کچھ نہ کہتے تھے۔ اس کی نماز فجر نہ پڑھنے کی میں نے ان کی
شکایت کی تو فرمایا کہ "رات کو مطالعہ زیادہ دیکھتا ہے۔ اس لئے صبح کو سو جاتا ہے۔"

اراکین کا شدید باہمی اتفاق اس پر مستزاد تھا۔ شبلی اپنے رشتہ پر سخت الزام
لگاتے تھے۔ اور وہ ان کے خلاف۔ شبلی کہتے ہیں :-

میں اس کو قطعا ثابت کر سکتا ہوں۔ کہ فلاں صاحب صبح کی نماز نہیں پڑھتے۔

فلاں صاحب نے اپنی غفلت سے اس وقت تک ہزاروں روپیہ لوگوں کا
ضائع کر دیا ہے۔ یعنی لوگوں نے کمرہ کی تعمیر کے لئے دیا تھا۔ وہ تعلیم پر صرف کر دیا۔

و علیٰ ہذا۔ فلاں صاحب نے وقف کر کے اپنی جائداد دارالعلوم کو نہ دی اور
اب تک وکن ندوہ ہیں۔ مکان دارالعلوم کا روپیہ ندوہ ادا کر چکا باوجود اسکے

دستاویز واپس نہیں کرتے۔ اور اسی وجہ سے باوجود اس کے کہ دو دفعہ
جلسہ انتظامیہ میں منظور ہو چکا کہ مکان موجودہ فروخت کر ڈالا جائے۔ وہ فروخت
نہیں کرتے۔

لیکن شبلی کی اپنی فرد جرم اس سے کہ میں زیادہ تاریک تھی۔ مولینا ایک پردہ

خط میں مولینا ابوالکلام آزاد کو لکھتے ہیں :-

"فرد جرم بہت بڑی ہے۔ خورد برد کا بھی الزام ہے۔ بہادر پور کے عطیہ کا
اشتبہ بار بھی جرائم میں شامل ہے۔ گورنمنٹ سے ایڈ کے متعلق خط و کتابت

اکبر الجرائم قرار دی گئی ہے۔ اور سب پر مستنزد الحاد اور زندقہ۔ جن عقائد کا مجھ سے اقرار کرایا جائے گا ان میں کرامات الالہیاء حق۔ حالانکہ میں کرامات الشیاطین حق کا بھی قائل ہوں۔ ہاں انہیں جرائم میں ابوالکلام کی محبت بھی ہے۔“

عام طور پر خیال کیا جاتا ہے۔ کہ شبلی کا اراکین سے اختلاف نصاب اور انگریزی کے مسئلے پر تھا۔ لیکن یہ اختلاف انہیں ندوہ آنے سے پہلے تھا۔ اور مولینا حبیب الرحمن خاں شروانی کی مدد سے دور ہو چکا تھا۔ مولینا کی تمام تعلیمی اصلاحیں کوئی پانچ برس سے ندوہ میں جاری تھیں۔ اور ان کے اُس زمانے کے بڑے مخالف تو خود اصلاح نصاب میں ان کے حامی و ہم خیال تھے۔ مولینا شبلی نے ندوہ کے سالانہ اجلاس منعقدہ ۱۹۱۲ء میں کہا۔

ہمارے مولینا خلیل الرحمن صاحب جو یہاں بیٹھے ہوئے ہیں۔ ایک متقشف زاہد ہیں۔ مگر جس وقت انگریزی داخل کرنے کا مسئلہ درپیش ہوا۔ تو آپ بھی شریف رکھتے تھے۔ اگر میرا حافظہ غلط نہیں ہوا ہے (۵۵ برس کی عمر کی وجہ سے) تو مجھے یاد ہے کہ آپ نے کلاماً اس سے اتفاق کیا تھا۔ اور کہا تھا۔ کہ بے شک انگریزی زبان داخل ہونی چاہئے۔ صرف یہی نہیں بلکہ دوبارہ دوسرے جلسہ میں لکھنؤ میں یہ بات پیش ہوئی کہ بجائے غیر ضروری اور غیر لازمی ہونے کے انگریزی لازمی اور کمپلسری کر دینی چاہئے۔ تو اس وقت بھی آپ نے شرکت اور تائید کی۔

شبلی اور ان کے رفقاء کے کار کے درمیان جو اسباب اختلاف تھے۔ ان میں شاید ایک حد تک تو ذاتیات کو دخل تھا۔ ندوہ کے بڑے اراکین اس زمانے میں

حسب ذیل تھے۔

نائب ناظم دارالعلوم کے تعلیمی ادارے کے معتمد
 دفتر مراسلات کے معتمد
 صیغہ مال کے معتمد
 مولوی خلیل الرحمن
 مولینا شبلی نعمانی
 مولینا عبدالحی
 منشی احتشام علی ریس کا کوری
 قاعدے کی رو سے مولینا شبلی فقط وریات کے صیغے کے معتمد تھے لیکن جوں
 جوں ندوہ ترقی کرتا گیا۔ اور اس ترقی میں شبلی کی کوششوں کو زیادہ دخل ہوتا گیا۔
 انہوں نے نظامت کے اکثر فرائض اور حقوق سنبھالنے شروع کئے۔ اور اسے نائب ناظم
 (جو ناظم کی عدم موجودگی میں قائم مقام ناظم سمجھے جاتے تھے) اور دوسرے معتمدوں نے
 پسند نہ کیا۔ مولینا شبلی لکھتے ہیں :-

اصل یہ ہے کہ منشی احتشام علی صاحب اور مولوی خلیل الرحمن صاحب بلکہ
 مولینا عبدالحی صاحب کو کسی قدر یقین ہے کہ میں ان لوگوں کے اختیارات میں
 دست اندازی کرتا ہوں۔ اور ان کے کرنے کا کام خود کرتا ہوں۔ اور اس طرح
 وہ نمایاں نہیں ہوتے۔

اس سے بھی بڑھ کر مذہبی عقائد اور عملی زندگی کا مسئلہ تھا۔ پہلے کی نسبت سید
 سلیمان ندوی لکھتے ہیں :-

مولینا کی تصنیفات میں علم الکلام اور الکلام ایسی دو کتابیں تھیں جو مصنف
 کی ہزار احتیاطوں کے باوجود علماء کے نزدیک اعتراض کے قابل تھیں۔
 ان کے محض مباحث کھٹھڑ مذہبی خیالات کے سراسر خلاف تھے۔ اس لئے

علماء کی ایک جماعت جو مشکلیں کی آراء و تحقیقات سے بے خبر تھی۔ ایک مذہبی تعلیم گاہ کی صدارت کے لئے ان کو موزوں نہیں سمجھتی تھی۔

عملی زندگی کی نسبت بھی انہی کا بیان ہے :-

پھر اس اظہار میں بھی کوئی پردہ نہیں کہ مولینا میں وہ پابندی و اتقا اور مذہبی تورع و تقویٰ جو علمائے دین کا خاصہ ہے نہیں تھا۔ اور اس لئے ان علماء کی نگاہوں میں جو ان چیزوں کے دیکھنے کے عادی تھے۔ مولینا کا رنگ کھٹکتا تھا۔ اور اسی بنا پر وہ طلبہ کے لئے ان کی تعلیم و صحبت کو سخت مضر سمجھتے تھے۔

شبلی سے ثقہ علماء کو جو شکائتیں تھیں۔ ان کا بیان شبلی کے جانشین نے نہایت دیانتداری اور بڑی وضاحت سے کر دیا ہے۔ اور واقعہ یہ ہے کہ اگر سید سلیمان از خود ان باتوں کا اعتراف نہ کرتے۔ تب بھی جو کچھ انہوں نے کہا ہے اس کی تائید میں اس طرح کی قطعی شہادتیں موجود ہیں کہ اس سے انکار ممکن نہیں لیکن شبلی کے پر جوش عقیدت مندوں کا ایک طبقہ ایسا بھی ہے جو شبلی کے خلاف ایک لفظ سُننا گوارا نہیں کرتا۔ خواہ اس کے لئے واقعات ہی کا کیوں نہ گلا گھونٹنا پڑے۔ اور شبلی سے فرط عقیدت نہا سنے کے لئے کہنے ہی علماء و صلحا پر تبرہ لازم آئے!

پروفیسر آل احمد سرور (اعظم گڑھی) اپنے ایک مضمون میں لکھتے ہیں :-

پرانے رنگ کے علمائے شبلی سے ناراض تھے یہی ہمارے نزدیک شبلی کی روشن خیالی، بیدار مغزی اور دور بینی کی دلیل ہے۔

پروفیسر صاحب نے اس بات کی وضاحت نہیں کی کہ انہیں غریب علماء سے اس درجہ حسن ظن کیوں ہے۔ کہ ان کا کسی شخص سے ناراض ہونا ہی اس بات

ایک قطعی دلیل ہو جاتا ہے۔ کہ وہ شخص ضرور روشن خیال، بیدار مغز اور دُرین ہے لیکن سرور صاحب اور علما کے نقطہ نظر میں جو بنیادی فرق ہے۔ وہ آگے چل کر ان کے مضمون سے ٹپک پڑتا ہے۔ عطربہ یکیم کے نام شبلی کے خطوط کا ذکر کرتے ہوئے وہ لکھتے ہیں:-

شبلی جذباتی آدمی تھے۔ پھر شاعر تھے۔ اچھی پڑھی لکھی خوانین سے متاثر ہوتے۔ وہ ان کی صحبت سے لطف اٹھاتے۔ اور زندگی میں اچھے کام کرنے کا دلولہ حاصل کرتے!

سرور صاحب اور علما کے نقطہ نظر میں جو فرق ہے۔ وہ اپنی فقروں سے عیاں ہو جاتا ہے۔ سرور صاحب کے نزدیک اس بات میں کوئی قباحت نہیں کہ ایک شخص زندہ کے صفحات پر تو پردہ کے حق میں زور دار مضمون لکھے۔ اور جب علما کی محفل سے دور ہو۔ تو بے پردہ خواتین کی صحبت سے لطف اٹھائے۔ بلکہ زندگی میں اچھے کاموں کا دلولہ حاصل کرنے کے لئے اس صحبت کا محتاج ہو! ہم یہ نہیں کہتے۔ کہ سرور صاحب کا نقطہ نظر ضرور غلط ہے۔ (اور ذاتی طور پر تو ہم بمبئی والے معاملے میں شبلی کو قابل الزام نہیں قابلِ رحم اور مستحقِ ہمدردی سمجھتے ہیں)۔ لیکن یہ بھی تو انصاف سے بعید ہے۔ کہ ہم علما کو اس لئے تنگ نظر اور تاریک الذہن سمجھیں۔ کہ وہ ایک ایسے شخص کو، کم از کم، مذہبی علما کا سرگرم ہونے کا اہل نہیں سمجھتے!

شبلی کے عقائد اور ان کی عملی زندگی پر اعتراض کرنے والوں میں مولوی خلیل الرحمن سہارنپوری سب آگے تھے۔ وہ مولانا احمد علی محدث سہارنپوری

کے صاحبزادے اور محققین دہلی و دیوبند کی ان روایات کے شیدائے تھے۔ جن کے تحت مذہبی علما میں سب سے پہلے یہ دیکھا جاتا ہے۔ کہ ان کی اپنی زندگی کیسی ہے؟ نقصانے اور پرہیزگاری میں ان کی کیا حالت ہے اور ظاہری اعمال اور باطنی پاکیزگی میں ان کا کیا درجہ ہے؟ ان باتوں میں مولینا شبلی عام دنیا داروں سے بھی پیچھے تھے۔ ان کا مذہبی جوش اور علم و فضل بے اندازہ تھا۔ لیکن قدیم علما کے نزدیک ان باتوں سے سیرت کی کوتاہیوں کی تلافی نہیں ہوتی۔ چنانچہ مولوی خلیل الرحمن نے ان کی صحبت کو طلباء کے لئے سخت مضر قرار دیا۔ اور ندوہ کے دیگر ارکان اور ہی خواہ (مثلاً شاہ سلیمان پلواری شریف والے) بھی شبلی کو قریب سے دیکھنے کے بعد مولوی خلیل الرحمن کے ہمنیال ہو گئے۔

شبلی کے عقائد و اعمال میں کئی چیزیں ایسی تھیں۔ جو علمائے ندوہ کو بجا طور پر کھٹکتی تھیں۔ لیکن صرف شبلی کی کمزوریاں ہی وجہ اختلاف نہ بنیں۔ بلکہ شاید ان کی بعض خوبیاں بھی ایک ناسازگار ماحول میں مخالفت کا سبب بن گئیں۔ قدیم طریقہ تعلیم کی جماعت اور قوم کی محبت شبلی کو علما کے دائرے میں لے گئی

۱۔ شبلی نے بعض خطوں میں لکھا ہے۔ کہ مولوی خلیل الرحمن ناظم بننے کے لئے انکی مخالفت کرتے تھے۔ لیکن یہ امر غور طلب ہے۔ کہ جو شبلی کی انگلیوں بند ہوئیں مولوی خلیل الرحمن نے مجلس اصلاح ندوہ کے ایما پر (جو شبلی کے حامیوں کی ایک جماعت تھی) فوراً نظامت سے استعفیٰ دے دیا۔ اس سے ظاہر ہے۔ کہ انہیں نظامت عزیز نہ تھی۔ بلکہ ارکان انتہائی مقصود و نفاذ ایک غیر ثقہ ہستی سے ایک مذہبی دارالعلوم کو آزاد کرانا تھا۔

تھی۔ لیکن عام لُودو باش اور رہن سہن میں ان میں قدیم طرز کے علما میں بہت کم چیزیں مشترک تھیں۔ شبلی ایک رئیس کے بیٹے تھے۔ علی گڑھ میں جس ماحول میں رہے۔ وہ ”ملایان مکتبی“ کے مقابلے میں ضرور امیرانہ سمجھا جائے گا۔ حیدر آباد میں وہ ایک بلند مرتبہ سرکاری افسر تھے۔ ”ان کے تین بھائی کامیاب وکیل اور بیرسٹر اور انگریزی طرز معاشرت کے دلدادہ تھے۔“ ان سب باتوں نے انہیں ایک ایسے طرز رہائش کا عادی کر دیا تھا۔ جو قدیم طرز کے علما کو بالکل انوکھا معلوم ہوتا تھا۔ یہ صحیح ہے کہ اخیر عمر میں ان میں بڑی سادگی آگئی۔ لیکن عین اس زمانے میں بھی جب وہ گراں زندگی کو قومی ترقی کا بڑا مانع قرار دیتے تھے۔ اور سید کو اس کا سبب سمجھتے تھے۔ اس وقت بھی وہ اپنے بھائی کو لکھتے ہیں۔ ”اگر میرا قیام اعظم گڑھ میں ہوا۔ تو ایک وکٹوریہ فٹن کی بھی ضرورت ہوگی۔“ جس زمانے میں وہ قائم مقام نقل نویس تھے۔ اور دس روپے ماہوار تنخواہ پاتے تھے۔ اس وقت بھی وہ گھر سے کچھ ہی تک پیدل نہ جاتے تھے۔ اور دس روپے کی تنخواہ میں سے نو روپے گھوڑا گاڑی کے کرائے میں اٹھ جاتے تھے۔ اخیر عمر میں جب انہوں نے برادران وطن کے کام کرنے کے طریقے غور سے دیکھے۔ تو ان کی طبیعت میں بڑی سادگی آگئی۔ لیکن مزاج کی نفاست پسندی اب بھی باقی تھی۔ اور ان میں اور قدیم طرز کے کوتاہ کیسہ اور سادہ بے تکلف علما میں رد و کد کے کئی موقع نکلتے ہوں گے۔ سید سلیمان لکھتے ہیں۔ ”ان کو بعض مولویوں اور عربی خوالوں کی پست ہمتی اور عدم صفائی وغیرہ سے سخت تنفر تھا۔ اس لئے علی الاعلان اس کی بھی بُرائی کرتے تھے۔“ انہوں نے اس قسم کا ایک واقعہ بیان کیا ہے جس سے شبلی اور عام علما و مدرسین کے رنگِ طبائع کا اختلاف نظر آ جاتا ہے۔

ایک بار دارالعلوم میں ایک بڑے مدرس کے سامنے زمین پر آم کے چھلکے دیکھے۔
تو فرمایا: ”آپ چھلکے کسی برتن میں کیوں نہیں رکھتے؟“ انہوں نے کہا: ”بھنگی آئیگا۔“
تو اٹھالے جائیگا!“ بولے کہ ”مولوی پہلے لکھتے ہیں۔ پھر مٹاتے ہیں۔“

اس اختلاف معاشرت کے علاوہ جو ایک نفیس اسپندرئیس زادے اور عام
معلوک الحال، قدیم الخیال علما کے درمیان ناگزیر تھا۔ عام لوگوں کو شبلی کا طریق کار
بھی کھٹکتا ہوگا۔ شبلی ازل سے بلند ارادے لے کر آئے تھے۔ علی گڑھ نے ان کی
منزل مقصود میں کر دی۔ اب ان کی ساری کوششیں اپنے منتہائے نظر کیلئے
دفع تھیں۔ لیکن ان کی منزل اتنی بلند تھی۔ اور فرصت اس قدر قلیل کہ انہیں اپنے
وقت کا استعمال بڑی کفایت شعاری سے کرنا پڑتا تھا۔
ایک ایک قطرے کا مجھے دینا پڑا حساب
خون جگر و دل بیت مرگاں یار تھا !

شبلی نے بڑی خوشی سے اپنے مقصد بلند کے لئے اپنے اوپر پابندیاں عاید
کر لیں۔ اور اپنے صرف اوقات کی کڑی نگرانی شروع کی۔ وہ علی گڑھ میں ہی تھے۔
توان کے ملنے والوں کا دائرہ بہت محدود تھا۔ اور سوائے علمی گفتگو کے وہ کسی چیز کو
پست نہ کرتے۔ بلکہ ان کے اور سید محمود کے اخیر عمر کے لگاڑ کا ایک سبب یہ بھی تھا۔
کہ اس زمانے میں سوء مزاج کے سبب سید محمود جدھر نکل جانے لگے اس کے
پاس بیٹھ کر گپ شب میں مشغول رہتے۔ اور وقت ضائع کرتے۔ مولینا ان کی اس
عادت سے زچ ہو گئے۔ ”علی گڑھ میں تو شبلی پھر ایک ملازم تھے۔ نہ وہ آئے۔
تو یہاں ان کی حیثیت ایک افسر کی تھی۔ اور انہوں نے افسرانہ انداز سے اپنے

محانت فرصت کا بچاؤ شروع کیا۔ سید سلیمان کہتے ہیں کہ مولینا کے دروازے پر
علی قلم سے یہ اعلان چسپاں رہتا تھا۔

چار بجے سے پہلے ملنے کی اجازت نہیں۔

شبلی نے توضیح اوقات سے بچنے کے لئے جو طریقہ سوچا تھا۔ وہ ٹھوس
مصلحتوں اور قومی بھی خواہی پر مبنی تھا۔ اور فی الحقیقت قوم شاہراہ ترقی پر دوسری
قوموں کا اسی وقت مقابلہ کر سکے گی۔ جب تمام افراد اپنی اغراض کے لئے ہی
نہیں بلکہ قومی بہبودی کی خاطر اپنے اوقات اور اپنی صلاحیتوں کا بہترین
استعمال کریں گے۔ لیکن ہندوستانی مسلمانوں میں جو سب سے قیمتی شے، یعنی
وقت ہی کو سب سے ارزاں چیز سمجھتے ہیں۔ اور جہاں بیکار لوگوں کی بیکار باتوں میں
مصروف اشخاص کے وقت کا بیدردانہ خون ایک شعار قومی کی حیثیت رکھتا ہے۔
یہ مصلحتیں کون سمجھے۔ شبلی علی گڑھ میں تھے۔ تو وہ "خشک اور مغرور" گئے جاتے
تھے۔ لیکن جب ندوہ کے قدیم انجیال علما ان کے دروازے پر ملاقات ملاقات
کا اعلان پڑھتے ہوں گے۔ تو دل ہی دل میں کہتے ہوں گے۔ کہ یہ ایک عجیب قسم
کا مولوی ہے۔ جس سے ملاقات پر اسی طرح پابندیاں ہیں۔ جس طرح کلکٹر ضلع
سے ملنے کے لئے!

شبلی ندوہ میں تھے۔ تو ان کی خامبیاں اور خوبیاں دونوں ان کے رفعتائے کمال
کی نظر میں کھٹکتی تھیں۔

نہ جانوں نیک ہوں یا بد ہوں پر صحبت مخالف ہے
جو گل ہوں تو ہوں گلخن میں جو خس ہوں تو ہوں گلشن میں

آپس کی اس کشمکش کا یہ نتیجہ نکلا۔ کہ ندوہ کے اکثر ارکان شبلی کو ندوہ سے نکلانے کے درپے ہو گئے۔ ان لوگوں نے چاہا کہ ایک کمیشن اس امر کی تحقیق کرے۔ کہ ندوہ کے طلباء نہ ہی امور کے کیوں پابند نہیں ہوتے۔ اور چونکہ ان کے نزدیک شبلی کی صحبت کو اس میں بڑا دخل تھا۔ اس لئے یہ تجویز ہوئی کہ ان کی بھی شہادت لی جائے۔ مولینا شبلی نے اس تجویز کی مخالفت کی۔ اور اس پر عمل نہ ہوا لیکن اس ان کی شہرت کو بہت ضعف پہنچا۔ وہ ایک خط میں مولینا شروانی کو لکھتے ہیں:-

کمیشن کی شہرت نے بہت برا اثر پیدا کیا۔ اول تو تمام شہر میں مشہور ہے کہ فلاں شخص علیحدہ کر دیا گیا۔ دوسرے اس کی پختگی کے لئے شاہ سلیمان صاحب وغیرہ ہر جگہ یہ چہ چا پھیلا رہے ہیں کہ فلاں شخص کی نسبت تمام ہندوستان میں بد عقیدگی اور الحاد کا شبہ عام ہو گیا ہے۔ اس لئے اب اس کے انتساب سے ندوہ کو نقصان پہنچ رہا ہے اور پہنچے گا۔

اس کے بعد ارکان نے فیصلہ کیا کہ ایک خاص جلسہ انتظامیہ منعقد کر کے مولینا کو برطرف کر دیا جائے۔ چنانچہ جلسے کی تاریخ مقرر ہوئی۔ اور چونکہ مجلس انتظامیہ کی اکثریت مولینا شبلی کے خلاف تھی۔ اس لئے ان کی برطرفی کی تجویز کا پاس ہو جانا یقینی تھا۔ لیکن مولینا کے مخالف سادہ دل مولوی لوگ تھے۔ اور مولینا نے وکالت کا امتحان پاس کیا ہوا تھا۔ انہوں نے جلسے کو ہی خلاف ضابطہ قرار دیا۔ اور مجمع کو بے نیل مرام منتشر ہونا پڑا!

اس کے بعد ندوہ کے محسن کرنل عبد الحمید خاں نے ارکان کے درمیان مصالحت کی کوشش کی۔ ان کے سامنے ایک انتظامی جلسہ میں فریقین نے اپنی اپنی

شکائتیں بیان کیں۔ ایک دوسرے کی تسلی کی گئی۔ اور مقدس علما آپس میں گلے ملے۔ الندوہ میں شائع شدہ مضامین کے جن خیالات و عقائد کے علمائے شاکی تھے۔ ان سے پرہیز کا اعلان کیا گیا۔ علمائے دیوبند سے علانیہ عزت کی گئی۔ لیکن معلوم ہوتا ہے کہ دلوں کا غبار نہیں گیا۔ مولینا شبلی اس مصالحت کے بعد نثر و اتنی کو آنے والے سالانہ جلسہ کی نسبت لکھتے ہیں۔ ”ندوہ کی بساط پر یہ آخری بازی ہے جس پر اس کی موت و حیات کا مدار ہے“

سالانہ جلسہ جو مارچ ۱۹۱۲ء میں منعقد ہوا۔ ایک بڑا پر رونق اور کامیاب جلسہ تھا۔ اس کی صدارت کے لئے مصر سے المنار کے ایڈیٹر سید رشید رضا تشریف لائے تھے۔ ان سے پہلے دورِ حاضر میں مصر یا دوسرے ممالک اسلامی کی کوئی برگزیدہ ہستی ہندوستان کی اسلامی تحریکوں میں شرکت کے لئے یہاں نہیں آئی تھی۔ اس لئے ان کی آمد پر بڑا جوش پیدا ہوا۔ اور اطرافِ ملک کی مشہور ہستیاں جمع ہو گئیں۔ جلسے میں بعض بڑی مفید تجویزیں منظور ہوئیں۔ اور مولینا ابوالکلام اور مولینا شبلی کی پُر اثر تقریروں نے حاضرین کو مسحور کر دیا۔ اس جلسے سے مولینا شبلی کا اثر و رسوخ بڑھ گیا۔ اور انہوں نے ارکانِ ندوہ کو دکھا دیا کہ خواہ ندوہ کے اندر یا بیرونِ ندوہ سی حلقوں میں ان کی قدر نہ ہو۔ لیکن اطرافِ ملک میں ان کا اثر و رسوخ بے انتہا ہے۔ بظاہر تو مولینا کی یہ بازی کامیاب رہی۔ لیکن ندوہ کی بساط پر ان کی قسمت میں بالآخر شکست لکھی ہوئی تھی۔ مگر اس آخری فیصلے میں ابھی کچھ دیر تھی!

ندوہ کی کشمکش اور محضوں کے ساتھ ساتھ شبلی کی دوستیاں برابر قائم تھیں۔ ہم ان کے اس پرورد خط کا ذکر کر چکے ہیں۔ جس میں انہوں نے اپنے رفقاء کے ساتھ تنگ آکر، اسی زمانے میں، اپنے رفیق کار اور محب خاص، مولینا ابوالکلام آزاد سے فریاد کی تھی۔ عطیہ سے وہ خط و کتابت بھی جاری تھی۔ انہوں نے شبلی کو سال ۱۹۱۱ء کے شروع میں جو "غضب آلود خط" لکھا تھا۔ اس سے شبلی کے آبدینہ دل کو بڑا صدمہ پہنچا۔ اور انہیں نظر آگیا کہ امیدوں اور آرزوؤں کے جو محل وہ بنا رہے تھے۔ ان کی بنیاد ریت پر تھی۔ لیکن خواہاں رنگیں پریشیاں ہو جانے کے بعد بھی رسمی، دوستانہ مراسم قائم رہے۔ بلکہ اس سال کے آخر میں شبلی کو ایک ایسا موقع پیش آیا جس کی بدولت وہ ان مراسم کو زیادہ مستحکم کر سکے۔ دسمبر ۱۹۱۱ء میں الہ آباد میں نمائش تھی۔ اور عطیہ بیگم اس سلسلے میں وہاں تشریف فرما تھیں۔ شبلی بھی الہ آباد پہنچ گئے۔ اور عطیہ صاحبہ سے اکثر ملتے رہے۔ ان ملاقاتوں پر خطوط شبلی سے تو کچھ روشنی نہیں پڑتی۔ لیکن ان کی نسبت عطیہ بیگم کی اپنی ڈائری میں ذیل کا اندراج ہے۔

نمائش الہ آباد۔ دسمبر ۱۹۱۱ء

ان ایام میں مولینا شبلی بھی تشریف رکھتے تھے۔ اور اکثر ہماری ملاقات کے لئے آتے تھے۔ اور بلا ناغہ ایک خوان عمدہ اور اعلیٰ پکوان کا بھیجتے تھے۔ بچا رہے بڈھے میاں۔ گوکہ پرانی وضع کے ہیں۔ مگر خیالوں کی وسعت ایسی ہے کہ کاش آج کل کے نئی روشنی والوں میں ذرہ سی یہ بات ہوتی۔

نومبر ۱۹۱۲ء میں عطیہ بیگم کی شادی ایک یہودی آرٹسٹ مسٹر سیوئل جہین

سے ہو گئی۔ شبلی اس کی نسبت مہدی حسن کو لکھتے ہیں :-

قرآن میں ہے کہ یہودی ذلیل و خوار بنادئے گئے۔ لیکن کیا ۵ دسمبر ۱۹۱۲ء کے بھی جس دن کہ (عطیہ) ایک یہودی کو ہاتھ آئی مشہور کیا گیا ہے کہ وہ مسلمان ہو گیا ہے۔ اس لئے تو نہیں کہ عہد میں ہوا کافر تو وہ کافر مسلمان ہو گیا

خیر عہد سجدہ راز نہ کر دست و کند

شبلی نے نکاح میں تو شرکت نہیں کی لیکن اگلے سال جب وہ بمبئی گئے تو دو لہا دلہن سے اکثر ملاقاتیں رہیں۔ ایک صحبت کا ذکر عطیہ صاحبہ کی ڈائری میں بھی ہے :-

۳ جون ۱۹۱۳ء۔ اس شام کو تمام شام مولینا شبلی نے ہمارے ہاں گزاری۔

انہوں نے ایک رباعی میرے لئے کہی۔ اور ایک رحمین کے لئے !

عطیہ کی جو شادی پر کسی نے نکتہ چینی کی کہائیں نے کہ جاہل ہے یا احمق ہے یا نادان
بتان ہند کافر کر لیا کرتے ہیں مسلم کو
شبلی از زبان سیموئل (رحمین) :-

ایک مدت سے مجھے شوق ہے تصویروں کا
اس سے بڑھ کر کوئی تفریح کی تدبیر نہ تھی
تھی عطیہ کی بھی خواہش کہ مرقع میں میرے
اور سب کچھ تھی فقط حسن کی تصویر نہ تھی

علیکرہ پر لیجار

ندوے کی بساط پر پہلی بڑی بازی شبلی نے ۱۹۱۲ء کے آغاز میں کھیلی۔
لیکن ان دنوں ان پر ایک عجیب نشہ پیکار چھایا ہوا تھا۔ اور ٹھیک اسی زمانے
میں وہ ایک وسیع بساط پر اسے ایک بہت بڑی بازی کھیل رہے تھے!
یہ بازی اسلامی ہندوستان کی قیادت کی بازی تھی۔ اور ان کا مقابلہ ان کا
پُرانا مدوح۔ علی گڑھ۔ تھا!

ہم شبلی کے خیالات کی اس تبدیلی کو نمایاں کر چکے ہیں جس کے تحت ان کو
یقین آتا گیا کہ قومی مسائل کا حل قدیم یا جدید سے نہیں بلکہ جدید امیز قدیم سے
ہوگا۔ اور اس خیال کو انہوں نے ندوہ میں عملی صورت دینی چاہی۔ فی نفسہ یہ اقدام
نیک تھا۔ قومی بھی خواہی کے جتنے بھی ادارے ہوں۔ بشرطیکہ وہ خاموشی سے اپنے
کام کئے جائیں۔ اور قومی خدمت کے بجائے ایک دوسرے سے وقف پیکار نہ ہو جائے
قوم کے لئے مفید ہو سکتے ہیں۔ لیکن شبلی کی دماغی ساخت اور ابتدائی نشوونما کا
تقاضا تھا۔ کہ وہ قومی خدمت کے میدان کو بھی ہم اور اغیار، ہم اور حریف اس طرح
کے نبرد آزما پیمانوں سے نا پس۔ ایک تو وہ نسل کے راجپوت تھے۔ پھر مولینا محمد فاروق

چریا کوئی کے شاگرد جن کے نزدیک علم ایک کامیاب مناظرہ باز کا آلہ کار تھا۔ اس کے علاوہ ان کا اپنا مناظرہ رنگِ طبیعت "با بد قسمتی سے شبلی ان افراد میں سے تھے۔ جو جب تک دوسرے کی پکڑی نہ اٹار لیں۔ انہیں یقین ہی نہیں آتا۔ کہ ان کا اپنا عمامہ بھی سلامت ہے۔ وہ ازل سے جو ہر قابل لے کر آئے تھے۔ لیکن جس روح فرسا ماحول سے انہیں سابقہ پڑا۔ اس نے ان کا طبعی توازن نہ وبالا کر دیا۔ شبلی ایک امیر گھرانے میں پیدا ہوئے تھے۔ ابتدا میں نشاطِ خاطر کے سب سامان میسر تھے لیکن سوئیلی مال کی آمد۔ حقیقی مال کی آہ و ناری۔ قدیم تعلیم کی جس میں شبلی نے فروغ حاصل کیا تھا۔ بے وقعتی۔ تلاشِ روزگار کی صعوبتیں علی گڑھ کالج میں دوسرے علوم کے اساتذہ کے بالمقابل السنۂ ترقیہ کے اساتذہ کی بے قدری۔ ان سب باتوں نے شبلی کے عزِ نفس کو اس طرح مجروح کیا۔ کہ ایک چوٹ کھائے ہوئے عضو کی طرح، ان کا دل ہوا کے جھونکوں سے بھی دکھ جاتا۔ جہاں ان سے اظہارِ ہمدردی ہوتا۔ وہاں انہیں "استہزا و شتمات" کے آثار نظر آتے۔ اور جہاں حرفیانہ مخالفت کی کوئی ضرورت نہ ہوتی۔ وہاں بھی ان کی زخم خوردہ انانیت مخالفانہ خود نمائی کیے تیار ہو جاتی۔

شبلی کے رنگِ طبیعت کا تقاضا تھا۔ کہ وہ جہاں کہیں بھی ہوں حزبِ اختلاف کی قیادت کریں۔ وہ علی گڑھ میں تھے۔ تو جلد ہی اس کے عزائم اور اساسی طریق کار کے مخالف ہو گئے۔ حیدر آباد گئے۔ تو وہاں بھی ہر ایک سے بیزار اور ایک عجیب ذہنی کشمکش میں مبتلا تھے۔ ندوہ آئے۔ تو یہاں بھی ہر وقت علمائے دستِ بگریباں رہتے تھے۔ انہوں نے اپنے والد سے شکایت و اختلاف کے باوجود بڑی سعادت مند

اور بر خور داری کا برتاؤ کیا لیکن یہ صاف نظر آتا ہے کہ اگر ان کے اپنے گھر میں ان کے والد کی خواہشات اور تجویزوں کے خلاف کوئی محاذ قائم تھا۔ تو اس کے سرگروہ شبلی تھے!

یوں تو شبلی کے عام رنگ طبیعت کا تقاضا تھا کہ وہ حزب الاختلاف کے راہنما ہوں لیکن علی گڑھ کی مخالفت کے لئے ایک خاص نفسیاتی سبب بھی تھا۔ اس کا بیان شبلی کے ایک ایسے واقف کار اور وفادار دوست کی زبانی سنئے۔ جو علم نفسیات کے جدید نظریوں سے تو واقف نہ تھا لیکن جس نے اپنی بالغ نظری اور قوت مشاہدہ کی بنا پر شبلی کی شخصیت کا تجزیہ بالکل ایک جدید نفسیاتی عالم کی طرح کیا ہے مولوی عبدالحلیم شرر شبلی کے قیام علی گڑھ اور وہاں کے اثرات کا ذکر کر کے لکھتے ہیں:-

اب ان کے ساتھ ہی ان میں ایک دوسرا تغیر شروع ہوا۔ ان میں باوجود انتہائی درجے کے اخلاق کے خود داری کا خیال بہت بڑھا ہوا تھا۔ سید صاحب کی صحبت۔ علی گڑھ کالج کی مرجعیت اندہ ان کی ذاتی قابلیت نے انہیں ابتداءً اس حیثیت سے سبک میں متعارف کرایا کہ سید صاحب کے گروہ کے ایک نامی پہلوان ہیں خصوصاً جب وہ سید صاحب کے ہمراہ حیدر آباد گئے۔ تو مسلمانوں میں اس خیال کو اور پختگی ہو گئی۔ مگر خود مولینا شبلی کی خود داری اس حیثیت کو (اپنے سے بہت کم بلکہ ذلت اور سبکی تصور کرتی تھی) اپنی ان

۱۰ خطوط وحدانی والی عبارت ہم نے رسالہ کتاب سے نقل کی ہے۔ شرر کا جو مضمون ہمیں ملا

ہے۔ اس سے یہ غائب ہے۔ اور بیان بے ربط ہے۔

تصنیفوں اور نظموں کو تو وہ مٹا نہ سکتے تھے۔ جن میں خود ہی اپنی اس حیثیت کو آشکارا کر چکے تھے۔ لیکن اب اس بات کو ناقابلِ برداشت دیکھ کے علی گڑھ کالج سے علیحدگی اختیار کر کے ندوۃ العلماء میں شرکت کی اور سمجھے کہ اس ذریعہ سے میں نلکا کا سرتاج اور شیخ الکل بن کے اس درجہ پر پہنچ جاؤں گا جو سید صاحب کے درجے سے بھی مافوق ہے۔

میں نے بارہا ان کو اس خیال سے روکا۔۔۔۔۔ مگر انہوں نے نہ مانا۔ سرسید اور علی گڑھ کی نسبت شبلی نے اخیر میں جو رویہ اختیار کیا۔ اس میں ان کے خاص رنگِ طبیعت اور نفسیاتی ساخت کو بڑا دخل تھا۔ لیکن بعض خارجی اسباب بھی ایسے تھے جنہوں نے ان میں علی گڑھ کی مخالفت کو بھڑکایا۔ اور ان میں سے ایک بڑا سبب سید جمال الدین افغانی اور شیخ محمد عبدہ کی تحریک کا اثر تھا۔

مولینا شبلی علی گڑھ میں ہی اس تحریک سے بخوبی واقف تھے۔ وہ جب مہر گئے

مے مولینا شبلی ندوہ کی ایک بالکل ابتدائی تقریر میں کہتے ہیں۔ ”قوم کی زندگی کا بہت بڑا حصہ اب بھی علما ہی کا حق ملکیت ہے۔ اور وہی اس حصہ کی فرمانروائی کے کامل اختیار ہیں۔ یا ہو سکتے ہیں۔“ اسکے بعد علما کی تنظیم اور ندوہ کو زیادہ موثر بنانے کے طریقے بتا کر اس وقت کا نقشہ کھینچتے ہیں۔ جب ندوہ پوری طرح عروج پر ہوگا۔ فرماتے ہیں۔ ”ندوہ کو اس وقت یہ قوت حاصل ہوگی کہ تمام جماعتِ اسلام اسکی ہدایتوں کی پابند ہو۔ اسکے فتوؤں کے آگے سر جھکائے۔ اس کے فیصلوں سے سرتابی نہ کر سکے۔“

تو شیخ محمد عبدہ سے ملے۔ اور "دیر تک لطف کی صحبت رہی" سید جمال الدین نے قیام حیدر آباد کے دوران میں ایک فارسی رسالہ ردِ نیر یہ میں لکھا تھا۔ شیخ محمد عبدہ نے اسکا عربی ترجمہ ردِ دہرین کے نام سے کیا تھا۔ اور اس کے شروع میں سید کے حالاتِ زندگی لکھے تھے۔ مولینا شبلی نے اپنے سفر نامہ میں ان حالات کا ایک اقتباس نقل کیا ہے۔ اور شیخ کی مہارتِ فن اور زورِ تحریر کی تعریف کر کے "اربابِ فن کو مشورہ دیا ہے۔ کہ وہ شیخ کے طرز کی تقلید کریں۔"

سید جمال الدین افغانی اس زمانے کے ایک مشہور اور مقتدر اسلامی راہنما تھے۔ بلکہ جو لوگ عملی کاموں سے نہیں، بلکہ ارادوں اور منصوبوں سے ایک راہنما کی قدر و قیمت کا اندازہ کرتے ہیں۔ ان کے نزدیک وہ انیسویں صدی کے سب سے بڑے مسلمان تھے۔ ان کی اصل کی نسبت شبہ ہے۔ کہ وہ ایرانی النسل تھے۔ یا افغانی الاصل لیکن وہ جوانی میں ہندوستان آگئے۔ پھر مصر۔ فرانس۔ ترکی۔ ایران جا بجا بھرتے رہے۔ اور اپنے زورِ قلم اور زورِ زبان سے ان ملکوں کی سیاسیات پر اثر انداز ہوئے۔ وہ تحریک اتحادِ اسلامی کے بڑے حامی تھے۔ لیکن عبرت کا مقام ہے۔ کہ انہیں کسی اسلامی حکومت میں حجم کر یا آرام سے رہنا نصیب نہیں ہوا۔ اور جس شخص نے تحریک اتحادِ اسلامی کو پہلی مرتبہ عملی صورت دینی چاہی۔ یعنی سلطان عبد الحمید، وہ ان کا جانی دشمن ہو گیا۔ اور اس نے ان کو زہر دلوادیا!

سید جمال الدین بلا کے ذہین و طباع اور ایک بڑی وجہ اور مقناطیسی شخصیت کے مالک تھے۔ لیکن انہیں عام طور پر کسی ملک میں بہ یک وقت دو چار مہینے یا ایک دو سال سے زیادہ قیام میسر نہیں آیا۔ اور اس اچھٹی نگاہ اور محدود

معلومات کی بنا پر انہیں افراد و اقوام کی نسبت فیصلہ کرنا پڑتا تھا۔ چنانچہ بعض اوقات شدید غلط فہمیوں میں مبتلا ہو جاتے۔ ان میں اور سرسید میں سوائے شدید اسلامی محبت کے کوئی چیز مشترک نہ تھی۔ سید جمال الدین تحریک اتحاد اسلامی کے سرگرم رہتے۔ اور سرسید کا خیال تھا کہ جب تک عالم اسلام کے تمام اجزاء اپنی اپنی جگہ خوشحال اور طاقتور نہ ہوں۔ ان کا اتحاد بھی موثر نہیں ہو سکتا۔ اور کم از کم موجودہ سیاسی حالات میں تو اسے ایک عملی صورت دینا محالات سے ہے۔ اسی طرح طبیعتوں کا اختلاف تھا۔ سید جمال الدین کا دل و دماغ آتشیں اجزا سے مرکب تھا۔ سرسید کے دل کی گہرائیوں میں بھی قومی حرارت بے حد تھی۔ لیکن غدر کی زالہ باری میں (جس نے اسلامی ہندوستان کا خرمین اقتدار تباہ کیا تھا) اگر سرسید کے سیاہ بال ہجوم غم سے سفید ہو گئے تھے۔ تو وہاں ان کا دماغ بھی برف کی ریل بن گیا تھا۔ اب وہ واقعات اور محاملات کو شباب کی کیفیت اور دلولہ انگیز آنکھوں سے نہ دیکھتے۔ بلکہ ان کا مطالعہ خشک اور "نشہ شکن" منطق کی روشنی میں کرتے۔ سید جمال الدین شاید سرسید سے زیادہ ذہین اور تیز نگاہ تھے۔ لیکن سرسید ان سے کہیں زیادہ محسوس اور محسوس عملی کاموں کے لئے ان سے زیادہ موزوں تھے۔ اسی طرح صورت حالات

۱۔ سید جمال الدین نے سید احمد خاں کی نسبت اپنی وسیع معلومات کے موتی جا بجا بکھیرے ہیں۔ ایک رشتہ قلم ملاحظہ ہو۔ "انگریزوں نے احمد خاں کے ساتھ احسان کیا۔ اور اسکے لڑکے محمود کو ہندوستان کے ایک چھوٹے سے قصبہ میں میونسپل کمشنر بنادیا۔"

کافر تھا۔ سید جمال الدین جب تمام عالم اسلام پر نظر ڈالتے۔ تو انہیں برطانیہ کی بڑھتی ہوئی استعماری طاقت سے سب سے زیادہ خطرہ محسوس ہوتا۔ لیکن جب سرسید ہندوستان کے خاص حالات کو دیکھتے۔ تو انہیں خیال آتا۔ کہ ہندوستان کے تو حالات ہی ایسے ہیں۔ کہ یہاں برطانوی حکومت اور مسلمانوں میں اتحاد آسان بلکہ ناگزیر ہے!

سید جمال الدین اور سرسید میں خلوص 'قابلیت' بے انتہا قومی ہمدردی کے باوجود اس طرح کے بنیادی اختلافات تھے۔ کہ سید جمال الدین کے لئے ہندوستانی مسلمانوں کی خاص مشکلات کا اندازہ لگانا یا سرسید کے ٹھوس طریق کار کی قدر کرنا سب سے ناممکن تھا۔ لیکن اس بعد المشرقین کو مد نظر رکھتے ہوئے بھی اس آتشیں قلم افغانی نے سرسید اور ان کے خاص احباب اور شرکائے کار کی نسبت جو کچھ لکھا ہے اسے پڑھئے اور اس بڑھے ہندوستانی کی قسمت پر نہیں، بلکہ اسلامی اخلاق و تہذیب کے زوال پر سرپیٹ لیجئے۔

کتا ایک بڑی حاصل کرنے کیلئے خوشامد کتا ہے۔ اپنی دم ہلاتا ہے۔ اپنے محسن کے پاؤں پر خواہ وہ اپنا ہو یا بیگانہ، سر رکھ دیتا ہے۔ اور اظہارِ خلوص کے لئے ۹۹۹۔ انسان کتے سے بھی گیا گزرا ہے۔ لاجول ولا۔ اسے چاہئے کہ خوشامد اور عاجزی میں کتے سے

سگ از بلے استحصال استخوانے تملق
مے کند۔ و دے حرکت مے دهد۔ و
سر بر پائے معطلی نہادہ، چہ خودے باشد
چہ بیگانہ، بجہت اظہارِ خلوص نبیت
روز ہادر مے دهد۔ انسان از سگ ہم
کمتر است۔ لاجول ولا۔ انسان را

چناں مے زبید کہ در تملق و خضوع ہزار محلہ
بہ سنگ یا بیشی گیرد۔ و اگر دُوم نہارد۔ ریشتم
کم ازاں نیست۔ ناستودہ مرگ خاں
ہمیں نکنتہ را فہمیدہ ازاں بود۔ کہ آواز
بر آورد۔ ریشتم حرکت دارد۔ نان پائے
خود را حلال کرد۔ خدا کند۔ کہ این شکر
سبب مزید نعمت گردد۔

بہت آگے نکل جائے۔ اگر اسکے دُوم نہیں
تو کم از کم ڈاڑھی تو ہے۔ ناستودہ مرگ خاں
نے یہ نکتہ سمجھ لیا تھا۔ اور اس بات کیلئے تیار
رہتا تھا کہ آواز نکالے۔ ڈاڑھی کو حرکت دے
اور جو روٹی کے ٹکڑے اسے ملے ہیں۔
انہیں اس طرح حلال کرے۔ خدا کرے
کہ یہ ظہار شکر مزید عسایات کا ذریعہ ہو!

سرسید کی نسبت قوم کے ایک سچے (مگر بچھان!) عاشق نے جس خبیث
و غضب کا اظہار کیا ہے۔ اس کے متعلق شاید بعض لوگوں کو خیال ہو۔ کہ یہ غلبہ
حال مذہبی اختلافات کی بنا پر تھا۔ لیکن واقعہ یہ ہے۔ کہ مذہبی معاملات میں سید
جمال الدین کا حال بھی سرسید سے مختلف نہ تھا۔ اور ان پر بھی ضعف العقائد اور
ترکِ صلوٰۃ کی بنا پر اتحاد و کفر کے فتوے لگے تھے۔ اندوہ کی ایک اشاعت میں
مولانا شبلی لکھتے ہیں:-

المنار جو مصر کا مشہور مستند مذہبی رسالہ ہے۔ اور جس کا ایڈیٹر سید رشید رضا
علمائے مصر میں سب سے زیادہ ممتاز ہے۔ اس نے ہماری نسبت جو نوٹ شائع
کیا ہے۔ اس کا ترجمہ اخبارِ دکیل میں شائع ہوا ہے۔ اس میں ایک عبارت کے
سمجھنے میں غلطی ہو گئی ہے۔ عبارت (کا ترجمہ) یہ ہے: "معنی شبلی پر لوگوں نے اعتزال
اور نماز ترک کرنے کا الزام لگایا ہے۔ جیسا کہ اسکے پہلے اس ملک کے دو مصلحین
پر یہ تہمت لگائی گئی تھی" دکیل نے اس کا یہ مطلب سمجھا ہے۔ کہ ان دو مصلحین

میرسید اور نواب محسن الملک مراد ہیں۔ لیکن درحقیقت المنار کا اشارہ شیخ جمال الدین افغانی اور مفتی محمد عبدہ کی طرف ہے!

سید جمال الدین کی آتشیں طبیعت کا تقاضا تھا کہ وہ جم کر کوئی ٹھوس کام نہ کر سکیں۔ لیکن اسی آتش مزاجی کا نتیجہ تھا کہ وہ جہاں گئے۔ انہوں نے فضا کا جمود برہم کر دیا۔ اور گرد و نواح میں ایک نیا جوش، ایک نئی چہل پل، ایک نئی زندگی پیدا کر دی۔ انہوں نے بعض بڑی عظیم الشان شخصیتوں کو متاثر کیا جن میں شیخ محمد عبدہ کا نام خاص امتیاز رکھتا ہے۔

شیخ محمد عبدہ ایک زمانے میں مصر کے مفتی اعظم تھے۔ اور انہوں نے مصر میں علمی و خیالات کو روکنے کی بڑی کوشش کی۔ شیخ اور شیخ کے ممتاز شاگرد علامہ رشید رضا نے کلام مجید کی جو تفسیر لکھی ہے۔ بالکل میرسید کی تفسیر کے اصولوں پر ہے۔ لیکن مصر میں جو حالت جدید کی تھی (اور ہے!) ایسے دیکھ کر وہ جدید کے بھی بہت مخالف تھے۔ جب شبلی سے شیخ محمد عبدہ ملے۔ تو انہوں نے ازہر کی ابتری تعلیم پر افسوس کیا۔ "لیکن اس کے ساتھ نئی تعلیم کے بھی سخت شاکل تھے۔ اور کہتے تھے کہ "ہائو لاء احصل بیدار" (وہ اس سے بھی بدتر ہے!) "شیخ نے "لائحۃ الاصلاح والتعلیم دینی" کی ایک تعلیمی سکیم بھی بنائی تھی۔ جس کے متعلق مولینا ابوالکلام آزاد کہتے ہیں کہ اگرچہ شیخ دس سال تک ازہر کے شیخ الجامعہ رہنے کے بعد بھی اسے ازہر میں جاری نہ کر سکے۔ لیکن شبلی نے اسے ندوۃ العلماء میں عملی جامہ پہنا دیا۔

سید جمال الدین کے اثر نے شبلی کو سرسید سے زیادہ بدظن کر دیا۔ اور شیخ محمد عبدہ نے انہیں ایک ایسا راستہ دکھا دیا۔ جسے وہ احیائے دین اور اصلاح تعلیم کا واحد طریق کار سمجھنے لگے۔ لیکن علی گڑھ کی مخالفت پختہ کرنے میں بعض مقامی اثرات بھی شامل تھے۔ اور شاید اس میں شبلی کے قیام بمبئی کو بڑا دخل تھا۔ بمبئی شروع سے کانگریسی خیالات کا بڑا مرکز رہا ہے۔ سرسید کی مخالفت کے باوجود جو مسلمان کانگریس میں شریک ہوئے۔ ان میں سے بیشتر بمبئی کے تھے۔ اور اتفاق ایسا ہوا کہ جب وہ میرا جانے کے بعد ہر سال موسم گرما میں شبلی بمبئی آتے۔ تو ان کی زیادہ آمد و رفت ان مسلمان خاندانوں میں ہوتی۔ جو سرسید کے مخالف تھے۔

شبلی کے لئے اُفق بمبئی کا سب سے درخشاں ستارہ، بلکہ ماہتاب عطیہ بیگم تھیں۔ جو کانگریس کے مسلمان پریذیڈنٹ اور سرسید کے سیاسی مخالف (جسٹس) بدر الدین طہیب جی کی ایک قریبی عزیز تھیں اور سیاسی معاملات میں اپنی خاندانی روایات کی شدت سے قائل تھیں۔ انہوں نے علی گڑھ کے بعض اداروں کی نسبت شبلی کے نام ایک خط میں جو خیالات ظاہر کئے تھے۔ انہیں انکے اپنے الفاظ میں سنئے۔ کانفرنس (یعنی علی گڑھ کی مسلم ایجوکیشنل کانفرنس) اور مسلم لیگ سخت ڈھکوسلہ ہیں۔ بزدل لوگوں کے۔۔۔ انگریز جس قدر مسلمانوں کو بناتے ہیں۔ اُسی قدر یہ بنتے جاتے ہیں۔

شبلی "کم وقوت فرقہ جدیدہ ہند" کی نسبت عطیہ بیگم کے یہ الفاظ نقل کر کے مہدی حسن کو لکھتے ہیں۔

میں تو بہ خدا ان فقروں پر ایمان رکھتا ہوں۔ گو "کافر" کے منہ سے نکلے ہیں۔

اپنی ہنخیال عطیہ بیگم کو اس خط کے جواب میں لکھتے ہیں۔
 مدتوں کے بعد آج ایک ہم خیال ملا۔ کانفرنس (ایجوکیشنل کانفرنس) وغیرہ کی
 نسبت سب سے لڑنا پڑتا ہے۔ کہ یہ کیا ڈھکوسلے ہیں لیکن دنیا پاگل ہو رہی
 ہے۔ کس کو سمجھائے۔ مسلمان پالیٹیکس میں آئے۔ تو جس طرح نادان بچہ بات
 بات پر مچلتا ہے۔ اور طفلانہ حرکتیں کرتا ہے۔

آج کل یہاں مسلم لیگ کا اجلاس تھا۔ تمام ہندوستان کے لال بھکڑ جمع تھے۔
 ان کی تجویزوں اور خیالات پر منہسی آتی ہے۔
 اس کے کچھ عرصے بعد انہیں ایک اور ہنخیال ملا جس سے علی گڑھ کالج کی نسبت
 باتیں ہوتی رہیں۔ شبلی بڑے چاؤ سے اپنی آشنائے راعطیہ کو اطلاع دیتے ہیں۔
 اب کے دلی میں العام الحق صاحب سے ملاقات ہوئی۔ اور دیر تک صحبت رہی۔
 شکر ہے کہ وہ بالکل میرے ہنخیال ہیں۔ اور ان کا اعتقاد ہے کہ مسلمان جس
 چیز کو قبلہ حاجات سمجھ رہے ہیں۔ وہ غلامی اور خوشامد کا کارخانہ ہے۔

مصر اور بمبئی کے اثرات کے علاوہ ایک اور چیز جس نے شبلی کے دل میں
 سرسید اور علی گڑھ کی مخالفت کو مستحکم کر دیا۔ شاید ابوالکلام آزاد کا اثر صحبت تھا۔
 جو ۱۹۰۶ء سے ۱۹۰۷ء میں کوئی سال ڈیڑھ سال تک نہ وہ میں مقیم رہے۔
 جس وقت شبلی علی گڑھ کالج سے علیحدہ ہوئے۔ اس وقت وہ جدید کے مقابلے
 میں قدیم کے ترجمان تھے۔ اور چاہتے تھے کہ جدید اور قدیم کا ایک معجون مرکب بنا کر
 دیکھیں۔ کہ قوم کے لئے یہ کس حد تک مفید ہوتا ہے۔ لیکن علی گڑھ یا سرسید کیلئے

ان کے دل میں ابھی کوئی خاص جذبہ عناد و مخالفت نہ تھا۔ وہ کالج سے علیحدگی کے بعد بھی علی گڑھ آتے جاتے رہے۔ محسن الملک سے ان کے مخلصانہ تعلقات تھے۔ اور ۱۹۰۴ء تک ان کے خطوط سے پتہ چلتا ہے کہ وہ بڑی خوشی سے علی گڑھ کے دام میں دوبارہ گرفتار ہونے کے لئے تیار تھے۔ اس دوران میں فقط حیات جاوید کے متعلق ہی شبلی کا ایک ایسا اظہار خیال ملتا ہے۔ جس سے سرسید کی مخالفت کا استنباط کیا جاسکتا ہے لیکن یہ استنباط بھی قطعی نہیں۔ اسے سوانح نگاری کے متعلق شبلی کے اس نقطہ نظر کا نتیجہ بھی قرار دیا جاسکتا ہے جس کا انہوں نے کئی جگہ اظہار کیا ہے۔

شبلی کی خانگی تحریروں میں دسمبر ۱۸۹۶ء سے پہلے اور عام تحریروں اور نظمیں میں ۱۸۹۸ء سے پہلے ہمیں کوئی اندراج ایسا نہیں ملا جس سے قطعی طور پر اندازہ لگایا جاسکے کہ شبلی اب علی گڑھ کے مقابلے میں ایک حریفانہ انداز سے صاف آ رہے ہونے والے ہیں۔ اس کے بعد شکائتوں اور الزاموں کا سراغ ملنا شروع ہو جاتا ہے۔ اور اس دوران میں جن اثرات سے انہیں سابقہ پڑا۔ ان میں جیسا کہ ہم بتا چکے ہیں ایک ایسے نوجوان کا ندوسے میں قیام تھا۔ جو شروع سے سرسید احمد کی مخالفت میں پختہ کار تھا۔ جس نے ۱۸۹۲ء میں ہی حیات جاوید اور سرسید کے برخلاف لسان الصدق میں مضامین لکھے تھے۔ اور جسے سرسید کی مخالفت میں اس قدر غلو تھا کہ حالی جیسے بردبار اور فرشتہ خصالت انسان نے ایک زمانے میں اس اخبار الہلال کو ہدیتاً لینے سے انکار کر دیا!

شبلی اور ابوالکلام آزاد کی عمروں میں جو فرق تھا۔ اس کا لحاظ رکھ کر شبلی کا ایک سترہ سالہ نوجوان کے خیالات سے متاثر ہو جانا بظاہر عجیب معلوم ہوتا ہے۔

لیکن آزاد نہایت ابتدائی عمر میں پرے درجے کے پختہ کار تھے۔ اور شبلی کی دماغی ساخت اس طرح کی تھی۔ کہ وہ قدیم کے ترجمان ہونے کے باوجود ہر سمت سے نئے اثرات قبول کر لیتے تھے۔ اس کے علاوہ جس طرف آزاد کے اثر صحبت نے شبلی کو کھینچا۔ اس سمت کے لئے ہر طرح کے طبعی، ذہنی، علمی اور سیاسی رجحانات تو پہلے سے موجود تھے۔ فقط اس صحبت میں ان رجحانات نے ایک واضح صورت اختیار کر لی۔ ظاہر ہے۔ کہ جب تک کوئی "عالم السرائر" اس راز سے پردہ نہ اٹھائے۔ قطعی طور پر یہ کہنا مشکل ہے۔ کہ آزاد کے قیامِ ندوہ کے دوران میں شبلی کا آزاد پر زیادہ اثر پڑا۔ یا شبلی اس ذہن اور تیز و طرار نوجوان سے زیادہ متاثر ہوئے۔ لیکن کم از کم یہ امر تو قویٰ قیاس ہے۔ کہ اس دوران میں دونوں کے درمیان جو گفتگوئیں ہوئیں۔ ان سے دونوں کا طرزِ عمل زیادہ واضح اور مضبوط ہو گیا۔ حتیٰ کہ جب اربابِ علی گڑھ کے خلاف اعلانِ جنگ کا وقت آیا۔ تو شبلی اور آزاد دونوں پہلو بہ پہلو صف آرا تھے۔ اور دونوں کے درمیان اس زمانے میں اس وجہ "اتحادِ خیال" اور اتحادِ عمل تھا۔ کہ اس جنگ میں علی گڑھ کے خلاف جو اسلحے استعمال کئے گئے۔ ان کی نسبت یہ بھی نہیں کہا جاسکتا۔ کہ وہ آزاد کے دماغ کی اختراع تھے۔ یا شبلی کا عطیہ! ان نئے اثرات کے ساتھ ساتھ اب خیر سے شبلی کا ندوہ بھی جوان ہو رہا تھا۔ اور آہستہ آہستہ اس قابل ہوتا جاتا تھا۔ کہ علی گڑھ سے ٹکر لے۔ اب شبلی کے خطوط میں علی گڑھ کی شکایتیں اور علی گڑھ کے مقابلے میں ندوہ کی فضیلت کا اظہار شروع ہو گیا۔ ایک خواہ میں مہدی حسن کو مولوی عبدالسلام ندوی کی نسبت

لکھتے ہیں :-

عبدالسلام نہایت ہونہار ہے۔ وہ پورا مصنف ہو سکتا ہے۔ اور ہوگا۔ انگریزی نہیں جانتا۔ لیکن پڑھ رہا ہے۔ ندوہ اس قسم کے جواہر کا چمکانے والا ہے۔ لیکن علی گڑھ کی بے مہری ندوہ کو ابھرنے نہیں دیتی۔

مہدی حسن، علی گڑھ سے شبلی کے روز افزوں اختلافات سے خوش نہ تھے۔ نہ انہیں یہ معلوم تھا کہ علی گڑھ نے ندوہ سے کونسی بے مہری برتی ہے۔ اور نہ انہیں یہ پتہ چلتا تھا کہ ندویت کیا چیز ہے۔ اور اس کا کیا فائدہ ہوگا۔ شبلی انہیں ایک خط کے جواب میں لکھتے ہیں :-

ندویت آپ کی سمجھ میں نہیں آتی۔ لیکن انصاف کیجئے۔ جن لوگوں کی آپ قدر دانی کرتے ہیں۔ وہ کس کان کے جوہر ہیں۔ کالج کے یا ندوہ کے؟

ندوہ اب سن بلوغت کو پہنچ چکا تھا۔ اور شبلی علی گڑھ کو خوشامد اور غلامی کو کارخانہ سمجھتے تھے۔ لیکن انہوں نے اپنا اظہار خیال زبانی گفتگو اور لکھی خطوط تک محدود رکھا۔ علی گڑھ سے ان کے ظاہری تعلقات برقرار رہے۔ ندوہ کی اسٹیج پر سب سے پہلے کوس اناؤں وغیرہ شبلی کے نوجوان اور کیف امانیت سے سرشار دوست مولینا ابوالکلام آزاد نے بجایا۔ جنہوں نے اپریل ۱۹۰۱ء کے ندوہ میں "ندوۃ العلماء" کا اجلاس دہلی اور قوم کی شاہراہ مقصود کے عنوان سے ایک ولولہ انگیز مضمون لکھا۔ جس کا حاصل یہ تھا کہ نئے گروہ اور انگریزی تعلیم کے ترجمانوں سے کچھ نہیں ہوا۔ "صرف ندوہ ہی قومی ترقی کے لاینحل مسئلے کو حل کر سکتا ہے" اور دارالعلوم ندوہ کی سہ سالہ رپورٹ پر تبصرہ کرتے ہوئے لکھا :-

ہمارے تنزل اور انحطاط کے تمام اسباب اس نقطے پر جا کر ختم ہوتے ہیں۔ کہ قوم کے پریشان اہل متفرق گھٹے کا کوئی راعی نہیں۔ لیکن دارالعلوم (ندوہ) اپنی تعلیم و تربیت سے جو جماعت طیار کر رہا ہے۔ وہ اس بھٹکے ہوئے بے راہ گھٹے کو جمع کرے گا۔۔۔۔۔

اس سے توقعات قائم کرنے میں جس قدر اسراف کیا جائے۔ کم ہے۔

اس مضمون پر علی گڑھ کے حامی چونکے۔ اور اس کے جواب میں اٹاودہ کے البشیر نے "علی گڑھ کالج پر ایک اور حملہ" کے عنوان سے ایک آرٹیکل لکھا۔ جس میں ارکان کالج کو مشورہ دیا گیا تھا۔ کہ انہیں ندوہ سے قطعاً علیحدگی اختیار کرنی چاہئے۔ لیکن ندوہ کی باگ ڈور ایک بڑے ہوشیار اور سمجھدار منتظم کے ہاتھ میں تھی۔ شبلی نے فوراً اس آرٹیکل کا دوستانہ جواب لکھوا کر وکیل وغیرہ میں چھپوا دیا۔ اس کے بعد جب البشیر میں اس مسئلے پر مزید مضامین چھپے۔ تو مولینا نے خود اندوہ میں جواب لکھا۔ اور مضمون نگار کی توجہ ان دوستانہ تعلقات کی طرف دلائی۔ جو سرسید۔ نواب محسن الملک وغیرہ کے ندوۃ العلماء سے تھے۔ مولینا شبلی غیر معمولی احتیاط کے انسان تھے۔ وہ ابھی "علی گڑھ کی خدائی" سے ڈرتے تھے۔ اور کھل کر کچھ نہ کہتے تھے۔ لیکن ۱۹۱۱ء کے آخر اور ۱۹۱۲ء کے آغاز میں بعض ایسے واقعات پیش آئے جنہوں نے اس احتیاط کی ضرورت ختم کر دی۔

دسمبر ۱۹۱۱ء میں دہلی دربار ہوا۔ اور اس موقع پر تقسیم بنگال جس کے متعلق حکومت بار بار اعلان کر چکی تھی۔ کہ اس میں کوئی تبدیلی نہ ہوگی۔ منسوخ کر دی گئی۔ مسلمان بالعموم تقسیم بنگال پر خوش تھے۔ انہیں اس کی تنسیخ کا افسوس ہوا۔ اور دوسرے گورنمنٹ کے فیصلے کا عام طور پر یہ نتیجہ سمجھا گیا۔ کہ حکومت بنگالیوں کی

ایچی ٹیشن سے دب گئی ہے۔ علی گڑھ کالج کے سیکرٹری 'نواب وقار الملک' بار سے واپس آئے۔ تو انہوں نے آکر پہلی فرصت میں "ہندوستان میں مسلمانوں کی آئندہ حالت" کے عنوان سے ۲۰ دسمبر کے علی گڑھ انسٹی ٹیوٹ گزٹ میں ایک پمزدور مضمون لکھا۔ جس میں نہایت متین اور مہذب طریقے سے گورنمنٹ کے فیصلے پر سخت نکتہ چینی کی۔ اور یہ بتا کر کہ وفاداری عرض ہے۔ جو ہر نہیں۔ اس کی بنیاد بھی کسی اور چیز پر قائم ہوتی ہے۔ آخر میں کہا:۔

یہ آفتاب نصف النہار کی طرح اب روشن ہے۔ کہ ان واقعات کو دیکھنے کے بعد جو اس وقت مشاہدہ میں آئے۔ یہ مشورہ دینا کہ مسلمانوں کو گورنمنٹ پر بھروسہ کرنا چاہئے۔ لا حاصل مشورہ ہے۔ اب زمانہ اس قسم کے بھروسوں کا نہیں رہا۔ خدا کے فضل و کرم کے بعد جس پر بھروسہ کرنا چاہئے۔ وہ ہماری قوتِ بازو ہے۔ اور اس کی نظیر ہو ہمارے قابلِ احترام بنائے وطن نے پیش کی ہے۔ ہمارے سامنے موجود ہے۔

نواب وقار الملک نے اس موقع پر اور مضامین بھی لکھے۔ اور خطوط میں بھی غم و غصہ کا اظہار کیا۔ لیکن ان کا ۲۰ دسمبر والا مضمون ایک تاریخی حیثیت رکھتا ہے۔ اس سے اسلامی ہندوستان کی سیاسیات کا ایک دور ختم ہوا۔ اور دوسرا دور شروع ہوا۔ نواب وقار الملک نے گورنمنٹ کی "نئی پالیسی" دیکھ کر جو رائے دی تھی۔ اُس کی مولینا محمد علی نے کامریڈ میں حماست کی۔ اور اگلے سال مارچ میں مسلم لیگ نے اس پر مہر تو شوقِ ثبوت کر دی۔ اب اباب علی گڑھ نے جو پالیسی اختیار کی تھی۔ اُس کی ایک شق (کانگریس سے علیحدگی) کے علاوہ باقی سب سے مولینا شبلی دل و جان سے متفق تھے۔ بلکہ حقیقت یہ ہے۔ کہ اگر ان کے علی گڑھ سے اختلافات محض اصول پر

مبہنی تھے۔ تو اب ان کا خاتمہ ہو جانا چاہئے تھا۔ جس پالسی کو وہ فقط دل ہی دل یا زیادہ سے زیادہ زبانی گفتگو اور خانگی خطوط میں کوستے تھے۔ اسے خود ارباب علی گڑھ نے کھلے بندوں ختم کر دیا تھا۔ اب ایک ختم شدہ سوال کو کھولنا اور گڑے مردے اکھیرنا بالکل غیر ضروری تھا۔ لیکن مرے کو مارے شاہ مدار۔ جب حریف خاک و خون میں لوٹ رہا ہو۔ تو اس سے اچھا موقع اس پر ضربیں لگانے کا اور کیسے مل سکتا ہے؟ جب نواب وقار الملک کے مضمون سے ملک کی فضا بدلتی شروع ہوئی۔ اور کامریڈ اور زمیندار کی طرف سے نئی پالسی کی پُر زور حمایت کی گئی۔ (الہلال ابھی طلوع نہ ہوا تھا!) تو اس مضمون کے چند مہینے بعد شبلی نے لکھنؤ کے مسلم گزٹ میں "مسلمانوں کی پولٹیکل کروٹ" کے عنوان سے ایک مضمون لکھا جس کی پہلی قسط ۱۲ فروری ۱۹۱۲ء کے پرچے میں شائع ہوئی۔ اور چوتھی قسط ۵ اکتوبر ۱۹۱۲ء کو اس مضمون میں

۱۵ مولینا کی زندگی میں فقط یہی چار قسطیں شائع ہوئی تھیں۔ لیکن چوتھی قسط میں انہوں نے ہندو مسلم اتحاد کی تائید کرتے ہوئے، مسلمانوں کی بت شکنی اور ہندوؤں کے ساتھ مسلمانوں کی بدسلوکی کا اس طرح ذکر کیا۔ کہ ان کے بیان کے مطابق ان کے اعزہ و احباب بلکہ قریباً تمام قوم "آزردہ ہو گئی۔ انہوں نے بھی تسلیم کیا۔ کہ اس مضمون نے بظاہر میزانِ عدل کا ایک پتہ بالکل جھکا دیا ہے۔ اور تلافیِ مافات کے لئے مضمون کی ایک اور قسط بڑھا دی۔ جس میں یہ لکھ کر کہ "ہندوؤں کی وفاداری کا نمانہ اکبر سے شروع ہوتا ہے۔" اکبر کے اتحاد پر ورکارناموں کو تفصیل سے بیان کیا لیکن کسی مصلحت کی بنا پر مضمون کی یہ قسط شبلی کی زندگی میں شائع نہیں ہوئی۔ بلکہ چوتھی قسط کے کوئی چار سال بعد اور مصنف کی وفات کے کوئی ایک سال بعد علیہ طبع سے آراستہ ہوئی۔

مسلمانوں کی گذشتہ اور آئندہ پالیسی سے بحث کی گئی تھی۔ مضمون پُرزور اور انشا پر دازانہ خوبوں سے معمور تھا۔ اس میں نواب وقار الملک کی اس "غلط منطق" پر اعتراض کیا گیا تھا کہ اگر مسلمان کانگریس میں شامل ہو گئے۔ تو ان کی ہستی فنا ہو جائے گی۔ تیسری قسط میں اچو مسلم لیگ کے سالانہ اجلاس کے بعد شائع ہوئی، لیگ پر بھی چست فقرے کسے ہیں۔ لیکن یہ اختلافی معاملات ہیں۔ جب کوئی اہل قلم کسی مسلک کی حمایت میں قلم اٹھاتا ہے۔ تو ضرور ہے کہ اس کی تحریر میں ایسی باتیں آجائیں۔ جن سے اس کے مخالف اختلاف کریں گے۔ لیکن مسلم گزٹ کے مضمون کی نسبت یہ نہیں کہا جاسکتا کہ اس میں علی گڑھ پر حملہ ہے۔ یا اس میں سرسید سے بے انصافی کی گئی ہے۔ مولینا شبلی نے سرسید کی کئی خوبیاں بیان کر دی ہیں۔ ان کے زمانے سے اب تک حالات میں جو تبدیلیاں ہوئی تھیں۔ انہیں تفصیل سے گنا دیا ہے۔ اور اپنے بیان کو دلیلوں کی مدد سے مدلل اور واضح کیا ہے۔

مسلم گزٹ کے سلسلہ مضامین کے زیادہ مباحث سیاسی ہیں۔ اور ظاہر ہے کہ ان پر نقد و تبصرہ ہمارا کام نہیں۔ لیکن ان مضامین میں بعض امور غیر اختلافی اور متفق علیہ بھی ہیں۔ اور ان کا ذکر شبلی کے سوانح نگار کے لئے بڑا خوشگوار ہے۔ ان میں سے ایک قابل ذکر چیز ان قابل احترام ہندوؤں کے اشارہ کا بیان ہے۔ جنہوں نے اعلیٰ تعلیم حاصل کر کے صرف قوت لایموت پر اپنے آپ کو قومی خدمت کے لئے وقف کر دیا ہے۔ اور جن کا ہندوؤں کی موجودہ ترقی اور عروج میں بڑا ہاتھ ہے۔ شبلی کو خدا نے غیر معمولی قوت حس عطا کی تھی۔ بعض ذاتی اور قومی اثرات نے انہیں قدیم کا ترجمان بنا دیا تھا۔ لیکن وہ بالطبع جدت پسند تھے۔ اور نئے

اثرات کے قبول کرنے یا کم از کم چکھنے کے لئے ہر وقت تیار رہتے تھے۔ ان کا یہ رجحان طبع انہیں بعض اوقات عجیب و غریب کوجپوں میں لے گیا۔ اور انکی سریر الحسی اور شدت احساس نے ان کی قوت فیصلہ پر بھی اثر ڈالا۔ لیکن کم از کم اس ذکاوت جس کی وجہ سے ان کے لئے نئے رجحانات اور اثرات کا اندازہ لگانا زیادہ آسان تھا۔ اور انہوں نے ہندوؤں کی بعض قابل اخذ خوبیوں کی طرف اس وقت اشارہ کیا۔ جب مسلمانوں کے قومی اداروں میں ان خوبیوں کا کوئی احساس نہ تھا۔ شبلی اپنے سلسلہ مضامین کی پہلی قسط میں لکھتے ہیں :-

ہم سنتے ہیں کہ گروکل میں تین سو وہ بچے تعلیم پا رہے جنہوں نے اپنی زندگی قوم کے ہاتھ فروخت کر دی ہے۔ اور جو باوجود دولت مندی کے زمین پر سوتے اور کمبل اوڑھتے ہیں۔ ہم کو معلوم ہے کہ پونا میں سرفنس آف انڈیا سوسائٹی قائم ہے۔ جہاں اس وقت (۲۹) بی۔ اے پالیٹکس کی تعلیم پاس ہے ہیں۔ جو پانچ برس کی تعلیم کے بعد تمام عمر ہندوستان کی خدمت کریں گے۔ اور ان کی کل زندگی کی قیمت (۳۰) روپیہ ماہوار ہوگی۔ ہم واقف ہیں کہ فرگوسن کالج پونا میں (۱۹) پروفیسروں نے جن میں سے کوئی بی۔ اے سے کم تعلیم یافتہ نہیں۔ صرف (۷۵) روپیہ ماہوار پر اپنی تمام عمر فروخت کر دی ہے۔ ہم اخباروں میں پڑھتے ہیں کہ آریہ کالج اور ہندو کالج میں متعدد ہندو پروفیسر ہیں جو بغیر کسی معاوضہ کے کام کرتے ہیں۔ لیکن یہ تمام عبرت انگیز آوازیں 'یہ تمام پرجوش نمونے' یہ تمام حیرت انگیز واقعات ہمارے دلوں میں ایک ذرہ جنبش نہیں پیدا کر سکتے۔ ہماری قومی درسگاہوں نے آج تک ایثار نفس کی ایک مثال بھی پیدا نہیں کی۔

ان سلسلہ مضامین کی دوسری قابل ذکر غیر اختلافی بات، کونسلوں اور کمیٹیوں میں مسلمان اور ہندو ممبران کے طریق کار کا فرق تھا۔ شبلی کے خیالات و عقائد سے اختلاف مشکل نہیں۔ ان کی ذاتی سیرت میں بھی آسانی سے بیچ و خم ڈھونڈے جاسکتے ہیں۔ لیکن اس بات سے انکار نہیں ہو سکتا کہ وہ ایک کامل الفن اور بختہ کار انسان تھے۔ ان کی زندگی کا تعمیری دور اس محسن قوم کی صحبت میں گزرا تھا۔ جس کی نگاہ بلند اور جس کا معیار کڑا تھا۔ اور شبلی اس معاملے میں اس کے سچے جانشین تھے۔ وہ ”پکے پان“ تھے۔ انہیں نئی نسل کی ادھوری کوششیں اور ”لچ لچی“ باتیں کس طرح گوارا ہوتیں۔ اس کے علاوہ وہ دیکھتے تھے۔ (اور یہ بات آج بھی صحیح ہے) کہ مسلمانوں اور ہندوؤں کی رفتار ترقی میں اس لئے فرق ہے کہ پچھلے پچاس سال سے مسلمان محنت سے جی چرائے لگے ہیں۔ کونسلوں کے مسلمان نمائندوں کی نسبت شبلی لکھتے ہیں :-

کونسلوں میں ہمارے قائم مقاموں نے کس قسم کے سوالات کئے؟ کیا کیا اصلاحی تدبیریں پیش کیں؟ جن مسئلوں پر گفتگو کی۔ وہ بازاری گفتگو تھی۔ یا کسی ماہر فن کی؟ ہندو ممبر تمام ریکارڈوں کا مطالعہ کرتا ہے۔ اعداد بہم پہنچاتا ہے۔ اور کوئی اہم دقیق اور نتیجہ خیز سوال کرتا ہے۔ جو عام آدمیوں کے دائرہ معلومات سے بالاتر ہوتا ہے۔ اس کے مقابلہ میں ہمارا پولیٹیکل قائم مقام کونسل میں نہایت زور شور سے الزام دینے کے لہجہ میں سوال کرتا ہے کہ گورنمنٹ کو معلوم ہے یا نہیں کہ فلاں مختار خانہ میں وکلاء کے بیٹھنے کے لئے کرسیوں اور موٹرھوں کا انتظام ہے یا نہیں؟

آگے چل کر یہی شکائت انہوں نے یونیورسٹی کے مسلمان ارکان کی نسبت کی ہے۔

یونیورسٹی کو پالیٹکس سے کوئی تعلق نہیں۔ یونیورسٹی کے فیلو مسلمان بھی ہیں اور ہندو بھی۔ ہم نے خود اپنی آنکھوں سے دیکھا ہے کہ ہندو ممبر جب یونیورسٹی کے اجلاس میں جاتا ہے تو مسائل زیر بحث پر تیار ہو کر جاتا ہے۔ تمام ریکارڈوں کو ساتھ رکھتا ہے۔ لوگوں کو پہلے سے اپنا ہم رائے بناتا ہے۔ بخلاف اسکے ہماری تعلیم گاہوں کے تربیت یافتہ جلسہ میں جا کر بھی یہ خبر نہیں رکھتے۔ کہ ان کے سامنے کیا ہونے والا ہے!

شبلی کو یہ شکاٹ صرف جدید اداروں کے مسلمان نمائندوں سے نہ تھی۔ بلکہ اپنے ساتھیوں سے بھی تھی۔ وہ سید سلیمان ندوی کو اخیر عمر کے ایک خط میں ندوہ کی اصلاحی کارروائیوں کا ذکر کر کے لکھتے ہیں۔

حالت یہ ہے۔ کہ ایک شخص بھی ایسا نہیں۔ جو قانون اور قاعدہ کو پڑھے۔ اور قانونی حیثیت سے تیار ہو۔ آرٹیکل۔ لکچرز۔ وغیرہ میں صرف لفاظی درکار ہے۔ وہ موجود ہے۔ باقی اصل ضابطہ اور قاعدہ کی بحث آجاتی ہے۔ تو سب رہ جاتے

ہیں۔ ابوالکلام صاحب کا تار آیا۔ کہ تم لکھ کر بھیج دو۔ مجھ پر یہ بہت جبر ہوتا ہے۔ شبلی کے مسلم گزٹ والے سلسلہ مضامین میں، غیر اختلافی، کارآمد باتیں موجود ہیں۔ اور کم از کم ان مضامین کی نسبت یہ نہیں کہا جاسکتا۔ کہ ان میں علی گڑھ یا سرسید کے ساتھ کسی عداوت یا عناد کا اظہار ہے۔ شبلی نے سرسید اور علی گڑھ کے متعلق جملے پھپھولے پھوڑنے کے لئے مولوی وحید الدین سلیم کے مسلم گزٹ کو نہیں، بلکہ مولوی ابوالکلام آزاد کے الہلال اور نثر نہیں، نظم کو ذریعہ اظہار بنایا۔ شاید جس وقت انہوں نے مسلم گزٹ میں مضامین لکھنے شروع کئے تھے۔

اس وقت ان کے دل میں سرسید اور علی گڑھ کے خلاف وہ غیض و غضب نہ تھا۔ جو الہلال کے اجرا اور مولوی ابوالکلام آزاد کے بااثر مضامین پڑھنے کے بعد ہو گیا۔ جن کا شروع سے ان باتوں کی نسبت ایک خاص نقطہ نظر تھا۔ اور جنہوں نے "علی گڑھ کے ایوانِ غلامی" کو گرا دینا شروع سے ہی الہلال کا مقصدِ اولیٰ قرار دیا تھا۔ جہاں تک طرزِ تحریر کی مختلف اصناف کا تعلق ہے شاید مولینا شبلی سمجھتے ہوں کہ نثر میں پھر ٹھنڈے دل سے بات کرنی پڑتی ہے۔ (اردو میں اس وقت تک نیاجد پاتی اور انشا پر داندانہ طرزِ تحریر کسی خاص کامیابی کے ساتھ استعمال نہیں ہوا تھا) اور ممکن ہے خشک دلیلوں میں حریف کا پلہ بھاری ہو جائے۔ اس کے خلاف نثر کے بجائے تمسخر آمیز شعر کا حربہ استعمال کرنا چاہئے۔ جس کا کوئی جواب نہیں۔ اور جس میں اس لطیف طریقے سے وار ہو سکتا ہے۔ کہ دشمن کو پتہ بھی نہ چلے کہ کیا ہو رہا ہے !

مولینا شبلی نے ۱۹۱۲ء کے آخر اور ۱۹۱۳ء کے شروع میں جو وقتی نظمیں لکھیں ان کا ایک حصہ "مسلم لیگ" کے متعلق ہے جس میں لیگ کے نئے مقصد "سویٹل سیلف گورنمنٹ" کے لفظ "سویٹل" کو استہزا و تمسخر کا نشانہ بنایا ہے۔ کلیاتِ شبلی میں ان نظموں کے شروع میں سید سلیمان ندوی کا ایک پیرا گراف درج ہے جس میں اس زمانے کے حالات بیان کر کے مسلم لیگ کے خلاف تحریک اُبھائے میں شبلی نے

۱۔ فقط الہلال کے پانچویں نمبر میں "نظرے خوش گذرے" کے عنوان سے کثافت (شبلی) نے نثر میں ایک جو یہ مضمون لکھا تھا جس میں علی گڑھ کی تطبیق "الحاد و غلامی" اور "فرنگی محل کی فرنگی عربی" پر طعن کئے گئے تھے لیکن ایک مضمون کے بعد یہ سلسلہ بند کر دیا گیا۔ اور شعرو سخن کا راستہ اختیار ہوا۔

جو حصہ لیا تھا۔ اس کا ذکر کیا گیا ہے۔ اور لکھا ہے۔

بالآخر یہ نتیجہ آپ کے سامنے ہے۔ کہ لیگ مر گئی۔

آج لیگ کی زندگی، بلکہ شان و شوکت دیکھ کر شاید بعض ناظرین کو سید سلیمان کے اس فقرے پر ہنسی آئے۔ اور فی الواقع یہ فقرہ الفاظ کے استعمال اور بیانِ واقعہ میں اربابِ ندوہ کی غیر معمولی احتیاط کا ایک ستھر نمونہ ہے۔ لیکن یہ ایک حقیقت ہے۔ کہ شبلی کی نظموں کا قوم کے ایک طبقے پر کافی اثر پڑا۔ اور واقعہ یہ ہے کہ خیالات سے قطع نظر شبلی کی اس زمانے کی نظمیں فنی نقطہ نظر سے اس درجہ کامیاب ہیں۔ کہ ان کا مونثر ہونا ناگزیر تھا۔ شبلی نے ممبئی کی فارسی غزلیں لکھنے اور وہاں کے کوئے محبت میں سیر کرنے سے پہلے بھی اردو نظمیں لکھی تھیں۔ مگر سوائے متنوی صبح امید کے باقی سب "تبرکات شبلی" ہیں۔ لیکن اس واقعہ کے بعد ایسا معلوم ہوتا ہے۔ کہ ایک بند زبان کھل گئی ہے۔ حافظ کی نسبت ایک قصہ مشہور ہے۔ کہ شارخ نبات سے محبت کرنے کی بدولت ان کی زبان رواں ہو گئی۔ اور ان کے اشعار میں اثر اور درد آگیا۔ پتہ نہیں۔ شبلی پر بھی کوئی ایسا عمل کا رہا ہو۔ لیکن اتنا ضرور صحیح ہے۔ کہ چمن زار ممبئی میں گل چینی کے بعد ان کے اشعار میں ایک خاص نفاست، شمشکی اور دلاویزی آگئی۔ اس کے بعد انہوں نے اگر لٹکے ہی اٹھا کر دشمن کی طرف پھینک دئے ہیں۔ تو وہ پھول بن گئے ہیں۔ ان کے الفاظ کا انتخاب، ترکیبوں کی چستی اور طنز بہ طرز بیان بالکل بے پناہ ہے۔ "مشرع مخالف پر تیر و نشتر کا اثر رکھتا ہے۔ اور پھر گرفت کی کوئی چیز نہیں۔" شبلی کی سیاسی نظموں سے بحث ہمارے دائرہ غور و فکر سے باہر ہے۔ لیکن

شبلی کے سوانح نگار کے لئے وہ نظمیں جن میں وہ علانیہ اپنے قدیم محبوبین سرسید اور علی گڑھ کے خلاف صف آرا ہوئے۔ بڑی دلچسپی رکھتی ہیں اور ان کا مطالعہ کئے بغیر اس انقلاب کا اندازہ ہی نہیں ہو سکتا۔ جو شبلی کے خیالات میں ہوا۔ اور جسے شبلی ان نظموں کی مدد سے قوم کے خیالات میں پیدا کرنا چاہتے تھے۔ ان نظموں کا زیادہ حصہ اُس وقت لکھا گیا۔ جب ۱۹۱۲ء اور ۱۹۱۳ء میں مسلم یونیورسٹی کے قیام کا سوال درپیش تھا۔ اور شبلی اور مولینا ابوالکلام آزاد اس بات پر مصرعے۔ کہ مسلم یونیورسٹی کو ہندوستان میں مسلمانوں کے جس قدر کالج اور سکول ہیں۔ ان سب کے الحاق کا اختیار ہونا چاہئے۔ شبلی کی نظموں اور مولینا ابوالکلام آزاد کی تحریروں سے باقی قوم بھی ان کی ہنجیال ہو گئی۔ لیکن حکومت صوبہ جاتی یونیورسٹیوں کی موجودگی میں علی گڑھ یونیورسٹی کو یہ حق نہ دیتی تھی۔ اور شاید علی گڑھ میں بعض لوگ آمادہ ہو گئے (جیسا کہ ہندو یونیورسٹی کی بنیاد کے بعد انہیں بالآخر کرنا پڑا)۔ کہ اس حق کے بغیر ہی یونیورسٹی شروع کر دیں۔ مولینا شبلی اور مولینا ابوالکلام آزاد کو علی گڑھ کی مسلم یونیورسٹی سے جو دلی محبت ہو سکتی تھی۔ اس کا اندازہ دشوار نہیں۔ لیکن وہ کہتے تھے۔ کہ جب قوم نے یونیورسٹی کے لئے چندہ دیا۔ اور قوم ایک الحاقی یونیورسٹی کے حق میں ہے۔ تو علی گڑھ والوں کو اس کا کوئی استحقاق نہیں۔ کہ وہ ایک مقامی یونیورسٹی قبول کریں۔ مولینا نے اس موضوع پر ایک طنزیہ نظم لکھی۔ جو ۱۳ نومبر ۱۹۱۲ء کے الہلال میں شائع ہوئی۔ اس کا ایک بند ہے۔

ان ابلہان قوم کو سمجھائے یہ کوئی
عالم کے کاروبار کا اک انتظام ہے

جس کی بنا تمام ہے تقسیم کار پر
یعنی ہر ایک شخص کا اک خاص کام ہے

عالم میں ہیں ہر اک کے فرائض جدا جدا
یہ مسئلہ مسلمہ خاص و عام ہے
مے مقتدی کا فرض فقط امتثال امر
ارشاد و حکم منصب خاص امام ہے
تھا قوم کا جو فرض وہ تھا بس عطائے زر
آگے مقدسین علی گڑھ کا کام ہے
یہ بارگاہ خاص۔ نہیں مجلس عوام
سمعا و طاعتہ یہ ادب کا مقام ہے

مخصوص ہیں مناصب خاصان بارگاہ

تم کون ہو جو تم کو یہ سودائے عام ہے؟

ایک اور نظم کا عنوان تھا۔ "مسئلہ الحاق" اس کے چند شعر ہیں۔

مجھ کو حیرت تھی کہ تعلیم غلامی کیلئے
وہ نیا کونسا پہلو ہے کہ جو باقی ہے
پہلے جو بنم کہ خاص تھی اس فن کیلئے
آج جو کچھ ہے اسی درس کی مشائی ہے
اسکے ہوتے ہوئے پھر لیگ کی حاجت کیا تھی
جب ہی بادۂ گلگوں ہے وہی ساقی ہے
شیخ صاحب نے کہا مجھ سے بانداز لطیف
اسمیں اک راز ہے اک نکتہ اثراتی ہے
یوں تو ہیں جامعہ درس غلامی دونوں
فرق یہ ہے کہ وہ محدود یہ الحاقی ہے!

۱۹ شبلی نے سرسید کی وفادارانہ پالیسی کی بنا پر علی گڑھ کو "جامعہ درس غلامی" کہا ہے۔ لیکن اگر
ندوہ کے اوراق تاریخ ذرا تلاش سے دیکھیں تو پتہ چلتا ہے کہ اس معاملے میں یہ علی گڑھ سے بھی
بڑھا ہوا تھا۔ اور ندوہ کے سفیر باقاعدہ اطاعت حکومت کا وعظ کیا کرتے تھے!

۱۹۰۸ء کے اندوہ میں جس کے مولینا شبلی ایڈیٹر تھے مولوی غلام محمد شملوی کوئل ندوۃ العلماء
کی ایک وفا آموز تقریر کا ذکر کر کے ندوہ کی پالیسی پر حسب ذیل الفاظ میں روشنی ڈالی گئی ہے:-
"ندوہ اگرچہ پالیٹکس سے بالکل الگ ہے۔ لیکن چونکہ اس کا اصل مقصد

[باقی اگلے صفحہ پر]

دوسرے شعر میں علی گڑھ کالج کا صاف نام نہیں لیا گیا۔ بلکہ اس کے لئے
 ”بزمِ گہ خاص“ کی ترکیب استعمال کی گئی ہے۔ لیکن ایک رباعی میں ”کالج“ اور
 ”خوشامد“ کا ذکر صاف صاف ہے۔

کامیابی میں بس اک آدھ برس باقی ہے لیگ سے سلسلہ کانگریس باقی ہے
 اب بھی آجاتی ہے کالج سے خوشامد کی صدا جاچکا قافلہ اب بانگِ جرّس باقی ہے
 لفظ ”کالج“ کی تشریح کی کوئی ضرورت نہ تھی لیکن کلیاتِ شبلی کے مرتب سید
 سلیمان ندوی ان باتوں میں کسی شبہ کی گنجائش نہیں چھوڑتے۔ انہوں نے اس پر
 ایک حاشیہ چڑھا کر نمایاں کو نمایاں کر دیا ہے۔ ”علی گڑھ کالج“ جو اب علی گڑھ
 یونیورسٹی ہے!

اسی مسئلہ الحاق کے سلسلے میں ایک نظم ہے ”عرضِ نیاز بہ جناب ملک الملک“
 اس میں اربابِ علی گڑھ حکومت کے سامنے سر بہ سجود ہو کر عرض کرتے ہیں،
 ہم تو ازل سے حلقہ بگوشِ نیاز ہیں یہ سر ہمیشہ زیرِ قدم پاٹمال ہے
 ہم نے تو وہ ثنا و صفت کی حضور کی جو خاصِ شیوہ صفتِ ذوالجلال ہے
 آیا کبھی نہ حرفِ تمنا زبان پر یاں تک کہ ہم کو پاسِ ادب کا خیال ہے

[بقیہ نوٹ صفحہ گزشتہ]

روشن خیال علما کا پیدا کرنا ہے۔ اور اس قسم کے علما کا ایک ضروری فرض
 یہ بھی ہے۔ کہ گورنمنٹ کی برکاتِ حکومت سے واقف ہوں ملک میں گورنمنٹ
 وفاداری کے خیالات پھیلائیں اسلئے مولوی موصوف نے ندوہ کا فرض ادا کیا۔ ندوہ
 اور سفر اور وکلا بھی، موقع بہ موقع اس فرض کو انجام دیتے رہتے ہیں۔

اُردو کے باب میں جو ذرا کھل گئی زبان
 دامن غبارِ حقِ طلبی سے رہا ہے پاک
 آیا جو حریت کا کبھی دل میں وہم بھی
 اب تک اسی طریق پہ ہیں بندگانِ خاص
 الحاق سے کچھ اور نہ تھا مدعاے خاص
 یعنی کہ پھیل کر یہ زمانے کو گھیر لے
 پانچویں شعر میں رہبرِ دیرینہ سال سے مراد وہی "پیرِ دیریں" ہے جس کے متعلق
 شبلی نے کوئی پچیس سال پہلے مثنوی صبح امید میں لکھا تھا۔ ۵

دیکھا تو وہاں بہ جاہ و تمکین
 صوت سے عیاں جلالِ شاہی
 وہ ریشِ دراز کی سپیدی
 پیری سے کمر میں اک ذرا خم
 وہ ملک پہ جان دینے والا
 آیا نظر اک پیرِ دیریں
 چہرے پہ فروغِ صبح گاہی
 چھٹکی ہوئی چاندنی سحر کی
 تو قیر کی صورتِ مجسم
 وہ قوم کی ناؤ کھینے والا

اربابِ علی گڑھ پر سب سے مسلسل طنز ایک نظم میں ہے جس کا عنوان تھا
 "ندیب یا سیاست" لیکن اگر اس کا عنوان ہوتا "اربابِ علی گڑھ سے خطاب"
 تو شاید نفسِ معنمون زیادہ واضح ہو جاتا۔ اس نظم کے بعض اشعار ہیں ۵
 تم کسی قوم کو تاریخ اٹھا کر دیکھو
 یا کوئی جذبہ دینی تھا کہ جس نے دم میں
 یا کوئی جاذبہ ملک و وطن تھا جس نے
 دو ہی باتیں ہیں کہ جن پر ہے ترقی کا مدار
 کر دیا ذرۂ افسردہ کو ہم رنگِ شرار
 کر دئے دم میں قوائے عملی سب بیدار

آپ دونوں سے کئے دیتے ہیں ہم کو محروم
مذلوں بحث سیاست کی اجازت ہی تھی
اب اجازت ہے مگر دائرہ بحث ہے یہ
ہم کو پامال کئے دیتے ہیں ابنائے وطن
اب رہا جذبہ دینی تو وہ اس طرح مٹا
صبح میں طرزیں اخلاق میں ریت میں کہیں
آپ نے ہم کو سکھائے ہیں جو یورپ کے علوم
بحث یہ ہے کہ وہ اس طرز سے بھی ممکن تھا
آج ہر بات میں ہے شانِ تفریح پیدا
ہیں شریعت کے مسائل بھی وہیں تک محدود
نہ شریعت نہ سیاست تو پھر اب کس کے لئے؟

نہ سیاست، نہ ناموس شریعت کا وقار
کہ وفاداری مسلم کا تھا یہ خاص شعار
کہ گورنمنٹ سے اس بات کے ہوں عرض گزار
ڈر ہے پس جائے نہ یہ فرقہ اخلاص شعار
کہ ہمیں آپ ہی آئے ہے اب اس نام سے عار
نظر آتے نہیں کچھ حرمت دیں کے آثار
اس ضرورت کے نہیں قوم کو ہرگز انکار
کہ نہ کھٹتا بھی ناموس شریعت کا وقار
آج ہر رنگ میں یورپ کے نمایاں ہیں شعار
کہ جہاں تک انہیں معقول بتائیں اغیار
یتنگ دو ہے ریشورس ہے ریل ہے یہ پکار

۱۹۱۲ء کے آخر میں شبلی کامرانی کے نشے میں جھوم رہے تھے۔ اس سال کے
نصفِ آخر میں کلکتہ سے ان کے محبوب خاص اور رفیق کار مولینا ابوالکلام آزاد نے
الہلال جاری کیا۔ اور چند ہی مہینوں میں اس نے جو اثر و اقتدار حاصل
کر لیا۔ اس سے یہ خیال بجا نہ تھا کہ قومی معاملات کی باگ اس کے ہاتھ میں
آگئی ہے۔ اور رہے گی۔ ترکی کے معاملات کو اسلامی ہندوستان کے مسائل پر
اہمیت دینے کی جو پالیسی اس نے شروع کی تھی۔ (اور جو سرسید کی پالیسی کے عین مخالف
تھی)۔ وہی بالآخر کامریڈ۔ ہمدرد۔ زمیندار کو اختیار کرنی پڑی۔ مسلم یونیورسٹی
کے مسئلے پر اس نے علانیہ رئیس الاحرار مولینا محمد علی سے ٹکرائی تھی۔ اور اس میں

کامیاب رہا تھا۔ اس وقت ہر طرف شبلی اور ان کے ہم خیالوں کا دور دورہ تھا۔ شبلی کے جو حریف تھے۔ وہ یا تو کونوں میں چھپے ہوئے تھے۔ یا شبلی اور شبلی کے رفقاء کے کار کے اشاروں پر چل رہے تھے۔ ایسا نظر آتا تھا کہ قومی قیادت کی بساط پر جو بازی شبلی نے کھیلی تھی۔ اس میں کامیاب رہے تھے۔ اس حالت میں اگر ان پر فاتحانہ غرور و تفاخر طاری ہو جاتا۔ تو کیا تعجب تھا۔ اس نشہ آور حالت کا بیان ان کے اپنے پرکھنے الفاظ میں سنئے۔

وہ دن گئے کہ بتکدہ کو کہتے تھے حرم
وہ دن گئے کہ شانِ غلامی کے ساتھ بھی
وہ دن گئے کہ شارعِ اول کا حرفِ حق
اب مغرور ہیں دیدہ و دانِ قدیم بھی
اس دستِ مرعش میں نہ تھی قوتِ عمل
یہ لمعہ سراب نہ تھا چشمہ بقا
آئینِ بندگی میں تملق کی شان تھی
ان کی دکان کی وہ ہوا اب بگڑ چلی
اب یہ کھلا کہ واقفِ برتر تھا اسی قدر
ہر دم برادرانِ وطن کی برائیاں

وہ دن گئے کہ خاک کو دعویٰ نور تھا
ہر بوالہوسِ خماری سیاست میں چور تھا
ہم پایہ کلام سخن گوئے طور تھا
اس نقشِ سیمیا میں نظر کا قصور تھا
اک کاسہ نہی یہ سر پر غرور تھا
یہ تیرگی تھی جس کو سمجھتے تھے نور تھا
اخلاص و صدق شائبہ مکر و زور تھا
جن کے گھروں میں جنسِ وفا کا دُور تھا
جو جس قدر مقامِ تقرب سے دور تھا
ظاہر ہوا کہ فتنہ اربابِ زور تھا

سب مڑ گیا سیاست سہیالہ کا طلسم
اک ٹھیس سہی لگی تھی کہ یہ شیشہ چور تھا!

آخری مشکلات و مصائب

شبلی کے لئے ۱۹۱۲ء کا سارا سال اور ۱۹۱۳ء کا آغاز انتہائی کامرانی کا زمانہ تھا۔ ندوہ کا سالانہ جلسہ بڑا کامیاب رہا۔ شبلی کی سب سے بڑی تصنیفی مہم نہایت ہمت افزا حالات میں شروع ہوئی۔ اور سب سے بڑھ کر یہ کہ حریفوں کے پریشکوہ فقہ الوان دھم سے زمین پر آگرے اور انکے کھنڈرات کے بالمقابل شبلی کے خیالات کا دلفریب محل ساری قوم کو اپنی طرف کھینچنے لگا۔ ظاہر ہے کہ اس سے زیادہ دل خوش کن صورت حالات کیا ہو سکتی ہے۔ لیکن قدرت کی ستم ظریفیاں غضب کی ہیں۔ شبلی کو کیا معلوم تھا کہ جو دیوار وہ بلند کر رہے تھے۔ وہ خود اس کی زد میں آجائیں گے اور جو آگ وہ روشن کر رہے تھے۔ وہ سب سے پہلے انکی امیدوں کا خرمین تباہ کرے گی!!

شبلی نے قوم میں جوش اور شوق آزادی پیدا کرنے میں بڑا حصہ لیا تھا۔ واقعات نے بھی ان کا ساتھ دیا۔ اور ایک دو سال میں قوم کے خیالات میں ایک انقلاب آگیا۔ شبلی نے اپنے نئے خیالات کا اظہار کلکتہ کے 'الہلال' لاہور کے 'زمیندار' اور لکھنؤ کے 'مسلم گزٹ' میں کیا تھا۔ ندوہ میں ان خیالات کو جگہ نہ دی۔ لیکن مئی ۱۹۱۲ء میں ندوہ کی ادارت سے مستعفی ہو گئے۔ اور کارکنوں نے ان کی جگہ دارالعلوم کے ایک مدرس مولوی عبدالکریم کو یہ خدمت تفویض

کی۔ اس وقت عام جوش اور بے چینی کا زمانہ تھا۔ اور زمانہ حال کی سیاسی تحریکوں کو مضبوط بنانے کے لئے زمانہ قدیم کی مذہبی ترکیبیں استعمال ہو رہی تھیں۔ مولوی عبدالکریم نے بھی نئے خیالات کا ساتھ دینا چاہا۔ اور اپنی ادارت کے پہلے پرچے میں ہی جہاد پر ایک فقہانہ طرز کا مضمون لکھا جسے مولینا شبلی نے خلاف مصلحت اور قابل اعتراض قرار دیا۔ اور مقامی اراکین کا ایک جلسہ بلا کر انہیں کہا کہ مولوی عبدالکریم کے خلاف کارروائی کی جائے۔ بلکہ ان اراکین کا بیان ہے کہ مولینا نے انہیں دھمکی دی تھی کہ اگر وہ کوئی کارروائی نہ کریں گے۔ تو مولینا یہ معاملہ گورنر تک پہنچائیں گے۔ موج کوثر میں ہم نے یہ خیال ظاہر کیا تھا کہ مولینا کی یہ ساری کوششیں نہ صرف کو عتاب حکومت سے بچانے کے لئے تھیں۔ لیکن موج کوثر کی اشاعت کے بعد حیاتِ شبلی شائع ہوئی ہے۔ اور اس میں مولینا شبلی اور مولوی عبدالکریم کے جو تعلقات بیان کئے گئے ہیں۔ ان کی روشنی میں یہ معاملہ ایک مختلف صورت اختیار کر لیتا ہے۔ سید سلیمان، مولوی عبدالکریم کا ذکر کرتے ہوئے لکھتے ہیں:-

موصوف (مولوی عبدالکریم) اچھے خاصے طباع اور ذہین تھے۔ مگر افسوس ہے کہ اس ذہانت کا رخ دوسری طرف تھا۔ وہ بہت جلد دوسروں کے حلقہ اثر میں آگئے۔ جنہوں نے ان کو فضل و کمال میں مولینا شبلی کا مد مقابل بنا کر کھڑا کیا۔

اس کے علاوہ جب مضمون کی اشاعت اور مقامی اراکین کے جلسے کی تاریخوں پر غور کریں۔ تو صاف نظر آتا ہے کہ یہ کارروائی ایک "مد مقابل" کی شکست کے لئے تھی۔ نہ وہ کو عتاب حکومت سے بچانے کی کوئی ضرورت پیش نہ

آئی تھی۔ یہ مضمون جون ۱۹۱۲ء میں شائع ہوا۔ اور مولینا نے جلسہ ۲۸ جنوری ۱۹۱۳ء کو، بلایا ظاہر ہے۔ کہ اگر اس مضمون کی بنا پر حکومت کو ندوہ سے کوئی باز پرس کرنی تھی۔ تو وہ مضمون کے ایک، دو، تین مہینے بعد تک کر لیتی۔ یہ حقیقت کہ سات مہینے تک کوئی باز پرس نہ کی گئی۔ اس امر کا بین ثبوت ہے۔ کہ حکومت یا تو اس مضمون سے بے خبر تھی یا وہ ایک خشک فقیہانہ مضمون کا جس میں فقط جہاد کے مذہبی مسائل بتائے گئے تھے۔ نوٹس لینا غیر ضروری سمجھتی تھی۔ یہ صحیح ہے۔ کہ جب خود ندوہ والوں نے مولوی عبد الکریم کو چھ ماہ کے لئے معطل کر دیا۔ اور مولینا شبلی نے اس فیصلے کی باقاعدہ اطلاع حاکم ضلع کو دی۔ اور پھر اس کے بعد جلسہ انتظامیہ نے یہ حکم منسوخ کیا۔ تو اس وقت کمشنر نے کہا۔ کہ ایڈیٹر کو کچھ نہ کچھ تنبیہ ضروری ہے۔ لیکن سات ماہ تک حکومت کے کوئی نوٹس نہ لینے کا صاف مطلب ہے۔ کہ اگر مولینا شبلی حکام تک یہ معاملہ نہ پہنچاتے۔ تو وہ اس میں کوئی دخل نہ دیتے۔

بہر کیف مولینا اس وقت طبقہ احرار کے راہنما تھے۔ اور نہایت پر جوش مضامین اور تیز تیز نظمیں لکھ رہے تھے۔ جب عوام کو معلوم ہوا۔ کہ آزادی اور مذہب پرستی کے اس دعویدار نے ایک رکن اسلامی پر مضمون لکھنے کی پاداش میں ندوہ کے فقیہ اول کے ساتھ یہ سلوک کیا ہے۔ تو ان کے خلاف لکھنؤ میں ایک طوفان برپا ہو گیا۔ مولینا کے مخالفین نے جو ویسے بھی مولوی عبد الکریم کے طرفدار تھے، جلتی پرتیل ڈالا۔ اور قومی اخبارات، مثلاً مسلم گزٹ نے شبلی کے خلاف سخت، سخت مضامین لکھے۔ مولینا اس ایچی ٹیشن سے گھبرا گئے۔ پہلے تو لکھنؤ چھوڑ کر بمبئی کا رخ کیا۔ اور پھر وہاں سے دارالعلوم کی معتمدی سے اپنا استعفیٰ بھیج دیا۔

اس کے بعد دوسرے معتمدین مثلاً مولوی عبدالحی اور منشی احتشام علی
اپنی معتمدیوں سے اور بعض اراکین اپنی رکنیت سے مستعفی ہوئے لیکن جولائی
کے تیسرے ہفتے میں جلسہ انتظامیہ ہوا۔ اس میں مولوی خلیل الرحمن صاحب مستقل
ناظم بنائے گئے۔ ندوہ کے قدیم محسن کرنیل عبدالمجید خاں سرپرست سے اور مولوی عبدالحی
اور منشی احتشام علی نائب ناظم مقرر ہوئے۔ اب ندوہ کا کام نئے سرے سے باقاعدہ
چلنا شروع ہوا۔

شبلی نے جولائی ۱۹۱۳ء میں ندوہ سے استعفا دیا تھا۔ اس کے ایک ہفتے
بعد مسجد کانپور کا واقعہ پیش آیا۔ جس نے قوم میں طرابلس و بلقان کی لڑائیوں سے بھی
زیادہ جوش پیدا کیا۔ مولوی عبدالکریم کے واقعہ سے طبقہ احرار میں مولینا کی سادھ کم
ہو گئی تھی۔ اب انہیں موقع ملا۔ کہ پھر سے اس طبقے میں داخل ہوں۔ اس وقت
تک ان کی سیاسی نظمیں کثاف، نقاد یا اس طرح کے فرضی ناموں سے شائع ہوتی
تھیں۔ اب انہوں نے علانیہ اپنے نام سے نظمیں شائع کرائیں۔ اور نظمیں بھی
پہلے سے کہیں زیادہ جوشیلی، موثر اور اشتعال انگیز تھیں۔ ایک نظم کا جس میں حکومت
سے خطاب تھا۔ آخری مصرع تھا۔ ع

آپ ظالم نہیں رہنا رہے ہم ہیں مظلوم!

ایک نظم کا عنوان تھا "علمائے زندانی"۔

مساجد کی حفاظت کیلئے پولس کی حاجت ہے
عجب کیا ہے کہ اب ہر شاہروہ سے یہ جدا آئے
پنہائی جا رہی ہیں عالمان دیں کوزنجیریں
خدا کو آپ نے مشکور فرمایا عنایت ہے
مجھے بھی کم سے کم اگل خانے کی ضرورت ہے
یہ زیور سید سجلا "عالی کی وراثت ہے"

یہی دُش منیں اگر ہیں کشتگانِ خنجر اندازی
شہیدانِ وفا کے قطرۂ خوں کام آئیں گے
عجب کیا ہے جو خونِ خوں سے پہلے جانیں
شہیدانِ وفا کی خاک سے آتی ہیں آوازیں

تو مجھ کو سستی بازوئے قاتل کی شکایت ہے
عروسِ مسجدِ زیبا کو افشاں کی ضرورت ہے
کہ یہ بچے ہیں انکو جلد سوجانے کی عادت ہے
کہ شبلی بمبئی میں ہے کہ محرومِ سعادت ہے

ایک اور واقعہ میں اسیرانِ کانپور سے خطاب کیا تھا ہے

ہم قدمِ آپ کا ہونا تو بہت ہے دشوار
پاؤں کٹنے کا مجھے آج ہوا ہے صدمہ
ایک اور قطعہ تھا۔

اگرچہ آنکھ میں نم بھی نہیں ہے اب باقی
بچار کھے ہیں مگر میں نے چند قطرۂ خوں

اگرچہ صدمہ بلبان سے جگر شق ہے
کہ کانپور کے بھی زخمیوں کا کچھ حق ہے

شبلی نے واقعہ کانپور پر دل ہلا دینے والے شعر لکھے لیکن نظم و نثر کے موتی پرونا
اور بات ہے۔ اور عملی ایشار کے میدان میں اُترنا کارِ دگر۔ اور بد قسمتی سے اب شبلی کو
یہ امتحان پیش آگیا۔ ان کے تیز اور شوخ اشعار سے لکھنؤ کے احرار میں تو ان کی سلاک
بحال نہ ہوئی۔ لیکن حکومت میں ان کا جو اعتبار تھا۔ وہ جاتا رہا۔ جنوری ۱۹۱۴ء
میں کوئی سرکاری پارٹی تھی جس میں مولینا بھی شریک تھے۔

(عہدِ یارِ ما آں دارد و این نیز ہم!)

اس میں لفٹنٹ گورنر صاحب نے سامنا ہوا۔ تو انہوں نے کانپور کی نظموں کی نسبت
شکایت آمیز بلکہ طعن آمیز فقرے کہے۔ اور چیف سیکریٹری نے بھی شکایت کی۔
پارٹی میں تو مولینا نے چیف سیکریٹری کی یہ کہہ کر تسلی کرنی چاہی۔ کہ یہ اتفاقیہ

خلاف معمول بات ہوئی۔ ورنہ میں نے تو ہمیشہ بے تعصبی پھیلانے کی کوشش کی ہے۔
 لیکن قیاس ہے کہ شاید حکام ان کے خلاف کوئی قانونی کارروائی کرنا چاہتے تھے۔
 وہ یکم فروری کو حکیم اجمل خاں کو ساتھ لے کر چیف سیکرٹری کی خدمت میں گئے۔ اور
 معاملے کو صاف کرنا چاہا۔ لیکن وہ اس وقت بھی کبیدہ خاطر ہے۔ چنانچہ مولینا نے
 واپس آکر رات ہی کو ایک رقعہ لکھ کر مولینا عبد الماجد دریابادی کو بلایا اور ان سے ایک انگریزی
 تحریر لکھوا کر بارگاہ حکومت میں اپنی صفائی پیش کی۔ مولینا عبد الماجد دریابادی اس
 رقعے کی نسبت لکھتے ہیں:-

تحریر بلاشبہ کوئی۔ میں اسی وقت گیا۔ مولینا بہت دیر تک تخلص میں گفتگو کرتے
 رہے۔ ما حاصل یہ تھا کہ گورنمنٹ آجکل مجھ سے بدظن ہے۔ خصوصاً معاملہ کانپور
 کے متعلق میری نظموں سے۔ حاذق الملک حکیم اجمل خاں مجھے آج مسٹر برن
 چیف سیکرٹری کے پاس لے گئے تھے۔ وہ بہت کبیدہ تھے۔ حالانکہ اس سے
 پیشتر نہایت اخلاق و تپاک سے ملتے تھے۔ تم اس کے نام ایک مفصل چھٹی
 اس مضمون کی میری طرف سے لکھ دو۔ کہ میں مدت العمر کبھی انگریزی گورنمنٹ
 کا بدخواہ نہیں رہا ہوں۔ میری ہمیشہ یہ کوشش رہی ہے کہ مشرق و مغرب
 کے درمیان یگانگت بڑھے۔ اور ایک دوسرے کی طرف سے جو غلط فہمیاں
 مدت دراز سے چلی آتی ہیں۔ دور ہوں۔ چنانچہ اس پر میری تمام تصانیف شاہد
 ہیں۔ اس سے بڑھ کر یہ کہ ۱۸۵۷ء میں میں نے اندوہ میں ایک مستقل
 مضمون کے ذریعے یہ ثابت کیا کہ مسلمانوں پر انگریزی حکومت کی اطاعت
 و وفاداری مذہباً فرض ہے۔ اور اسی سال اندوہ کے سالانہ جلسہ میں وفاداری کا

ایک رزلویشن بھی پاس کر دیا۔ پھر معاملہ مولوی عبدالکریم میں مجھے محض اس جرم پر کہ میں نے اپنے ضمیر کے مطابق ایک باغیانہ مضمون کی اشاعت بند کی۔ اخبارات میں گالیاں سننا پڑیں۔ رہا واقعہ کانپور کے متعلق نظمیں تو وہ ایک ہنگامی جوش کا نتیجہ تھیں۔ جس سے سارے ہندوستان کے مسلمانوں کے ساتھ میں بھی شریک تھا۔ اس معذرت نامے سے مولینا کے تعلقات حکومت سے تو بحال ہو گئے۔ لیکن ندوہ بدستور ان کے جیٹہ اقتدار سے باہر رہا۔ انہوں نے استعفیٰ ایک اضطرار کی حالت میں حرکت ندوہ کی طور پر دے دیا تھا۔ اور اب اپنے اس فعل پر پچھتا رہے تھے۔ چنانچہ انہوں نے اپنے شاگردوں سے ایسے مضامین شائع کروانے شروع کئے۔ جن سے یہ ثابت کرنا مقصود تھا۔ کہ جس جلسے نے شبلی کا استعفیٰ منظور کیا۔ اس کے منظور کرنے کا اختیار نہ تھا۔ وغیرہ۔ سید سلیمان ندوی۔ مولوی مسعود علی نے اس کا خوب پراپا گنڈا کیا۔ لیکن اس کا ندوہ کے کارکنوں پر کوئی اثر نہ ہوا۔ اس کے بعد مولینا شبلی لکھنؤ آئے۔ اور ندوہ سے کوئی باقاعدہ تعلق قائم کئے بغیر طلباء کو حد بخاری کا درس دینا شروع کیا۔ طلبائے ندوہ کا ایک با اثر طبقہ مولینا کے ساتھ تھا۔ اور ملک کے اخبارات میں ان کے حق میں ایچی ٹیشن کر رہا تھا مولینا کے لکھنؤ آجانے سے طلباء میں ایک عام بے چینی پھیل گئی۔ اور ندوہ کے اراکین نے اسے روکنے کے لئے طلباء کو خارج اوقات میں کسی سے درس لینے کی ممانعت کر دی۔

جب مولینا کے حامیوں کی یہ کوششیں سربمزنہ ہوئیں۔ تو مارچ ۱۹۱۲ء کو طلباء نے سڑاٹک کا عام اعلان کر دیا۔ مولینا کا بیان تھا۔ کہ وہ سڑاٹک کے

خلاف تھے لیکن مولوی عبدالسلام ندوی نے اس سٹرٹک سے پہلے ایک خط لکھا تھا۔ جس کی نسبت الہلال نے بھی کہا۔ کہ اس خط میں "جتنے الفاظ لکھے گئے۔ ان میں کوئی لفظ بھی کسی عقلمند آدمی کا لکھا ہوا معلوم نہیں ہوتا۔" اس میں منجملہ دوسری باتوں کے مولینا احمد علی محدث کی شائع کردہ صحیح بخاری کا مضحکہ اڑایا گیا تھا۔ خط کا آخری فقرہ تھا۔ "اس خط کی خبر کسی کو نہ ہو۔ یہ مولینا کا حکم ہے۔" اور خط میں کہا گیا تھا۔ "سرکشی اور سٹرٹک کا اب وقت آیا تھا۔" اس سٹرٹک سے مولینا کو بجا سے فائدے کے نقصان پہنچا۔ مذہبی مدارس میں سٹرٹک کا یہ پہلا واقعہ تھا۔ اور ڈر تھا۔ کہ اگر یہ بدعت پھیل گئی۔ تو ان مدارس کے لئے سخت مضر ہوگی۔ علمائے عام طور پر فتوے دے۔ کہ یہ سٹرٹک ناجائز ہے۔ اور جب مولوی عبدالباری ندوی نے الہلال کلکتہ میں اس کے جواز میں سلسلہ مضامین شروع کیا۔ تو دیوبند کے مولینا شبیر احمد عثمانی نے ان کے خلاف ایک زبردست تردیدی مضمون لکھا۔

سٹرٹک کے سلسلے میں دیوبند کے علمائے علانیہ شبلی کی مخالفت کی اور فرق مخالف کا ساتھ دیا۔ اس کی ایک وجہ تو یہ تھی۔ کہ مولوی حلیل الرحمن سہارنپوری کا ان کے والد اور ان کی ذاتی خوبیوں کی وجہ سے دیوبند میں بڑا احترام کیا جاتا تھا۔ دوسرے مولینا شبلی دیوبند کے خلاف کسی جگہ زہر اگل چکے تھے۔ غیرے اگر مولینا نے

۱۔ ایک خط میں مولینا شروانی کو لکھتے ہیں۔ "کیا ندوہ کا یہی دعوے تھا۔ کہ دیوبند کی فرسودہ عمارت کو ہم حرم بنائینگے۔" ایک اور خط میں ہے "دارالعلوم (ندوہ) کی کل میں نہایت ذلیل پرزے لگائے گئے۔ کیا قوم کو اس قدر امیدیں دلا کر دیوبند سے بھی گھٹیا مال دینا چاہئے۔" الندوہ کے [باقی اگلے صفحہ پر]

ندوہ کو علی گڑھ کا حریف بنانا چاہتا تھا۔ تو وہ اس کے ساتھ ساتھ دیوبند کے حریف بھی تھے۔ چنانچہ اس موقع پر ارباب دیوبند نے پوری طرح منتظمین ندوہ کا ساتھ دیا۔ جب اسٹرائٹک شروع ہو گئی۔ اور مولوی مسعود علی ہڑتالی طلباء کو لے کر الگ مدرسہ قائم کرنا چاہتے تھے۔ تو مولینا نے انہیں لکھا۔

تم نے مدرسہ الگ کر لیا اور فرض کرو۔ چند روز چلا بھی سکے۔ تو بحث یہ ہے۔ کہ کب تک؟ اور اس سے انکو کیا تنبیہ ہوگا۔ وہ دیوبند وغیرہ سے لڑنے بلوا لینگے۔

جب یہ اسٹرائٹک بھی کامیاب ہوتی نظر نہ آئی۔ تو مولینا کے حامیوں نے دہلی میں مجلس اصلاح ندوہ کا ایک عام جلسہ بلانا چاہا۔ اس سے مولینا کے مخالف بھی زیادہ سرگرم ہوئے اور انہوں نے جلسے سے پہلے بعض علما کے فتوے شائع کئے۔ جنہوں نے علم الکلام اور کلام کی بعض عبارتوں کی بنا پر ششلی کو کافر قرار دیا تھا۔ ان فتوؤں کی نسبت مولینا ایک خط میں لکھتے ہیں:-

جلسہ کے دن چار فتوے الگ الگ تقسیم ہو رہے تھے۔ جو مولوی عبدالحق (مقرر تفسیر حقانی) سے تیار کرائے گئے تھے۔ سفرائے ندوہ کے ذریعے اور شہر میں ان کی اشاعت کرائی گئی۔ چنانچہ رائے بریلی کی دیوار سے ایک صاحب اتار کر میرے پاس لائے۔

[بقیہ نوٹ صفحہ گزشتہ]

ایک نمبر میں سید سلیمان ابائے دیوبند اور دوسرے ممتاز عربی مدارس کا ذکر کر کے لکھا۔ "یہ تینوں مدرسے عصبیت جمود کے مخزن اور مقتضیات زمانہ سے بے خبر تھے۔ جہاں سے ہر سال بیسیوں فراغت کے شملے لہراتے ہوئے نکلتے ہیں" (جلد ۴ نمبر ۱)

اصلاحی کانفرنس کا جلسہ دس مئی ۱۹۱۴ء کو مولوی ثناء اللہ امرتسری کی صدارت میں منعقد ہوا۔ دونوں فریق اور ان کے حمایتی جلسے میں موجود تھے۔ ندوۃ العلماء کے معاملے میں مولینا کے سب سے پر جوش ساتھی یا ان کے شاگرد اور رفقاء تھے کار (مثلاً مولینا ابوالکلام آزاد) تھے۔ یا وہ لوگ جو طبقہ علماء سے باہر تھے (مثلاً نواب سید علی حسن خاں۔ خواجہ غلام الثقلین۔ مرزا جیرت دہلوی۔ سید جالب دہلوی) ملک کے اکثر علماء (مثلاً فرنٹی محل کے مولینا عبدالباری۔ دہلی کے مولوی عبدالحق حقانی۔ پھلواری شریف کے شاہ سلیمان۔ دیوبند کے مولینا محمود الحسن) مخالفین شبلی کے ساتھ تھے۔ ان میں سے بعض جلسے میں تشریف نہ لائے تھے لیکن پھر بھی شبلی کے مخالفین کثیر تعداد میں موجود تھے۔ اور ان میں فقط علماء نہ تھے۔ بلکہ علی گڑھ کے ارباب حل و عقد بھی (مثلاً نواب حاجی محمد الحق خاں صاحبزادہ آفتاب احمد خاں) جو علامہ شبلی کی طنز گوئی کے زخم خوردہ تھے۔ جلسے میں شریک تھے۔ اور مولینا شبلی کے خلاف قدیم اور جدید دونوں کے ترجمان جمع تھے۔ سید سلیمان ندوی لکھتے ہیں:-

مدارس کی عام ڈسپین اور کارکنان مدارس کی ہمدردی کے نام سے علی گڑھ کالج

کے ارباب اقتدار اور مدرسہ دیوبند کے علماء بھی مدعیوں کے ساتھ تھے۔

شبلی کے خلاف علماء اور ارباب کالج کی یہ متفقہ صف آرائی بڑی عبرت آموز ہے۔ جب شبلی قومی خدمت کی دادی میں راہ پیمایا ہوئے۔ تو انہوں نے دعوے کیا تھا۔ کہ وہ قدیم اور جدید کے درمیان سنگم کا کام دیں گے۔ لیکن ہوا یہ کہ قدیم اور جدید کے درمیان ایک رابطہ اتحاد قائم کرنے کے بجائے انہوں نے دونوں سے کچھ اس طرح کی بے رخی برتی۔ کہ دونوں ان کے خلاف

ہو گئے۔ اور اب وہ شبلی کی راہنمائی میں نہیں بلکہ ان کی مخالفت میں یکدل و یکزبان تھے! ۵ شادوم کہ برائے کار من شیخ و برہمن گشتہ جمع

کمز اختلاف کفر و دین خود خاطر من گشتہ جمع

شبلی کی زندگی میں عبرت و نصیحت کا بڑا سامان ہے۔ ان کی سیرت میں ایک دو چیزیں نظر کو کھٹکتی ہیں۔ لیکن اگر انہیں ایک کمزور صحت اور کمزور اعصاب والے انسان کی فرد گزاشتیں سمجھ کر یا علم و ادب کے ایک عیقلی آئینہ کا رنگار خیال کر کے نظر انداز کر دیں۔ تو دیکھنے والے کو شبلی کی زندگی میں قابلیت۔ ایشار۔ بلند سمیتی۔ مسلسل جدوجہد۔ فنی پختہ کاری۔ حب قومی۔ دعوے مالکدہ۔ خدما صفا۔ دولت کی بے قدری۔ نفاست پسندی اور تنظیم اوقات کے بڑے کار آمد سبق ملتے ہیں۔ بالخصوص جو کوئی ادب کو بطور ایک فن کے اختیار کرنا چاہتا ہے۔ اس کیلئے جدید اردو نثر میں فقط وہ ہی لائق تقلید استاد ہیں۔ آزاد اور شبلی۔ لیکن شبلی کی زندگی میں دوسروں کے لئے عبرت بھی ہے۔ اور اس سے ایک بات واضح ہو جاتی ہے۔ کہ سچی قومی خدمت کیلئے قابلیت۔ ایشار۔ شدید مذہبی جمیت۔ اور ذہن باتدبیر کافی نہیں۔ شبلی میں یہ سب کچھ بدرجہ اتم موجود تھا۔ لیکن اس کے باوجود ان کی قومی زندگی نہ صرف ان کے لئے سولہاں روح بنی رہی۔ بلکہ اس کی وجہ سے قوم میں علماء و اکابر اور قدیم و جدید کے درمیان غیر ضروری اور صغر اختلاف کا وہ دروازہ کھلا۔ جو آج تک بند نہیں ہوا۔ وجہ اس کی یہ تھی۔ کہ جہاں شبلی میں بڑی خوبیاں تھیں۔ وہاں سیرت کے ایک دو دنیاوی نقص بھی تھے۔ اور سچے قومی خادم کے لئے یہ ضروری ہے۔ کہ وہ اپنی روحانی پاکیزگی اور اخلاقی سر بلندی کا سامان کر کے اپنے آپ کو قومی خدمت کا ایک بے عیب آلہ کار

بنائے۔ اسے چاہئے کہ وہ ہر وقت اپنے نفس کا محاسبہ کر کے دیکھتا رہے۔ کہ جس راہ پر وہ چل رہا ہے۔ اس میں اس کی (پنہاں) انانیت اور اس کی ذاتی طبعی کمزوریوں کو دخل تو نہیں۔ شبلی کے ”زود اشتغال جذبات“ اور ”مناظرانہ عادت“ نہیں ایک ایسی راہ پر لے گئے جس سے قوم میں ایک مہلک کشمکش کا آغاز ہوا۔ اس سے ندوہ کو بھی نقصان پہنچا۔ اور شبلی کی ذاتی مخالفت کا بھی ایسا سامان ہوا کہ ہر خیال کے لوگ ان کے خلاف صف آرا ہو گئے!

اصلاح ندوہ کے نام سے دہلی میں جو جلسہ ہوا۔ اس میں مولینا محمد علی مرحوم بھی شریک تھے۔ اور اس زمانے میں ان کا قومی معاملات میں بڑا دخل تھا۔ انہوں نے حالات کو دیکھ کر اور فریقین سے مشورہ کرنے کے بعد ایک توسیعی کام کو ختم کرنے کا انتظام کیا۔ اور دوسرے یہ طے کیا کہ پچھلے واقعات کی تنقید شروع کر کے کشمکش کو طول نہ دیا جائے۔ بلکہ آئندہ کے لئے جمہور کی قوت بڑھائی جائے۔ اور ایسے قاعدے جاری ہوں جن سے منتظمین ندوہ کو خود مختارانہ کاروائی کا موقع نہ ملے۔

شبلی کو مولینا محمد علی کے طریق کار سے مایوسی تو ہونی ہوگی۔ کیونکہ اس کے مطابق نہ انہیں استغفے واپس ملتا تھا۔ اور نہ ہی موجودہ کارکنوں میں تغیر ہوتا تھا۔ لیکن انہوں نے ساری کاروائی اصلاح ندوہ کے نام پر اٹھائی تھی۔ اور اصلاح کا تعلق آئندہ سے ہوتا ہے ماضی سے نہیں۔ اس لئے اصول کی بنا پر کچھ نہ کہہ سکتے تھے۔ اس کے علاوہ جلسے میں ان کے مخالفوں کا اتنا زور تھا کہ جو کچھ مولینا محمد علی تجویز کرتے تھے۔ اس سے زیادہ کامیابی محال تھی۔ چنانچہ انہیں بھی اس طریق کار سے اتفاق کرنا پڑا۔ اور ایک سب کمیٹی

۱۰ دسمبر شبلی کے متعلق یہ دونوں جملے جانشین شبلی سید سلیمان ندوی کے ہیں۔

بنائی گئی۔ تاکہ وہ "ندوہ" کے لئے ایک ایسا نیا دستور العمل بنائے جس سے کسی کو پھر مستبدانہ کارروائی کا موقع نہ ملے۔

مولینا شبلی نے جلسے کے سلسلے میں کوئی ڈھائی تین مہینے دہلی میں قیام کیا۔ لیکن اس میں انہیں حسب درخواست کامیابی نصیب نہ ہوئی۔ ندوہ میں ان کے حریف ایسے کے ایسے برسر کار رہے۔ اور اصلاحی کمیٹی ان کی زندگی میں کوئی قابل ذکر کام نہ کر سکی۔ اس دوران میں نظر کی پھانس کا سامان کثرت سے ملتا رہا جب وہ ندوہ سے علیحدہ ہوئے۔ تو ریاست بھوپال نے ندوہ کی بد انتظامی کی بنا پر اپنی امداد روک لی تھی۔ اس پر صاحبزادہ آفتاب احمد نے ایجوکیشنل کانفرنس کی طرف سے قبول سید سلیمان ندوی "معاملات کی تحقیقات کے بہانہ سے ایک کمیشن بھیجنے کی تجویز پیش کی۔ جو موجودہ منتظمین کے موافق ایسا معاثرہ لکھے جس کو وہ سرکار بھوپال و گورنمنٹ میں پیش کر کے مسدود امدادوں کو دوبارہ جاری کر سکیں۔" شبلی کو اس تجویز کا زیادہ رنج تو اس لئے تھا کہ اس کے ذریعے منتظمین کو مسدود امدادیں مل جائیں گی۔ اور ان کے ہاتھ اور مضبوط ہو جائیں گے۔ دوسرے اگرچہ کمیشن کے بھیجنے سے علی گڑھ والوں کا واحد مقصد ارباب ندوہ کی مدد تھا۔ اور یہ وفد ارباب ندوہ کے ایما پر بھیجا گیا۔ لیکن شبلی کو اس بات کا بھی ڈکھ تھا کہ علی گڑھ کانفرنس کے ارکان اختیار ان کے اس ندوۃ العلوم کا معاثرہ کریں۔ جسے وہ علی گڑھ کا مد مقابل بلکہ میاب حریف سمجھتے تھے۔ انہیں اپنے خواب کی یہ تعبیر پریشاں دیکھ کر دلی رنج ہوا۔ اور انہوں نے "ندوۃ العلما اور تنگ معاثرہ اختیار" کے عنوان سے ایک لم لکھی۔ جس کے چند شعر ہیں۔

کیا نشانِ ایزدی ہے کہ وہ ندوہ علوم
جو مایہ اُمید ہے نسلِ جدید کا
جس پر حسینِ فطین ہے مجمعِ کرام
آیا تھا جسکے شوق میں وہ فاضلِ عرب
چلتے ہیں جسکے نقشِ قدم پر حریف بھی
جس نے خطابتِ عربی کو دیارِ وِاج
جس نے بدل دیارِ وِش وِشیوہ قدیم
آتے ہیں اُسکی جانچ کو نا آشنائے فن
جو مدعی رہبری روزگار ہے
جو کاروانِ رفتہ کی اک یادگار ہے
جس کا کہ مصر و شام میں اب تک قرار ہے
جس کا مرقعِ ادبی المنار ہے
گو اعترافِ حق سے ابھی انکو عار ہے
جو فنِ جرح و نقد کا آموزگار ہے
یہ انقلابِ گردشِ لیل و نہار ہے
جو رہبرِ طریقہ اصلاح کار ہے!

ہم اس تحریری عرضداشت کا ذکر کر چکے ہیں جو علامہ شبلی نے مولینا عبدالمجید
دریابادی سے انگریزی میں لکھوا کر چیف سیکرٹری صوبجات متحدہ کے حضور میں
پیش کی۔ اور جس میں اپنی وفاداریوں کے ثبوت گنائے تھے۔ کوئی دوسرا ہوتا۔
تو اس کے بعد "احزازی" سیاسیات سے کنارہ کش ہو جاتا۔ یہ ظاہر تھا۔ کہ قوم
نے جو نیا راستہ اختیار کیا تھا۔ اس پر چلنے کی مولینا میں ہمت نہ تھی۔ لیکن شبلی
بہ یک وقت مختلف معبودوں کی پرستش میں مہارتِ تامہ رکھتے تھے۔ ان کے
معافی نامہ کا دو تین افراد کے سوا کسی کو علم نہ تھا۔ قوم اس سے یکسر ناواقف تھی
وہ ایک ایسی تحریک کو اپنے کاموں اور تحریکِ حریت کی راہنمائی میں کیوں مغل موزے دیتے
اب انہوں نے سیاسیات میں اور بھی بڑھ چڑھ کر قدم مارنا شروع کیا۔ بلکہ
علی گڑھ کے طبقہ احرار پر بھی چشمِ نمائی کی عرصہ

نوارِ تلخ ترے زن چو ذوقِ نغمہ کم یابی!

۱۹۱۲ء سے اسلامی ہندوستان کے خیالات میں جو انقلاب پیدا ہوا تھا اس سے مولینا شبلی کو خوشی تو بے حد تھی۔ لیکن یہ خوشی عارضی ثابت ہوئی۔ علی گڑھ کے ویران ہو جانے سے شبلی کا ندوہ آباد نہ ہوا۔ بلکہ واقعات ایسے پیش آئے کہ ندوہ بھی شبلی کے ہاتھ سے نکل گیا۔ اس سے طرفہ تر تماشا یہ پیش آیا کہ حریت و حق طلبی کے میدان میں بھی ندوہ سے وہ لوگ بازی لے گئے جنہیں شبلی کا رخاۂ غلامی کی پیداوار کہتے تھے۔ وہ خود ایک خط میں لکھتے ہیں:-

علی گڑھ کے گڑھ کے اب ہم لوگوں سے بھی آگے ہیں۔ بلکہ سچ تو یہ ہے کہ ان کی حالت شوریدگی تک پہنچ گئی ہے۔ آزاد وہاں جائیں۔ تو لوگ ان کی گارڈی کھینچیں۔

اس کے علاوہ میدان قیادت میں بھی بالآخر علی گڑھ کا پلہ بھاری رہا۔ قوم کی نئی سیاسیات میں علی گڑھ کے ترجمان مولینا محمد علی تھے۔ اور شبلی کے نمائندے ان کے شاگرد رشید مولینا ابوالکلام آزاد۔ مولینا محمد علی کو بعض امور میں آزاد کے نقش قدم پر چلنا پڑا۔ لیکن جو قبولیت اور شہرت عامہ انہیں حاصل تھی۔ ابوالکلام کو کبھی نصیب نہیں ہوئی۔ اور قومی قیادت کا سہرا انہیں کے سر بندھا۔

مولینا شبلی کا دل یہ دیکھ کر جلتا تھا کہ نئے میدان میں بھی حریت بازی لے گئے۔ اور وہ کسی ایسے موقع کی تلاش میں تھے۔ جس سے انہیں علی گڑھ کے طبقہ احرار

لے فی الحقیقت اس میں تعجب کی کوئی بات نہ تھی۔ علی گڑھ میں اگر وفاداری کی تلقین ہوتی تھی۔ تو اس سے کہیں زیادہ قومی محبت کا سبق ملتا تھا۔ اور وفاداری کی تلقین بھی اس لئے تھی کہ اس میں قومی مصلحتیں پنہاں تھیں۔ بقول نواب فاروق الملک وفاداری عرض تھی۔ جو ہر نہ تھی۔ یہ پالیسی مقصود بالذات نہ تھی۔ بلکہ اس کی بنیاد کسی اور چیز (قومی مصلحت) پر تھی۔

پرانگشت نمائی کا موقع ملے۔ ہنگامہ کانپور کے خاتمے نے اس کا بھی سامان کر دیا۔ یہ واقعہ بڑی کشمکش کے بعد اس طرح ختم ہوا تھا کہ لارڈ ہارڈنگ وائسرائے ہند نے صوبہ کے گورنر کی رائے کے خلاف مسلمانوں کے حق میں فیصلہ کر دیا۔ اس پر مسلمانوں میں ان کے لئے بڑا جذبہ احسان مندی پیدا ہو گیا۔ اور مسلمان راہنماؤں نے جن میں رسوائے مولینا ابوالکلام آزاد کے، ہر طبقہ و خیال کے لوگ شامل تھے۔ اور جن میں مولینا محمد علی اور مولینا شوکت علی بھی شریک تھے۔ وائسرائے کی خدمت میں ایک شکریے کا ایڈریس پیش کیا۔ اس موقع پر مولینا شبلی نے گرم گرم اشعار لکھے۔ تاکہ فریق ثانی کے طبقہ احرار سے قوم کو بدظن کریں۔ انہوں نے اس موقع پر جو نظمیں لکھیں۔ ان کے دیباچہ میں سید سلیمان ندوی کہتے ہیں :-

۲۵۔ اپریل ۱۹۱۴ء کو حزب احرار کے بعض سرگرم ارکان کی سرکردگی میں وائسرائے کی

خدمت میں ایک وفد حاضر ہوا۔ اور صلح کانپور کے متعلق شکریہ اور مسلمانوں

کی وفاداری کا ایک ایڈریس پیش کیا۔ فرقہ احرار کی دوسری جماعت کے ارکان نے

اس میں شرکت نہیں کی۔ اور اس طریقہ کار سے اختلاف کیا۔

شبلی کی ایک نظم کا عنوان تھا۔ ”تفرقہ حق و باطل۔ اس کے بعض اشعار سنئے:

دولوں کا ہے طریقہ سود و زیاں الگ

ہے خود بخود ہر ایک کا طرزِ بیاں الگ

کھلتا نہ تھا کہ کون الگ ہے؟ کہاں الگ؟

قائم ہوا جو معرکہ امتحان الگ

احرار اور۔ مدعیانِ وفا ہیں اور

دولوں کا منتہائے نظر ہے جو مختلف

اس پر بھی صاف صاف تھا امتیازِ حق

دہلی کی انجمن نے وہ پردہ اٹھا دیا

اب صاف ہو گیا حق و باطل میں امتیاز
اب آفتاب صدق گہن سے نکل گیا
اب فصل نو بہار الگ ہے خزاں الگ
اب شمع دلفروز الگ ہے دھواں الگ
وہ اختلاطِ درد و مئے صاف اب نہیں
جو لوگ ہیں متاعِ خوشامد کے مایہ دار
گم گشتگانِ راہ سے ہے کارواں الگ
کھولینگے اب وہ ملک میں اپنی دکان الگ

یہ مختصر فسانہ بزمِ شبینہ ہے
سُنے گا الہلال میں یہ استاں الگ!

ایک اور نظم میں انہوں نے کہا ہے

سچ تو یہ ہے کہ وفا کیش ازل میں ہم لوگ
ہم نے یہ لکھ کے جو دی آپ کو تحریر وفا
ہم کو شکوہ نہیں آئیں جہان بانی کا
یہ مستثنیٰ ہے ہمارے خطِ پیشانی کا
جوانہوں نے اس سے کوئی دو مہینے پہلے چیف سیکرٹری حکومت صوبجات متیہ کے حضور
میں پیش کی تھی لیکن اس موقع پر تو علامہ نے کمال کر دیا یوں تو ان کا تمام دستورِ عمل
یہی تھا کہ رات کو پی گئے اور صبح کو توبہ کر لی

رند کے رند رہے ہاتھ سے جنت نہ گئی!

اور ایسا معلوم ہوتا ہے کہ حافظ کا یہ شعر خاص ان کے لئے لکھا گیا ہے

مغشوقِ مابہ شبوہ ہر کس موافق است
لیکن اس وقت انہوں نے جو کچھ کیا اسکے تصور ہی سے عقلِ دنگ رہ جاتی ہے اس
موقع پر انہوں نے پینے اور توبہ کرنے کے لئے شرابِ خودی اور ادائے نماز کیلئے مختلف
اوقات کا انتظار نہیں کیا بلکہ وہ بہ یک وقت بادہ نوشی اور تہجد خوانی میں مشغول تھے!

عین اس زمانے میں جب قومی اخباروں میں مولینا شبلی دوسرے ناموں کا بڑے بڑے کتبے
 دفن میں شریک ہونے اور ایڈریس پیش کرنے والوں پر طعن و تشنیع کے تیر چلا رہے تھے۔ اور
 ان کی غلامانہ ذہنیت کا مذاق اڑاتے تھے۔ تب تک اسی وقت وہ خود اس وفد میں
 شامل تھے۔ اور تحریر و فافیش کرنے والوں میں پیشاپیش تھے!

یکم اپریل ۱۹۱۴ء کے الہلال میں مسلم وفد کے ۸۴ ممبران کی جو فہرست چھپی
 ہے۔ اس کے شمارہ ۴۹ پر شمس العلماء مولوی شبلی نعمانی "کا نام نامی اور اسم گرامی
 درج ہے!!

خدا کی شان ہے۔ یہ ان بزرگوں کے کارنامے ہیں جو مذہب کے سرپرست بنتے
 ہیں۔ جو قوم کے ان محسنوں کو خوشامد اور خلائی کے طعن دیتے ہیں۔ جن کی زندگی کی لکیر
 اور بکیرگی کی قسم کھانی چاہئے۔ اور طرفہ تر تماشا یہ ہے کہ لوگ فسطعہ عقیدت انہیں سلام کا
 محافظ اور ترجمان مان لیتے ہیں۔

پری ہفتہ رخ و دیو در کمرہ و ناز

بسوخت عقل رحمت کہ اس چہ بواجبی است!

اپنے حریفوں کو زک پہنچانے کے لئے شبلی نے موقع تو اچھا تاکا تھا لیکن غرضی سنڈیا
 بار بار نہیں چڑھتی۔ ان کا افسوس کا کر نہ ہوا۔ اور قوم کی عنان قیادت مولینا حمزہ علی
 کے ہاتھ میں ہی رہی!

شبلی کو اگر قوم کی عنان قیادت کے اپنے ہاتھ سے نکل جانے کا افسوس تھا تو انہیں
 اتنا ہی افسوس ملک کی نئی فضا اور قوم کے نئے رنگ کا تھا۔ انہوں نے اس فضا کے پیدا
 کرنے میں بڑا حصہ لیا تھا لیکن انہیں یہ خیال نہ تھا کہ قوم میں اس قور تموج اور

ہیجان پیدا ہو جائے گا۔ وہ الطبع ایک جوشیلے اور جذباتی انسان تھے لیکن ماسد صالح اور اپنے مقاصد کی تکمیل کی خواہش نے انہیں سکھا دیا تھا۔ کہ جذبات کو عقل کے تابع رکھنا چاہئے۔ انہیں قوم کے نوجوان راہنماؤں کا بے نتیجہ جوش و خروش سخت ناپسند تھا۔ اور انہوں نے کئی نجی خطوط میں نئی صورتِ حالات پر رنج و افسوس کا اظہار کیا۔ ایک خط میں لکھتے ہیں:-

سخت افسوس ہے کہ ہر حیثیت سے زمانہ میں خرابی بڑھ گئی ہے۔ نیک و بد کی تمیز مطلق نہیں۔ ابھی آغاخان علی محمد خاں محمد علی کو آسمان پر چڑھایا۔ ابھی اوپر سے زمین پر دے مارا۔ اپنی گروہ کی عقل نہیں۔ مسلم گزٹ کی ہر تحریر کو ایک لونڈا پڑھ کر سمجھ سکتا ہے۔ کہ معاندانہ اور یک طرفہ ہے لیکن سینکڑوں احمق اس کی حریت کے قائل ہیں۔

اس زمانے میں مسلم لیگ کے سیکرٹری مسٹر (حال سر) وزیر حسن اور لیگ کی شاخ لندن کے صدر سید امیر علی کے درمیان مسجد کانپور، بالکھ لیگ کے عام انتظامی معاملات کے متعلق اختلاف پیدا ہو گیا۔ مولینا محمد علی۔ مولینا ابوالکلام آزاد۔ اور دوسرے تمام نوجوان احرار نے وزیر حسن صاحب کا ساتھ دیا۔ صرف شبلی ہی طبقہ امرا کے ایک فرد تھے جنہیں قوم کے ایک دیرینہ اور نچتہ کار خادم سید امیر علی کے ساتھ نوجوانوں کی یہ کم نگہی گراں گزری۔ ایک خط میں لکھتے ہیں:-

پوشیل معاملات میں جو طوائف الملوکی پیدا ہو گئی ہے۔ سخت قابلِ نفرت ہے۔ وزیر حسن امیر علی کا کیا مقابلہ ہے؟ قوم حقیقت میں سرسید مرحوم کے وقت بھی اندھی تھی اور اب بھی ہے۔

مولینا ابوالکلام آزاد کا اہلکار ایک لحاظ سے شبلی کے خیالات کا آئینہ اور ان کی

دلی خواہشات کی تکمیل کا موثر ذریعہ تھا۔ لیکن بالآخر اہللال نے جو رنگ اختیار کیا۔ اور مخالفوں کی تصحیک کے لئے جو طریقے استعمال کئے شبلی ان سے بالکل کنارہ کش تھے۔ اور انہوں نے علانیہ ایک نظم میں جس کا عنوان تھا۔ مد و جزر۔ اہللال کا لب لہجہ۔ اس پر نکتہ چینی کی اس نظم کے چند شعر ہیں ۵

دیکھ کر حریتِ فکر کا یہ دورِ جدید
سوچتا ہوں کہ یہ آئینِ خرد ہے کہ نہیں؟
راہنماؤں کی یہ تحقیر یہ اندازِ کلام
اس میں کچھ شائستہ شکِ حسد ہے کہ نہیں؟
شاطروں نے جوئی آج بچھائی ہے بساط
اس میں ان پر بھی لہجے سے کوئی زد ہے کہ نہیں؟
پہلے گر شانِ غلامی تھی تو اب خیرہ سری!
اس دور ہے میں کوئی بیچ کی حد ہے کہ نہیں؟

لیکن شبلی کو زیادہ دکھ اس بات کا تھا۔ کہ قومی معاملات نے جو رنگ اختیار کیا۔ اس کی وجہ سے قوم کا شیرازہ منتشر ہو گیا شبلی میں ایک طرز کی انسانیت کی کمی نہ تھی۔ انہیں اپنی ذات سے محبت تھی۔ اپنے نذدہ سے محبت تھی۔ اپنے خیالات سے انس تھا۔ لیکن اس مجموعہٴ اصداد کو سب سے زیادہ محبت سب سے زیادہ انس سب سے زیادہ لگاؤ اسلام اور اپنی قوم سے تھا۔ اور جب انہوں نے دیکھا کہ ان کے اپنے خیالات کی اشاعت و مقبولیت کا یہ نتیجہ نکلا ہے کہ قوم کا شیرازہ منتشر ہو گیا تو انہوں نے نئی صورت حال پر سوچ و فکر کا اظہار کرنے میں دیر نہیں لگائی۔ پہلے شبلی نے شخصی خطوط میں قوم کی نئی لامرکزیت پر آنسو بہائے۔ مولینا ابوالکلام آزاد کو ایک خط میں لکھتے ہیں۔ "اس وقت مسلمان سخت پساگندہ اور پریشاں خیال اور پریشاں عمل ہو رہے ہیں۔ کسی خاص سرگز پر ان کو لانا ہے ورنہ ہر طرف سے بھٹکتے بھٹکتے آخر بالکل برباد ہو جائیں گے۔" اور جب یہ غمی تحریریں کارگر نہ ہوئیں۔ تو انہوں نے اخبارات میں اشعار کے ذریعے اپنا دردِ دل بیان کیا۔

ان کی اخیر عمر کی ایک نظم ہے "خطاب بہ احرار۔ ایک مرکز کی ضرورت"۔ اس کے بعض اشعار ہیں :-

بتکدے آپ نے ڈھائے، بہت اچھا، لیکن
آبلہ قابلِ نشتر تھا، یہ مانا، لیکن
آپ کہتے ہیں کہ وہ مجمعِ ناجائز تھا
اب کوئی مرکز قومی ہے، نہ تو حیدِ خیالی !
شرط یہ ہے، کہ حرم کی بھی تو رکھئے بنیاد
دیکھئے یہ کہ کہیں زخم میں آئے نہ فساد
خیر جو کچھ تھا، مگر جمع تو تھے کچھ آزاد
نہ کوئی جادہ مقصد ہے، نہ کچھ توشہ زاد !

خوف یہ ہے کہ بکھر جائے نہ شیرازہ قوم !
خوف یہ ہے کہ یہ ویرانہ نہ ہو پھر آباد !
ذرتے جس طرح سے ہو جاتے ہیں اڑاڑ کے فنا
یہ بھی ہو جائے گی پھر قوم بھی آخر برباد !

انسانی تجویزوں اور منصوبوں کا عجیب حال ہے۔ ذہن انسانی کے اندر تو ان کا
کچھ اور ہی رنگ ہوتا ہے لیکن جب وہ تخیل کے حجروں سے نکل کر عمل کی دنیا میں آتے
ہیں۔ تو بعض اوقات ایسی عجیب شکلیں اختیار کر لیتے ہیں کہ خود انہیں سوچنے والا
حیران و ششدر رہ جاتا ہے۔

شبلی نے کیا سوچا تھا۔ اور ہو گیا گیا !!

وفات

ندوة العلماء کی بساط پر شبلی نے بری طرح مار کھائی تھی۔ اور قومی قیادت کی مجلس میں بھی انہیں بالآخر رنج و مایوسی کا تلخ جام پینا پڑا۔ اس وقت ان کی صحت کا یہ حال تھا کہ وہ اپنے آپ کو ایک "متحرک لاش" کہتے تھے۔ اور کوئی ہوتا تو ہمت ہار دیتے اور قومی کاموں سے دست بردار ہو جاتا لیکن مولینا میں بلا کا استقلال اور حوصلہ تھا انہوں نے اپنی تمام عمر کے اموال کو خاک میں دفن ہوتے دیکھا۔ انہیں رنج تو بے حد و بیحد اور از قیاس ہو ا ہو گا لیکن انہوں نے دل پر سختی رکھا۔ اور دہلی کے جلسہ سے بے نیل مراہ رخصت ہونے کے فوراً بعد سید سلیمان ندوی کو لکھا۔

ندوہ تو مرد دست گیا۔ اب کیا کرنا چاہئے؟ آزاد سے مشورہ ہوا۔ رائے یہ بٹھری کہ اصل غرض قابل اشخاص کا تیار کرنا ہے۔ اس لئے میں خود دو چار قابل طلبا کو اپنے پاس رکھوں۔ اور ان کو کسی کسی فن میں تیار کروں۔ اور صحیح مذاق ان میں پیدا کرایا جائے۔ ان کے مصارف کا تکفل بھی (جن کو ضرورت ہو) میرے ذمہ ہوگا۔

مولینا نے اس زمانے میں دارالمصنفین جاری کرنے کا پختہ ارادہ کر لیا تھا۔ اور الہلال میں اپنی تجویز ملک کے سامنے پیش کر دی تھی۔ اب انہیں ہر طرف سے بھٹک بھٹک کر نظر آ گیا تھا کہ وہ سب سے پہلے ایک مصنف ہیں۔ انہوں نے دیکھ لیا تھا کہ انتہائی علم و فضل اور مذہب کے کمال محبت کے باوجود ان کی شخصیت میں حسن سیرت

ایک دو خانے اس طرح خالی تھے۔ کہ ان کے لئے علم کی محفل میں میز مجلس ہونا ناممکن تھا۔
 قومی قیادت کے میدان میں بھی اب معاملہ خوشنما نجا ویز اور محض لبرل خیالات سے
 بہت آگے نکل چکا تھا۔ اور اس میدان میں وہ نوجوانوں کا ساتھ نہ دے سکتے تھے لیکن
 اس وقت بھی ایک مملکت ایسی تھی جس میں ان کا سکھ چلتا تھا۔ اور ایک محفل اس طرح
 کی تھی۔ جس کی صدارت کے لئے ان کا کوئی حریف نہ تھا۔ یہ مملکت علم و ادب کی مملکت
 اور یہ محفل ادب و اہل علم کی محفل تھی۔ اب شبلی کو ان چیزوں کی قدر و منزلت معلوم ہوئی۔
 اور انہوں نے اندازہ لگا لیا۔ کہ اگرچہ بڑے ادارے چلانے ان کے بس میں نہیں۔
 لیکن اپنے قلم کی مدد سے ہی وہ ایسا اثر حاصل کر سکتے ہیں۔ جو بڑے بڑے مدرسوں و
 عالیشان اداروں کو بھی میسر نہیں۔ وہ نومبر ۱۹۱۳ء کے ایک خط میں لکھتے ہیں :-

ہندوستان میں اور ہر کام کے لئے انجمنیں ہیں لیکن تصنیفی انجمن کا میدان خالی ہے۔ اور
 یہ سب بڑا اہم کام ہے۔ ایک لائق مصنف ہزاروں آدمیوں کے دل پر حکمرانی کرتا ہے۔

جلسہ دہلی کے بعد مولینا بھٹی میں سیرت النبی کی تالیف میں مصروف تھے۔ اور
 ساتھ ساتھ احباب سے یہ مشورہ کر رہے تھے۔ کہ دارالمصنفین کو کس جگہ قائم جائے۔
 علیگڑھ میں؟ لکھنؤ میں؟ یا اعظم گڑھ میں؟ کہ اس سوال کا حل خود قضا و قدر نے
 کر دیا۔ اگست ۱۹۱۴ء میں ان کے بھائی مولوی محمد اسحق نے وفات پائی۔ اور اب
 یہ مجبور ہو گئے۔ کہ سب طرف سے آنکھیں بند کر کے اعظم گڑھ کا رخ کریں۔ اس بھائی
 کی وفات نے ان پر بڑا اثر کیا۔ ایک تو وہ خود ان دنوں غموں، مایوسیوں اور جسمانی
 کمزوری سے نڈھال تھے۔ دوسرے اسحق مرحوم نے انہیں سب خاندانی ذمہ داریوں سے
 آزاد کر رکھا تھا۔ بھائی کی وفات نے مولینا کی کمزوری بڑھادی۔ اور انہوں نے "برادری خانمان شبلی"

کے عزوجل سے اس کا ایک دل ہلا دینے والا مرتبہ لکھا ہے

وہ برادر کہ مرا یوسف کنعانی تھا وہ کہ مجموعہ ہر خوبی انسانی تھا

وہ کہ گھر بھر کیلئے رحمت یزدانی تھا قوت دست دل شہابی نعمانی تھا

جوش اسی کا تھا جو میرے سر پر شور میں تھا

بل سی کا پیرے خامہ پر زور میں تھا

جب کیا دالہ مرحوم نے دنیا سے سفر گھر کا گھر تھا ہدفِ ناکِ صد گونہ خطر

بن گیا آپ کیلادہ ہر آفت میں سپر تیر جو آئے گیا آپ وہ ان کی زد پر

خود گرفتار رہا تاکہ میں آزاد رہوں

اس نے غم اسلئے کھائے تھے کہ میں شاد رہوں

اس کا صدقہ تھا کہ ہر طرح سے تھا میں بے غم گھر کے تھکڑوں سے نہ کچھ فکر نہ کچھ رنج و الم

امن و راحت جو سامان تھے ہر طرح بہم میں تھا اور شغل نامہ و قسط اس و قلم

اسکے صدقے سے کھلی میری سخن آرائی بھی

اس کا ممنوں تھا میرا گوشہ تنہائی بھی

بھائی کی وفات نے مولینا کا دل بھٹا دیا لیکن یہ بہت اور استقلال کا پہاڑ اپنی

جگہ سے نہیں ہلا۔ وہ مولینا شردانی کو یہ لکھ کر کہ "عزیز مرحوم کے واقعہ نے مجھ پر اس قدر

سخت اثر کیا کہ تمام عمر کبھی نہیں ہوا تھا" انہیں اپنے منصوبوں اور ارادوں کی اطلاع

دیتے ہیں۔ ایک کام تو محمد بن شبلی سکول کا چلانا تھا۔ جسے انہوں نے اعظم گڑھ میں ۱۳۸۳ء

میں قائم کیا تھا۔ اس کے بعد لکھتے ہیں :-

مجھ کو اس کام کے علاوہ دارالمصنفین اور دارالتکمیل کی فکر ہے۔ ندوہ میں کام کرنا ممکن

تھا۔ ۶ برس تک کشاکش میں گزرے جو ہو گیا وہ تعجب انگیز ہے۔ پھر حال صورت موجود
یہ ہے کہ اسکول کے پاس ہی میرا اور میرے خاندان کا باغ ہے جس کا کل رقبہ گیارہ ایکڑ
پختہ ہے۔ اسکو وقف کر رہا ہوں۔ اور نثر کا بھی راضی ہو گئے ہیں مسودہ لکھا جا چکا۔
رجسٹری کرانا ہے۔ دو ہنگے چیلے سے موجود ہیں کتب خانہ (دوبارہ) بقدر معتد بہ مہیا
ہو گیا ہے۔ اور بڑھتا جاتا ہے۔ دفتر سیرت کا کل سرمایہ اس طرف منتقل ہو جائے گا۔
بلکہ صرف کتب خانہ کیلئے کافی ہو گا۔ دارالمستفین کی عمارت کے لئے کچھ اضافہ ہو گا۔
شبلی کو بھائی کی وفات کا دلی صدمہ تھا لیکن معلوم ہوتا ہے کہ اعظم گڑھ پہنچ کر
اور کام شروع کر کے انہیں ایک طرح کا سکون آ گیا۔ ان کے آخری دو سال بلکہ
قیامِ ندوہ کے آخری پانچ سال بڑی کشمکش اور کرب و بے چینی میں گزرے تھے۔
ان ہنگاموں سے نکل کر وہ اعظم گڑھ کی عزلت گاہ میں آئے۔ تو طبیعت کو بالکل ایک
نیا قرار محسوس ہوا۔ بلکہ ان کی زخم خوردہ انسانیت کی تسکین کے لئے ایسی سہولتیں
بیسر آئیں کہ دل میں فرحت و مسرت کے جذبات ابھنے لگے۔ مولوی مسعود علی ندوی
کو ایک خط میں لکھتے ہیں :-

میں نے یہاں اپنا مستقل انتظام کر لیا ہے۔ ہر طرح کا آرام اور پھیلاؤ ہے تعلیمی
کام شروع ہو گئے ہیں کسی طرح کوئی رکاوٹ نہیں۔ بالکل ایک بادشاہت معلوم
ہوتی ہے۔ اور افسوس ہوتا ہے کہ میں نے کیوں اتنے دن پاجیوں میں بسر کئے۔
باغ ہے۔ بنگلہ ہے۔ حکومت ہے۔ گریجویٹ ہیں۔ اسکول ہے۔ تعلیمی انجمن ہے
اور سب حسبِ دلخواہ کام کرتے ہیں۔ نہ کہ وہاں سگانِ بازاری کے ساتھ عوام میں مبتلا ہونا
شبلی کو تمام عمر اعظم گڑھ ناپسند رہا۔ علی گڑھ سے ایک سال کی رخصت لے کر

یہاں آئے تو قطعی دل نہ لگا اور اس زمانے کے کئی خطوں میں کہتے ہیں کہ عظیم گڑھ میں
 ہرگز بسر نہیں کر سکتا۔ ایک خط میں لکھتے ہیں "عظیم گڑھ میری قسمت میں نہیں ہے
 اور اب مجھ کو وہ لگاؤ بھی نہیں رہا" انہیں اپنے دنیا دار والد سے بھی کئی شکایتیں تھیں
 لیکن خدا کی شان ہے کہ مخالفت کے اس طوفان میں جو اخیر عمر میں شبلی کے
 خلاف برپا ہوا ان کی آخری جائے پناہ ان کے باپ کا باغ اور بنگلہ تھا۔ اور وہ
 عظیم گڑھ جسے شبلی تمام عمر اپنی تجویزوں کے لحاظ سے نہایت حقیر سمجھتے رہے۔
 ان تجویزوں کی تکمیل کا سب سے موزوں گہوارہ ثابت ہوا!

عظیم گڑھ پہنچ کر شبلی کی طبیعت میں تسکین آگئی لیکن اب ان کے خطوں سے
 ایک قسم کی تکان اور پشیمردگی چلتی ہے۔ فیضی زہرا کو ایک خط میں لکھتے ہیں:-
 مکرمہ من! آہ کیا تھوڑی سی اب کسی کام کا نہیں رہا۔ برادر مرحوم کی وجہ سے میں
 آزاد پڑا پھرتا تھا۔ اور جہاں چاہے رہتا تھا۔ اب وطن سے نکلنا محال سا ہو گیا ہے۔
 مرحوم گھ بھر کا چارخ تھا۔ اور سب کا روبرو اس کی بدولت چلتا تھا۔

اس حالت میں بھی عطیہ کی یاد دل کی گہرائیوں میں اسی طرح جلوہ نگیں تھی۔
 جس طرح اندھیری رات میں ایک جگنو ٹٹماتا ہے۔ اسی خط میں آگے چل کر کریم دوست
 کے پاس بان سے کہتے ہیں:-

عطیہ اگر آجائیں تو بہت سلام شوق کہئے۔ اور کہئے کہ کاش وہ میرے گھر آکر تعزیت
 کرتیں کہ دل کو تسکین ہو سکتی۔

اس کے علاوہ ان پر مخالفوں کے تیرا بھی چل رہے تھے۔ ملک کو اپنی نئی تصنیف
 سے روشناس کرنے اور سیرت النبی کا انداز تحریر دکھانے کی خاطر انہوں نے الہدال

میں سیرت النبی کا مقدمہ شائع کیا تھا۔ مولوی عبدالشکور صاحب ایڈیٹر الختم نے اپنے نقطہ نظر سے اس مقدمہ پر نہایت سخت تنقید لکھی۔ مخالفین نے جن میں دیوبند کے کچھ لوگ بھی شامل تھے۔ اس تنقید کو دستاویز بنالیا۔ اس کو چھاپ کر ہر جگہ تقسیم کیا۔ مولینا کی صحت بھی باب بالکل جواب دے رہی تھی۔ اور انہیں نظر آرہا تھا۔ کہ یہ کام ان سے ختم نہ ہوگا۔ سیرت کی ناتمامی ان کے دل پر ایک سخت رنج دہ داغ تھا۔ مولوی حمید الدین کو ایک خط میں لکھتے ہیں۔

سیرت پوری نہ ہو سکی۔ اور کوئی نظر نہیں آتا کہ اس کام کو پورا کر سکے۔ افسوس کہ یہ پیشینگوئی صحیح ثابت ہوئی۔ شبلی سے سیرت پوری نہ ہوئی۔ اور اگرچہ ان کی وفات کے بعد سید سلیمان ندوی اور ان کے رفقاء نے کارنے کتاب کو مکمل کر دیا۔ لیکن جس انداز اور معیار پر شبلی نے کتاب لکھنے کا وعدہ کیا تھا۔ وہ نظر انداز ہو گیا۔ اخیر عمر میں شبلی کو سیرت سے بے حد شغف ہو گیا تھا۔ اب سیرت ان کے لئے ایک ڈھال بھی تھی۔ اور ایک شمشیر خوار آشکاف بھی۔ جب مخالف ان پر طرح طرح کے الزام لگاتے۔ تو وہ حضور رسالت مآب کی بارگاہ میں پہنچ کر اور سیرت میں مشغول ہو کر دشمنوں کے حملوں اور مناقشات سے پناہ لیتے۔ سیرت ان کی اسکیموں کی میا بیوں کا ذریعہ بھی تھی۔ چنانچہ انہوں نے مولوی محمد امین زبیری کی مدد سے بھوپال کے ماہوار دوسرے سیرت سے دارالمصنفین کو منتقل کرائے۔ اور اپنی تجویزوں کے نئے مرکز کو شروع سے ہی وہ مالی امداد بہم پہنچادی۔ جو ندوہ کو دس بارہ سال کی مدت حیات کے بعد بھی حاصل نہ ہوئی تھی۔

سیرت کی ناتمامی کے داغ کے علاوہ شبلی کو اپنی عمر کے آخری ایک دو مہینوں

میں ایک اور چوکالگا۔ یورپ کی پہلی جنگ عظیم اگست ۱۹۱۴ء میں شروع ہوئی تھی اور نومبر میں ترکی بھی برطانیہ کے خلاف میدان میں آگیا۔ اس وقت ترکی کے اس سچے شہدائی کے دل کی جو کیفیت ہوتی ہوگی۔ اس کا اندازہ لگانا دشوار نہیں لیکن بے بس تھے۔ شبلی کے جذبات شعر بن کر اُبلتے ہوں گے۔ لیکن لہو کے گھونٹ پی کر خاموش ہونا پڑتا تھا۔ وہ ان دنوں بیمار، بلکہ بستر مرگ پر دراز تھے۔ کہ انہیں ایک خاص طور پر رنجیدہ صورت حالات سے دوچار ہونا پڑا۔ سید سلیمان ندوی لکھتے ہیں:-

نومبر ۱۹۱۴ء میں ترکوں نے بھی لڑائی میں جرمنوں کے ساتھ ہو کر انگریزوں اتحادیوں کے خلاف جنگ کا اعلان کیا۔ ہر شہر کے پُرانے وفادار مسلمانوں کی طرح اعظم گڑھ کے چند وفاداروں نے بھی ترکوں سے برأت کا اعلان مناسب سمجھا۔ اور اس کے لئے قیامت یہ کہ خود شبلی منزل کو جلسہ کا مقام بنایا۔ جسکی مولینا کو خبر نہ تھی۔ عین وقت پر جب وہ دوسرے کمرہ میں موت کے بستر پر پڑے تھے۔ ان کے بچپن کے ایک بے تکلف دوست ان کے پاس گئے۔ کہ "آپ رضامندی دیں تو جلسہ آپ کی صدارت میں ہو" مولینا یہ سن کر بے چین ہو گئے۔ ان کی طرف منہ کر کے فرمایا۔ "بھائی صاحب میں تو اپنے کو اس قابل بھی نہیں سمجھتا کہ ترک اپنی جوتیوں میں میری کھال کا تسمہ بھی لگائیں۔"

مولینا نے جلسے کی صدارت نہیں کی۔ لیکن اخبارات میں اعلان ہوا۔ حکام کو اطلاع دی گئی۔ کہ اعظم گڑھ کے مسلمانوں کا ایک عظیم الشان جلسہ برطانوی حکومت سے وفاداری اور ترکوں سے علیحدگی کا اظہار کرنے کے لئے شبلی منزل میں منعقد ہوا۔

علامہ شبلی شہید علالت کی وجہ سے جلسے کی صدارت نہیں کر سکے لیکن شہر کے دوسرے معززین جمع تھے۔ اور اتفاق رائے سے ترکوں سے علیحدگی کا رزلوشن منظور ہوا!!

قدرت کی ستم ظریفی دیکھیے۔ ترکوں سے اختلاف کے اظہار کے لئے ترکوں کے سب سے بڑے محب کا گھر منتخب کیا جاتا ہے۔ مولینا اس وقت مکان پر موجود ہیں۔ جس کمرے میں جلسہ ہورہا ہے۔ اس کے ساتھ والے کمرے میں بیٹے ٹوٹے ہیں۔ لیکن اتنی سکت نہیں کہ جلسے کو روک سکیں!!

شبلی کی صحت دو چار سال سے بہت خراب رہنے لگی تھی۔ ان کا قلب ایک عرصے سے کمزور تھا۔ اور معدے کی حالت اس سے بدتر تھی۔ اخیر عمر میں اسہال کے دورے جلد جلد پڑنے لگے۔ اور ضعف بہت بڑھ گیا۔ نومبر ۱۹۱۳ء میں انہوں نے ایفون کھانی شروع کر دی تھی لیکن سے نقطہ عارضی افاقہ ہوا۔ اس کے قریب ایک سال بعد ۱۹۱۴ء کو وہ عید اضحیٰ کی تقریب سے بندوکی شریف لے گئے۔ دوسرے دن پلٹ کر واپس آئے۔ تو اپنے قدیمی مرض اسہال اور سچش میں مبتلا تھے۔ تین روز تک انگریزی ڈاکٹر کا علاج رہا لیکن اس سے کوئی افاقہ نہ ہوا۔ چوتھے روز یونانی طبیب کو بلا یا گیا۔ اس کی دوا سے حالت اور بگڑ گئی۔ ایک دن ہی ۵۰۔ ۶۰ دست آئے۔ اور خون بھی بہت آیا۔ اس سے ضعف کی شدت بڑھ گئی۔

مولینا کو اس حالت میں بھی سیرت کا خیال سب سے پہلے تھا۔ جب ان کی علالت کا بھی آغاز تھا۔ تو انہوں نے سیرۃ نبویؐ کے تمام مسودے اور مکتبے بستے میں بندھوا کر الماری میں مقفل کر وادئے تھے۔ جب حالت نازک ہو گئی۔ تو انہوں نے اپنے تین

مخصوص تلامذہ اور رفقاء کے کار مولینا ابوالکلام آزاد۔ مولوی حمید الدین سید سلیمان کو فرداً فرداً تار بھجوائے۔ مولینا ابوالکلام کے تار کا مضمون تھا۔
اگر آپ اس آئینہ میں مل جاتے۔ تو سیرت نبویؐ کی سکیم کا کچھ انتظام ہو جاتا۔
ورنہ سب کیا کر یا بیکار ہو جاتے گا۔ سید سلیمان اگر موجود ہوتے۔ تو ان کو پورا پلین سمجھا دیا جاتا۔

پتہ نہیں۔ مولینا ابوالکلام آزاد کو یہ تار ملا یا نہیں۔ کیونکہ ان کی طرف سے کوئی جواب نہ آیا۔ لیکن سید سلیمان کسی تار کے ملے بغیر فقط دل کی کشش سے اعظم گڑھ روانہ ہو گئے۔ اور ۵ نومبر کی شام کو وہاں جا پہنچے۔ جس وقت شاگرد استاد کے پلنگ کے قریب گیا۔ تو طاقت جواب دے چکی تھی۔ شاگرد کی آنکھوں سے آنسو جاری ہو گئے۔ علامہ نے آنکھیں کھول کر حسرت سے سلیمان کی طرف دیکھا۔ اور دونوں ہاتھوں سے اشارہ کیا کہ اب کیا رہا؟ پھر زبان سے یہی فرمایا۔ ”اب کیا“ ”اب کیا“۔ لوگوں نے پانی میں جواب مہرہ کھول کر ایک چھپ پلایا۔ تو جسم میں یک بار طاقت محسوس ہوئی۔ اس وقت علامہ نے معاہدہ کے طور پر سلیمان کا ہاتھ اپنے ہاتھ میں لے کر فرمایا۔ ”سیرت میری تمام عمر کی کمائی ہے۔ سب کام چھوڑ کے سیرت تیار کر دو۔“ سلیمان نے بھرائی ہوئی آواز میں وعدہ کیا۔ ”ضرور ضرور۔“

اگلے روز شام کو مولینا حمید الدین بھی آ گئے۔ پھر انہیں اور سلیمان کو بلا کر کہا سیرت سیرت۔ اور انگلی سے لکھنے کا اشارہ کر کے کہا۔ ”سب کام چھوڑ کے۔“
مولینا کی طاقت اس وقت جواب دے چکی تھی۔ طبی علاج و اہتمام جاری تھا۔

لیکن اب مولینا نے دوا کے استعمال سے انکار کر دیا۔ اور آخری تین روز کوئی دوا نہیں پی۔ سترہ کی شام کو ڈاکٹر محمد نعیم جو انصاری وفد میں شریک تھے آئے۔ تو انہوں نے تمام اعضا کا معائنہ کر کے کہا۔ ”وماغ کے سوا باقی تمام اعضا معطل ہو چکے ہیں۔ اب تدبیر بے سود ہے۔“ اس کے کوئی بارہ گھنٹے بعد شبلی نے آخری سانس لیا۔ اور ۱۸ نومبر ۱۹۱۳ء کو چہار شنبہ کے دن صبح کے ساڑھے آٹھ بجے دنیا کو الوداع کہا۔

شبلی کی وفات پر علمی دنیا میں کہرام مچ گیا۔ دوستوں۔ شاگردوں۔ اور عقیدتمندوں نے مرثیے اور تاریخیں لکھیں۔ عزیز لکھنوی کا قطعہ تاریخ تھارہ

آہ سرد فتر ارباب کمال	کہ رد فتر کدہ فانی رفت
حاکم محکمہ علم و حکم	ناظم ملک سخن دانی رفت
فاضل و افضل و بے مثل نامد	کامل و اکمل و لاثانی رفت
بالکمالے کہ تو آگاہی اندو	ہمہ دانے کہ تو مے دانی رفت
بر دل و جان من ز رفتن او	رنج ر و حانی و جسمانی رفت

خاست چوں از سر جاں ہا تہ گفت

مولوی شبلی نعمانی رفت

سید سلیمان نے لوح مزار کے لئے تاریخ لکھی۔ جو شاعرانہ اور ادبی نقطہ نظر سے بیش قیمت نہ سہی۔ لیکن لکھنے والے کے حسن عقیدت کا پتہ دیتی ہے۔

سعدی عصر و غزالی زمان خلد و ن وقت
سیرہ صد بودوسی و دو در روزہ نجمیں

شبلی نعمانی والا گہر عالی سرشت
بست و ہشت ماہ ذی حج کہ اس منزل بہشت

شبلی کی وفات پر عطیہ بیگم صاحبہ کی خاندانی ڈائری میں جو اندراج ہوا شاید وہ بھی کسی قدر دھچپی سے پڑھا جائے۔ یہ اندراج جو وفات کے کوئی دو مہینے بعد لکھا گیا۔ حسب ذیل تھا:-

وفات مولینا شبلی نعمانی نومبر ۱۹۱۴ء

وفات مولینا الطاف حسین صاحب جاتی دسمبر ۱۹۱۴ء

یہ کیسے مشاہیر ہند چلے گئے۔ اور مولینا (شبلی) صاحب تو کیسے ہمارے دست تھے۔ اور ہمیشہ یہ کہا کرتے تھے کہ


یادگار زمانہ ہیں ہم سن رکھو فسانہ ہیں ہم

مولینا شبلی اولاد کے معاملے میں خوش قسمت نہ تھے۔ ان کے بہت سے بچے صغیر سنی میں وفات پا گئے۔ دو بیٹیاں جو جوان ہوئیں۔ وہ بھی صاحب اولاد ہو کر انکی زندگی میں ہی چل بسیں۔ مولینا کی وفات کے وقت فقط حامد حسن نعمانی زندہ تھے۔ لیکن مولینا کی اصل اولاد سلیمان مسعود علی ندوی۔ اور عبدالباری تھے۔ جو ان کے علمی وارث بنے۔ اور جن سے زیادہ سعادتمند اولاد کسی خوش نصیب باپ کے حصے میں نہ آئی ہوگی۔

مولینا کے آخری سال بڑی مایوسیوں اور ناکامیوں کے تھے۔ لیکن مایوسیوں عارضی اور یہ ناکامیاں ظاہری تھیں۔ وفات سے کچھ عرصہ پہلے انہیں اس امر کا اندازہ ہو گیا تھا۔ کہ خواہ وہ علما کے شیخ الکل بننے یا پولیٹیکل مجلس کے صدر نشین ہونے کے اہل نہ ہوں۔ لیکن وہ ایک کامیاب شاعر اور کامل الفن ادیب تھے۔ اور ایک کامیاب مصنف لاکھوں داؤں پر حکمرانی کرتا ہے۔ انہوں نے اس زمانے میں ایک تصنیفی

انجمن کا کام شروع کیا۔ اور ان کی وفات کے چند ماہ بعد دارالمصنفین کا باقاعدہ آغاز ہوا جس نے شبلی کے خیالات کی اشاعت اور ان کے ارادوں کی تکمیل میں ہندو سے بھی بڑھ کر کام کیا ہے۔ ہندوؤں کی بساط پر شبلی نے باری ہاری تھی۔ لیکن آج شبلی کے ہندو حریفوں کو کون جانتا ہے؟ مسلم گزٹ کے جن پرچوں میں ان کے خلاف اعتراضات اور الزامات چھپے تھے۔ انہیں سخت تلاش کے بعد بھی حاصل کرنا دشوار ہے۔ لیکن شبلی کے قلم کی ایک ایک سطر موجود ہے۔ اور اردو ادب کا جزو بنتی جاتی ہے۔

شبلی کے خیالات آج بھی فضا میں گونج رہے ہیں۔ اور قوم کے دل و دماغ پر ان کا سکہ برابر جاری ہے۔



ضمیمہ مولینا شبلی اور خاندانِ فاضلی

مولینا شبلی کی جب ہم سے پہلی ملاقات ہوئی ہے تو ہمارے درمیان کوئی اجنبیت نہ تھی۔ وہ ۱۸۹۲ء میں جب استنبول گئے تھے تو میرے والد مرحوم حسن فاضل صاحب نے جو بارگاہِ سلطانی میں کافی رسوخ اور ارکانِ سلطنت پر بہت کچھ اثر رکھتے تھے ان کی بہت خاطر تواضع کی تھی۔ اور علی گڑھ کالج کے پروفیسر کی حیثیت سے خاص حلقوں میں ان کا تعارف بھی کرایا تھا۔ ایک مدت بعد والد مرحوم کا انتقال ہو گیا۔ اور ہمارے خاندان کا مستقل قیام بمبئی میں ہوا۔ ایک مرتبہ ہم بہنوں کو لکھنؤ جانے کا موقع ملا۔ یہاں شیخ مشیر حسین قدوائی بار ایٹ لاڈ تعلقہ دار گریہ کے دولت خانہ پر مولینا شبلی سے ملاقات ہوئی جن کی علمی شہرت ہم نے چکے تھے۔ ہم بہنیں ان کی باتوں سے بہت متاثر اور محظوظ ہوئیں۔ اس وقت وہ ایک پرانے خیال کے مولوی معلوم ہوتے تھے۔ اس کے بعد مولینا بمبئی آئے ہم سب نے بزرگ و عالم سمجھ کر بڑی عزت کے ساتھ عزیزیوں کی طرح ان کا استقبال کیا۔ اور جب واپس ہوئے تو سلسلہ خط و کتابت جاری ہو گیا۔

دوسرے سال ان کے پاؤں میں گولی لگنے کے بعد وہ مہنوعی پاؤں کے انتظام کے لئے بمبئی آئے اور پھر تو بار بار آئے ہم سب نے لکھانہ ملاقاتیں رہیں کبھی کبھی ان ملاقاتوں میں ہمارے خاندان کی اور سبکیات بھی شریک ہوتی تھیں علمی۔ قومی۔ سیاسی باتیں ہوتی تھیں۔ اور سب ہی عورتیں اور مردان کی عزت کرتے تھے حنجیرہ میں بھی ان کو مدعو کیا گیا۔ اور ان کے مدد کو بھی اخلاقی و مالی مدد دی گئی۔

ان ملاقاتوں میں اب وہ پہلے سے مولینا نہ تھے نہایت آزاد خیال عورتوں کی سوسائٹی
میں بے تکلف شرکت کرتے تھے رسمی و رواجی پردے کے علمی و عملی طور پر مخالف تھے تعلیم نسوا
کے بڑے حامی تھے شعور و شاعری اور مہذب لطائف و ظرائف اور خیالات کی یکسانی سے
بہ ملاقاتیں بہت دلچسپ ہوتی تھیں۔

غرض ان کی زندگی بھر یہ سلسلہ قائم رہا ان کے انتقال کا ہم سب کو عزیزوں کی طرح
رنج ہوا ہم نے ان کے خطوط کو جو اس وقت موجود تھے بڑی حفاظت سے رکھا کیونکہ ان خطوں
میں بھی ایسی ہی باتیں تھیں۔

۱۹۲۳-۲۲ء میں اڈیٹر ظل السلطان محمد امین صاحب زبیری جن سے بھوپال کے توٹل
سے ہماری ملاقات تھی اور جو مولینا کے بھی بڑے مداح اور دوست تھے بمبئی آئے اور ان سے
مولینا کا تذکرہ آیا تو میں نے ان کو وہ خطوط دکھائے۔ اور ان کی درخواست پر ظل السلطان پر
اشاعت کی اجازت بھی دے دی۔ اور پھر یہ مجموعہ شائع ہوا۔ اس واقعہ کو سالہا سال
ہو گئے مگر اب تھوڑا عرصہ ہوا جب میرے علم میں آیا کہ اسی زمانہ میں مولینا شبلی کے شاگرد
اور جانشین سید سلیمان ندوی نے بھی ان کے خطوں کا ایک مجموعہ مکاتیب شبلی کے نام سے
شائع کیا تھا۔ اور اس میں بعض خطوط ایسے بھی شائع کئے جن سے ہمارے نام کے خطوط کے ساتھ
رابطہ اور سلسلہ ہے اور میری ذات و شخصیت کے متعلق اشارے ہیں۔ ان خطوں سے دیوبند
اور افسانہ نگاروں کو بھی ایک بڑا مواد اور مشغلہ ہاتھ آ گیا ہے۔ ریڈیو پر تقریریں ہوتی اور اردو
رسائل میں مضامین شائع کئے گئے۔ اگرچہ ہمارے خطوں میں تو کوئی بات ایسی نہ تھی۔ البتہ
مکاتیب شبلی کے خطوں کے ساتھ پڑھنے سے بے شک یہ مواد ملتا ہے مولینا ایک شریف گھ
میں ایک عالم ایک بزرگ اور ایک بہت بڑے مذہبی مشن کے مبلغ کی طرح جاتے ہیں

